
צס ,1977 זחוזעקסס 
סשו 1ם אס סוהההטדו ! סטסאיס זא 


2960 3 
8060098 5 


כּחװ//ח26ז2 12 חס 50סזמחוחו 
2חװח226 ח! 160חוז? 


3 {ס! ג! 6ח6/שסזק 0316 4606910 !6 סחססח 0608 


ח6 1977 06 סוֹחטן 66 30 |6 זורזוזקרחו 6 6חוח/16 56 סזסון 8946 
85 .89 ,3149 10ח6וװחז58 ,'',?.|.5.28.0 0ז0ס3ומס!210'' .618 ./ו12 9ס! 


אנטאַלאַגיע 


משלים ביי ייךן| 


פֿראַגמענטן פֿון פֿאָרשאַרבעטן 
צו דער כאַראַקטעריסטיק 
זכרונות, בילדער 


אונטער דער רעדאַקציע 
| פון 
שמואל ראַזשאַנסקי 


2סטער באַנד פֿון ציקל 
מוסטערווערק פון דער יידישער ליטעראַטור 
אַרױסגעגעבן פון * = 
יוסף ליפ שי ץיפ אָנ ד 
פֿון דער 


ליטעראַטוריגעזעלשאַפֿט בײַם ייואָ 
אין אַרגענטינע 


אונטער דער רעדאַקציע 
פֿון 
שמואל ראָזשאַנסקי 


קאָרעקטור 
יעקבֿ-יהושע לערמאַן 


טיראַזש 1.000 עקזעמפּלאַרן 


יאָר ה'תּשל"ז -- 1977 
ליטעראטור:געזעלשאפט ביים ייװואָ אין אַרגענטינע 


תוכן 


שמואל ראָזעזאַנסקי -- דער משל אין דער ייִדישער 


אַרגומענטאַציע בעל-פּה און בכּתבֿ 
צווישן מעשה און משל 


ר' ישראל בעל שם טוב -- 
ביאָגראַפיע 


פאַר װאָס דווקא ייִדיש? יי יי 


דער מוזיקאַנט און דער 


סויבפרי 012 יי 

די מרידה פון אַ פּױער יי 

דער פויגל און דער מענטש, 
דער פונק און די שמידעריי . 


אַז אַלע פרייען זיך -- טאָ 


לאָמיר זיך אויך פרייען! . 
יעה דור בע ער םג ן 6 שאט שאט טל אטא יע עי 


ביאָגראַפיע, בילד יי 
משפּחה און שבת . יי 


דער מלמה און די קינדער . 
דער גוטער מלמד און דער 
בייזער 


אַ מעשה אויף אַ מעשה א 


אַלפס 


ביאָגראַפיע, בילך יי יי 


די פּאַסאַזשירן און דער 


לאָקאָמאָטיװו בי עי 


6 5 9 5 9 59 8 + 6 * 6 5 


6 5 5 + 5 59 + פ 5 5 6 6 5 9 5 


59 4 5 * 5 9 ס 6 9 6 פ 5 5 90 + 59 6 : 6 פ 4 6 58 5 56 6 5 6 


עניװות .. א א 
דער קאַזשעניצער מגידז -- הער 

קמצן און די אָרעמעלײַט . 
דער לייב און דאָס לייבעלצ . 
שלמה המלך און די הינט .. 
דער װילנער גאון -- די שנאה 

פון דער װעלט צו ייִדן .... 


יוסף פערל -- אַברהם אָבינו 


און דער קרעטשמער = 


;עו 


דער נשרף און זײַנע! צוויי יביי 
דאָס קינד און די צאַצקצ . . . 


9 0 5 5 + 6 5 9 + 9 + 9 60 59 9 5 5 9 4 * 


קלוגער סוחר יע 
קבצנישער גביר, א דין:תורה 

מיט א פערך .. א 
משל מיט אַ ירושה יי יט 
דער מעזריטשער מגיד-- בעסער 
פארקערט איידער גאָרנישט . 


זײַט 


41 


42 


43 


45 


שלמה עטינגער יי... פא שטעט טשאא טעטש 


די חתונה ............... 48 באַלװאַן יי עי 
לוטס װײַב שטעט רשע 59 דער חזיר, די שאָף און די ציג . 
די בעלייעצות 6 א 556 נעפּטון מיט זײַן אייניקל .... 
דאָס פאַרזעעניש +......... 54 די בין מיט דער הון א 
די קינאה באב 222 580 דער װאָלף מיט דעם אייזל ... 
דער צילדן בש ע טג 06 א פרײַנח א נאַר . .. +- = א 
די שמאַטעס טע גע ..... 62 אָס פערד מיט דעם האָו -י. 
דער הונט מיט דעם פלייש ... 771 דער אינדיק -*+ייי.. א 
דער װאָלף מיט דעם פוקס ... 72 די מלומות יע 7 
דאָס קאַטשקעלצ -+.י+...... 76 דער היישרעק אי 
יהואָש 7 יי יי יי יי יי יי יי יי יי 
דער טאָל און דער באַרג ..... 100 דער קאָפּ און דאָס האַרץ יי 
דער מוק ברע טע :222 .ע- 101/ די הינטערירעדער און די 
דער באַרײַזטער קצמל ...... 103 פאָדער-רעדער יי יי עה 
די ציבעלע און דער נוס .... 105 דער פאָדעם און די שער יט 
הער זומער-פויגל און דער די זשאַבץע און דער בושל .... 
כרײנװאָרעם .-.......... 106 די אײזלען נעמען נקמה א 
דער אַנקער און דער מאַסט .. 108 דער גליװאָרעם = עי יע 
דער גאָלדענער חנוכה-לאָמפּ די אָפּשאַפונג פון שחיטה ... 
און די קנייטלעך יי עי וע 
רי מרדכילע יי יע יי יי יע יי 
פרעמדט קינדער שטשט::.2ג. 06 פתוס יי עי יי 
מוסר אַ קאַץ 2.22.....2.... 128 דער שנאָרעֶר און אליהו הנביא . 
נחום " = יי עי יי יי יי יק 
ביאָגראַפיעט, בילד.......... 1235 דער מעצענאַט עי יי 
די הונגעריקע פליג ........ 136 א לײב װאָס איז געפאַנגען 
דער טאָפּ און דצָר קרוג .... 137 געװאָרן יא טי 
אַן אָדלער און א שלאַנג ...... 128 א באנקעט יי 
די רויז און דער װאָרעם ..... 139 די אויפגעקלערטע הון 2 
דער קלוגער גערטנער, די הון דער יונגער האָן ילע 
און די קוקאַװקע ........ 140 די גוטע הון +יי+... א 
דער זייפנבלאָז +.... .......- 141 אַקו װאָס האָט ניט געװאָלט גע" 


די סטראַשידלע עי יי אע שאָכטן װערן סטע ישש 


צוויי בערן 6 לטב ט 6 :2 גגג. 152 6די פליג 61 טונטשטע:ן:ש. 150 


דער חזיר, דער לייב 2.224.... 152 װאָס מאַכט דאָס אויס ? 6 .1566 
אליעזר שטיײינבאַרג יי יי יי שש 7פן 
ביאַגראַפיע, בילד ......... - 157 שנאַת חיגם ... בש טל ובר 
מוז און מוזע 25.52224.... 159 די בין און די שפִּין ד 0 174 
דער חלף און די זעג 22224.... 161 א שמועס, צװײ אײזלצן ...... 176 
די שפּיו און די נאָדל ....... 162 דער בעלימוסר ... א ל .2 6שדן 
די קאַץ און דער װוּרשט ..... 164 העמדער .י.... שטעט 2 1800 
די באַרשט און דער קאמאַש ... 165 הי נאָדפאַטשײלע אע דעט.. 2אן 
רשיי 22252552525.155556617 166 דער חיר און דער סאָלאָװײ .. 183 
דער חוקר 2555555555.. 167 דער שרעקלעכער געדאַנק .... 185 
מזל און שלימזל 4 22..... 168 צװי רויזן שיט גטאטטג? 0סאן. 
דער שפּיגל און דאָס בילד ... 170. רײַזנדער 2 4 טא אן 
דאָס פערד און די בײַטש .... 171 חי געלעבט יי א אי יע 
דער קוש שטעט עט 0 טא ג.. 172 א קלאַץ-יקשיא טע שיו 0פן 
ליב אַליצקי... א יא יי .2222 191 
ביאָגראַפיע, בילד . .... ..... 191 . אָס געבעקס טע 0 סן 
דאָס נעדעלע און די ניימאַשין .. 192 דער װוּכערָניק און די שפּין ... 196 
דער פּויער און דער די סמעטענע און די זויערמילך . 198 
לאָקאָמאָטיװ 0.5 1928 דער הוט און די שיך  ......4‏ 199 
דאָס גרויסע שטיקל טייג און דער קריטיקער 226 2 200 
לייזער װואָלף אע ר טא טיט יט טג 206 
ביאָגראַפיע, בילך -2.2.2.... 201 דער טיגער און די שלאַנג .... 204 
דער װאָלף און די ציג 2..4... 202 װעלפישע באַדוערונג אט 205 
דער חזיר און דאָס בוך 266 202 
פרץ מיראונסםן אטא בע סנטאט טע טטשטט בוש אט 207 
ביאָגראַפיע, בילל ... 4...... 207 באָזזאַק. און קוילן 4 טטט. 210 
אַ משל מיט אַן עכברושל .... 208 אַ ברונעם .. א אכט אשת 2 
די פעדער אט )2 :226 209 א סיש יי 4 216 
א שתדלן װו55555.555655.. 214 די שטטריק יי יי 7 220 
מעסער און צװײַג -......... 212. פען און בלײַער יע 
כריין ‏ . אט 4 טל ...213 אן אנטענט 2 דיי 22 220 


ציין און צונג ינע :2 215,, קר ןטאט ףט שוג 2206 


מאיר-זימל טקאַטש ... יע יע 
ביאָגראַפיע, בילד 24........ 225 דער בוים און די װאָרצלען, די 
די שפּין און די בין . -. 4 200 באַװל און דאָס זײַך -.... 
דער מאַראַנץ און די לימענע, די קאַפּאַטע און דאָס העמף . 
די פלעדערמויז ..... 227 דער װאָלף און דאָס אייול . 
דאָס שעפּסל און די מוטער, די חי גריל = 
שװעל און דער קנאַפּל .... 228 דער שפּיגל און דאָס בילך . 
דער זייגער און דאָס האַרץ ... 
יצח נאכ-דקארןף שנ טע טטט אמט טאש 86 
ביאָגראַפיע, בילד .. ......... 2235 שלאַנגען אין כעלעם = 
די נאָדל, דער פאָדעם און די דער אַנטיקן-פאַבריקאַנט 0 
סחורה יי יי 24...... 236 דער טרומײיט און די פלייט . 
ח. י. פאַרבער, י. ח. ראַדאַטשיצקי אע יי יי 
ביאָגראַפיעס גי טס 246 אַרבעטלאָזער און דער אייזל . 
דער פּאָפּוגײַ און דער פויגל .. 242 דער ציגל און די בלאָטץ . 
די הון און דער פויגל, דער קאַץ און מויז = יי 
איבערזעצונגען און איבערדיכטונגען 
ּ פון 5 קרילאַווס משלים אט . 
) קרילאָוו -- קװאַרטעט / ר' מרדכילע -- כּלי"זמר יי 


מ. ריוועסמאַן -- דער קװאַרטעט .. 
פּסח קאַפּלאַן -- דער קװאַרטעט .. 


לייב אָליצקי -- דער קװאַרטעט .. 

2) הינטישע פֿרײַנדשאַפֿט / ר' מרדכילע -- הינטישע אחדות .. 
פּסח קאַפּלאַן --- צוויי הינט עטאט שאט הע לקעי 
לייב אָליצקי -- הינטישע פֿרײַנדשאַפֿט א 
3) גרישקין קאַפֿטאַן / ר' מרדכילע -- נאָטקע קאַפּאָטקע .... 
- מ. ריוועסמאַן -- יעקל און זײַן רעקל יע א 
פּסח קאַפּלאַן -- בערלס קאַפּאָטע פא א 


לייב אָליצקי -- לעמלס קאַפֿטאַן גי 


צו דער כאַראַקטעריסטיק פן משלים בי יידן ב.. 
ב. י. ביאַלאָסטאַצקי -- דער דובנער אע יי 
דניאל לייבל -- אליעזר שטיינבאַרג דער משלים-שרײַבער .... 
ש. י. גראָדזענסקי -- אַ ביסל זכרונות וועגן ר' מרדכילע ... . 


ש. ר. -- נאָכבאַמערקונגען עי יי יי 


דער משל אין דער יידישער אַרגומענטאַציע 
בעל-פּה און בכתב 


צװישן פֿאָלקלאָר און יחידישן שאַפֿן 


דער משל איז אַלט וי די וועלט און קלוג וי אַ קינד. ער איז 
עמכדיק וי פֿאָלקלאָר און צוציענדיק װי אַ מעשׂה. 
דער משל קען זײַן דער קליגסטער שליח בײַם דיסקוטירן און אַר- 
גומענטירן. טייל מאָל, ווען קאָנקרעטע מאָטיוון און קלוגע תירוצים 
צײַגן נישט איבער, קען אַ משל אַרױסרופֿן אַ שמייכל און אָפּשטעלן 
א קידער--ווידער, אַ קריגערײַ און אַפֿילו אַ ברוגז. 
דער משל אַנטוואָפֿנט דעם קעגנער מיט חכמה, קיבעץ און שאַרפֿזין. 
און ווער שמועסט נאָך, ווען ער פֿאַרמאָגט הומאָר װאָס גוטמוטיקט! 
דעמאָלט פֿילט מען זיך װוי מיט א גוטמוטיקן פֿרידנס:ריכטער, וועל- 
כער פּועלט בײַ די צדדים, זיי זאָלן זיך איבערבעטן. דעמאָלט פֿילט 
מען דעם טעם פֿון דעם פֿאָלקסװערטל, אַז ,;ס'איז בעסער בײַ אַ קלוגן 
צו פֿאַרשפּילן וי בײַ אַ נאַר צו געוויגען"... 
- דער משל איז דאָס שאַרפֿסטע געווער פֿון פֿאָלקלאָר. ;אי ער קוי" 
לעט, אי מע מאַכט אויף אים אַ ברכה" .. 
| דער משל איז דער חכם מחוכּם. 
דערפֿאַר איז אין דער קלאַסישער שולבילדונג געווען אָנגענומען, 
אַז די פֿאַבלען זײַנען ,פֿון אַ באַזונדערן נוצן אין די שולן"?. זיי שאַרפֿן 
{ אליעזר שטיינבאַרג -- דער חלף און די זעג, װאָס געפינט זיך אױיבנאָן אין 
אַלע אױיסגאַבעס פון זײַנע משלים, געדרוקטע אין טשערנאָװיץ 1928, בוקארעשט 
2, בועגאָס-אײַרעס 1949, בוקאַרצשט 1956, תליאָביב 1956, 

דעם מוז פֿון דער יוגנט. אי זיי זײַנען שפּילעװודיק, אי זיי לערנען 
קענען אױפֿן לײַכטסטן אופֿן געבן צו פֿאַרטײן שווערע פּראָבלעמען. 
בעלעטר'סטיעז. 

נאָר אויב אין דער וועלט פֿון דאָגמעס, סכאָלאַסטיק, השׂכּלה, איז 
דער משל באַנוצט געװאָרן איבער הױפּט וי אַ מיטל צו פּאָפּולאַריזירן 
געדאַנקען, װײַל פֿאַר זיי איז דער געדאַנק דער עיקר, איז אין דער 
ראָמאַנטישער וועלט דער משל געװאָרן אַן עיקר. און אַזױ װוי חסידות 
װאָרצלט אין ראָמאַנטיק, אין דער פֿאַנטאַסטיק, איז בײַ די חסידים 
דער משל געװאָרן אן עיקר. ;דער משל אַלײן איז אַ תּורה, נישט בלויז 
דער נמשל, האָבן די תּלמידים פֿון בעש"ט געהאַלטן" 3, 

דער משל, װאָס האָט פֿאַרפֿלײצט דעם .חומש אויף ייִדיש*, צאינה 
וראינה, איז מיטן אָנקום פֿון דער השׂכּלה אַרױיס פֿון דער מאָדע. בי 
די חסידים לְהיפוּך איז דער משל געװאָרן אַ מיוחס. דער צויבער- 
שליסל, דער בעל-ישם-טובֿ האָט מער דערגרייכט מיט זײַנע משלים 
וי מיט זײַן תּורה. זײַן תּלמיד, דער מעזריטשער מגיד, איז אים אין 
דעם פּרט איבערגעשטיגן. פֿון רבי בער (מעזריטשער מגיד) האָט דער 
משל באַקומען אַזאַ שווונג, אַז עס װעט נאָך לאַנג נעמען צו קענען 
מאַכן דעם ריכטיקן באַלאַנס פֿון די אָ דערגרייכונגען און אױפֿטוען, 

אין דער ייִדישער השׂכּלה-ליטעראַטור איז ערשט שלמה עטינגער 
דער װאָס פֿירט-אַװעק דעם משל צוריק צו דער מזרח-װאַנט. עטינגער, 
דער עמכדיקסטער משכּיל, וועלכער שטייט שוין מיט איין פֿוס אין 
דער נאַציאָנאַלער ראָמאַנטיק -- מאַניפֿעסטירט דורך זײַן ליבשאַפֿט 
צו ייִדיש, וי אַ פֿאָרגײער פֿון נאַציאָנאַלן רענעסאַנס -- טונקט-אָפּ 
זײַנע משלים אין אוניװערסאַלע פֿורעמס. עזאָפּ און לאַפֿאָנטײן זײַנען 
אים היימיש און מיט אַזעלכע ליטעראַרישע אַמביציעס גיט ער זיך 
אָפּ צום משל. ער שרעקט זיך נישט פֿאַר השפּעות. מה רעש, אַז מען 
איז באַװירקט פֿון פֿאַבוליסטן בײַ די אומות העולם? אַדרבה, זאָל מען 
זיך אָפּלערנען איינע פֿון די אַנדערע! 





| * מנשה אונגער -- ר' ישראל בעלישמ'טוב, ז' 243, ניו-יאָרק 1963, 

- בכלל גייט-אָן אַ מיינונג, אַז בײַ פֿאַבוליסטן איז שווער צו זײַן 
אָריגינעל. אייזל, שלאַנג און זינגפֿױגל זײַנען בײַ אַלע משלים-שריי- 
בערס די באַליבטסטע ראָליסטן, פּונקט װי די מאַלפּע, פּאָפּוגײַ און 
חזיר. קלאַסישע פֿיגורן פֿון משל. יעדער איינער מיט זײַן שטענדי- 
קער נטיה און פֿונקציע. יעדער מיט זײַן כאַראַקטער, שם און גורל. 
אין דער רײַכער ייִדישער משלים-טראַדיציע, איבער הױפּט אין 
ספֿרים, פֿאַרנעמט די פּאַראַבל -- דער פֿאַרגלײַך מיט מענטשן -- 
מער אָרט וי די פֿאַבל, דער פֿאַרגלײַך מיט חיות. ס'איז פּשוטער. מער 
מעעהדיק. דערציילעריש. װוי מעשׂה שהיה. װאָס יעדער איינער קען 
זען. | | | | 
אפֿשר דערפֿאַר טאַקע האָט די חסידישע באַװעגונג זיך אָנגע- 
כאַפּט אין משל, װײַל דער פֿאַנאַטיזם און די פֿאַנטאַזיע איז געווען 
אַזױ צעפֿלאַמט, איז דער משל געווען אַזױ פּשוט אין זײַן דערציילע" 
רישקייט. דער משל איז פֿאַר דער חסידישער באַוועגונג געווען דער 
גרעסטער מליץ-יושר. ער האָט געדינט דעם פֿאַנאַטיזם װוי אַן עדות, 
אַז די פֿאַרגעטערונג איז נישט גלאַט אָנגעװאָרפֿן מן השמים, נאָר זי 
זוכט אַרגומענטאַציעס, מענטשלעכע, לאָגישע, מן הטבֿע. אין זיי האָבן 
מעשׂהלעך פֿון לעבן זיך פֿאַרװעבט אין לעגענדעס. אַזױ אַרום זײַנען 
חסידישע משלים צום טיפֿסטן פֿאַרװאָרצלט אין פֿאָלקלאָר, 
דער משל איז, בכן, אַ סימביאָז פֿון פֿאָלקלאָר און יחידישן שאַפֿן, 


דער משל, דער צויבער פֿון די מגידים 


אין ווידערגעבורט פֿון משל בײַ ייִדן האָט צו ערשט די פּראָזע 
נישט צוגעלאָזט די פּאָעזיע. די זאַכלעכע פּראָזע איז אין 19טן יאָר- 
הונדערט געװאָרן דער דערפֿאָלגרײַכער אינסטרומענט פֿון די מגי- 
דים, וועלכע האָבן זיך באַװויזן אויף די קרייצוועגן צווישן דעם חסי" 
דיזם און דער השׂכּלהי , 

אין דער צװישנצײַט פֿון די. גרויסע עקאָנאָמישע און סאַציאַלע 
שינויים אינעם ייִדישן לעבן, ווען עס האָט אָנגעהויבן אַלץ שווערער 

זיך לייגן דעם עולם דאָס זיצן יומם ולילה און לערנען תורה, איז. דער 
מגיד אױפֿגעשטיגן מיט זײַן שליחות. אַנשטאָט אַװעקגעבן אַ שטיק' 
פֿון דער פּרנסה-צײַט אויף לערנען האָט מען זיך אױסגעקױפֿט מיטן 
הערן אַ מגיד דרששנען בין מנחה און מעריב.. 

איז וי פֿרום די מגידים זײַנען געווען, זײַנען זיי דורך זייער 
פּראַקטישן חוש געווען גענייגט צו השׂכּלה. זייער דערפֿאָלג איז דאָך 
געווען אַ רעזולטאַט פֿון די נײַע עקאָנאָמישע און סאָציאַלע באַדינגוג- 
גען אין דער השׂכּלה-צײַט. וי פֿײַערדיק זיי האָבן געמוסרט דעם עולם 
נישט אַראָפּצוגײן פֿון דרך-הישר, האָבן זיי אין זייערע משלים כּסדר 
געבראַכט ראַיות וועגן פּרנסה, וועגן דער ביטערער דאָליע פֿון דעם 
אָרעמאָן, יוי שווער ס'איז דעם נגיד צו פֿאַרשטײן דעם קבצן, וועמען 
ס'קומט-אָן ביטער צונויפצושאַרן די חיונה. און װאָס מערער פֿאַר- 
שטענדעניש זיי האָבן אַרױסגעװיזן פֿאַר דער אָנקומענדיקער נײַער 
ווירקלעכקייט, אַלץ שאַרפֿער איז בײַ זיי געװאָרן די קעגנערשאַפֿט 
צום עקסטרעמען חסידיזם, װאָס האָט קלאָמפּערשט פֿאַרמאַכט די אויגן 
פֿאַר דער רעאַליטעט. אָבער עס זײַנען געווען מגידים, וועלכע האָבן 
געהאַט אַ װאַרעמע באַציונג צו דער חסידישער באַוועגונג. און געווען 
מגידים, וועלכע האָבן געדינט וי א בריק צװישן חסידות און השׂכּלה, 
אויף דער דאָזיקער בריק איז דער משל אַריבער פֿון פּראָזע צו פּאַ- 
עזיע, פֿון מענשה צו ליד. דער משל פֿון בעש"ט איז דורך דעם רעלי- 
גיעזן עקסטאַז געווען פֿאַרנעפּלט, טייל מאָל געבליבן אַפֿילו אָן אַ 
נמשל -- האָבן די מגידים אָפּגעהיט דעם נמשל. דער מעל איז בײ 
זי וויכטיק געווען דער עיקר צוליבן נמשל. 

דער פּאָפּולערסטער און באַליבטסטער פֿון די מגידים איז בלי 
שום ספֿק געווען דער דובנער, ר' יעקב קראַנץ (1741--1804). ער 
;איז היסטאָריש גענומען דער גײַסטיקער פֿאָטער פֿון אַלע מגידים, 
וועלכע האָבן געשפּילט אַזאַ גרויסע ראָלע אין דעם 18טן, 19טן און 
ערשטן פֿערטל פֿון דעם 20סטן יאָרהונדערט". הגם ער האָט זיי נישט 
פֿאַרשריבן אין ייִדיש, װײַל ער האָט זיי נאָר בעל-פּה געהאַלטן אין 
ייִדיש, ;זײַנען דעם דובנערס משלים און מעשׂהלעך פֿאַרװאַנדלט גע" 

װאָרן אין פֿאָלקלאָר* פֿון יידיש-אוצר. אין אַ סך פֿון זיי שײנט-אַרױס 
ייִדישער שמייכל און הומאָר. 


עס זײַנען אָבער געווען מגידים, װאָס הגם זיי האָבן זיך אָפֿט 
פֿאַררופֿן אױפֿן דובנער מגיד און איבערדערציילט זײַנע משלים, האָבן 
זיי געהערט גאָר צו אַ צווייטן עקסטרעם. וי אַ שטייגער דער קעל- 
מער מגיד (1827--1899), וועלכער האָט ,מיט זײַנע דרשות אָנגע- 
װאָרפֿן אַ מורא אױפֿן עולם? און איז ,,געווען מער א קע וי טרייס- 
טער" +, 

נאָר אַזױ צי אַזױ, איז בײַ אַלע מגידים דער משל געווען אפֿשר 
דער צױיבער-כּוח פֿון זייערע דרשות. זייערע משלים זײַנען מער באַ- 
קאַנט וי זייער תּורה, הגם זייער תּורה האָבן זיי אַלײן פֿאַרשריבן אין 
זייערע ספֿרים אויף לשון-קודש און זייערע משלים האָבן זיי אַפֿילן 
אין לשון-קודש בלויז ברעקלעכווײיז אַרײַנגעגעבן, און װאָס מיר האָבן 
פֿון זי אין ייִדיש, באַאַרבעט פֿון זייערע תּלמידים אָדער מאָדערנע 
שרײַבערס, איז נישט אויטענטיש. אָבער אויך דער קליינער איבער- 
בלײַב פֿון דעם אַראָמאַט רופֿט און רייצט,,, 


די מגידים האָבן זיכער אַ גרויסן חלק אין דעם אױפֿבלי פֿון 
דעם משל אין דער ייִדישער קינסטלערישער ליטעראַטור, 


די געהײימשריפֿט פֿון משל 


| עס איז זייער כאַראַקטעריסטיש, װאָס דער סאַמע אָנהייב פֿון 
קינסטלערישן משל אין ייַדיש ווערט געבראַכט פֿאַר דער עפֿנטלעכ- 
קייט ערשט נאָכן טויט פֿון מחבר. עטינגערן איז ניט באַשערט געווען, 
אַז די משלים זײַנע זאָלן געדרוקט וערן בײַ זײַן לעבן. די צאַרישע 
צענזור האָט נישט דערלאָזט. זי האָט געזען אין פֿאַרשײדענע פֿאַבלען 
פֿון זאַמאָשטשער דאָקטער, אַז אין זיי האָט דער ייִדישער פּאָעט אין 





* ב. י. ביאַלאָסטאָצקי -- די משלים פון דובנער מגיד, זי 19, 132, נ"י 1962. 

| זינען געהאַט, ווען ער האָט גערעדט וועגן פֿערד און אייזלען, דעם.. 
קייסער און זײַנע מיניסטאָרן, 

בעת אין דער רעליגיעזער ליטעראַטור, אָנהייבנדיק פֿון צאינה 
וראינה (1616) און פֿאָרזעצנדיק אין חסידיזם און מגיחות, איז דער 
משל געווען בלויז אַן אינעוױיניקסטער ענין פֿאַר דער ייִדישוועלט, 
פֿאַרבונדן מיט אמונה, אַפֿילו ווען דער משל האָט זיך באַצױגן צו' 
חינוך און התהלכות, איז די פֿאַבל אין דער קינסטלערישער פֿורעמונג 
גלײַך פֿון אָנהײב באַטראַכט געװאָרן װוי ליטעראַטור מיט סאָציאַלע און 
פּאַליטיעזע אימפּולסן. און דאָקטער שלמה עטינגער (1856-1803) האָט 
טײַער באַצאָלט פֿאַר זײַן העזה --- ער האָט נישט געקאָנט קומען צו 
דער עפֿנטלעכקײט -- פֿון איין זײַט, אָבער פֿון דער צווייטער זײַט האָט 
ער זיך אַרױסגעהױבן מיט זײַן פּערזענלעכקייט: איידער מותּר זײַן 
אויף זײַן רעכט, זײַן פֿרײַהײט, צו װײַזן זיך אַזױ וי ער איז געווען, 
אַזױ װי ער האָט געפֿילט און געטראַכט, איז אים ליבער געוען צו 
שװײַנגן -- = == | 

ווי באַלד דער מײַסטער פֿון משל אין דער רוסישער ליטעראַטור, 
איװואַן אַנדרײעװיטש קרילאָוו (1768--1844), איז בײַ זײַן גאַנצער 
פֿאָרזיכטיקײט און אינטעלעקטועלער פּריווילעגיע געווען נישט איין 
מאָל געצווונגען אָפּצושטעלן זיך אויף זײַן דרך פֿון קריטיקירן די 
רוסישע געמיינשאַפֿט, װײַל ,ער לאַכט-אױס די שװאַכע זײַטן פֿון דער 
געזעלשאַפֿט אין יענע צײַטן, רעװאַלירט דאָס כאַבאַר נעמען, די מיס- 
ברויכן אין די געריכטן, דעם ביוראָקראַטיזם, לאַכט-אױס פֿאַרשײדע- 
נע געשעענישן און װײַזט-אָן אויף די שװאַכע זײַטן פֿון דער מענטש- 
הייט בכלל, נאַרישקײט, באַרימערײַ, גאווה, ליגן, פֿאַלשקײט* * -- װי 
זשע האָט דער בײַסיקער ייִדישער פֿאַבוליסט געקענט דערװאַרטן, אַז 
די צענזור פֿון פּעטערבורגער רעזשים זאָל אים, דעם ייִדישן שריי- 
בער, געבן מערער רעכט? 





* פ. ס. קאָגאַן -- די געשיכטע פון דער רוסישער ליטעראַטור, זי 79, װאַר' 
שצ 1921, 

דער משל, זעען מיר, קען זײַן געהײימשריפֿט, 

װוּ מ'קען נישט קעמפֿן אָפֿן, פֿאַרפּאַנצערט מען זיך מיטן משל, 

דער מענטש באַהאַלט זיך מיט זײַן געשריי אָדער העפעכמער אונ" 
טער דער מאַסקע פֿון חיות. 

דאָס איז געוויס די סיבה, װאָס די ערשטע וועלטלעכע ייִדישע 
פֿאַבוליסטן, לעבנדיק אין צאַרישן רוסלאַנד, זײַנען צום שטאַרקסטן 
געווען אונטער דער ווירקונג פֿון קרילאָוו. נאָך מער: אַנשטאָט אַלײן 
שאַפֿן האָבן זיי ליבערשט איבערגעזעצט זײַנע פֿאַבלען. באַאַרבעט, 
פֿאַרייַדישט. קרילאָווס משלים האָבן מיט זייער טעמאַטיק און איבער 
הױיפּט מיט זייער מוסר-השׂכּל גיכער אַפּעלירט צו זייער געמיט און 
צו זייערע אינטערעסן. מיט דער מיליע און מיט די סאָציאַלע און פּאַ- 
ליטישע רעגונגען. זיי זײַנען נענטער געווען צום האַרצן פֿונעם רוסישן 
ייִדן איידער דער גריכישער אָדער פֿראַנצײיזישער פֿאַבוליסט. 

געוווינט צוֹ דער רוסישער צענזור, האָט דער ייִדישער משלים- 
שרײַבער לײַכט איבערגענומען די חכמה פֿון געהײימשריפֿט. 


די קורצװײַליקע שול פֿון ר' מרדכילעס מעשה"משל 


די מערקװוערדיקסטע דערשײיַנונג אין דער געשיכטע פֿון ייִדישן 
משל איז נישט איר גרעסטער קינסטלער, אליעזר שטײנבאַרג, נאָר איר 
מעטעאָרישער איבערזעצער, ר' מרדכילע (חיים טשעמערינסקי), פֿע- 
נאָמענאַל װי אַ עופּראַךװירטואָז, ווונדערלעך מיט זיין פֿאָלקלאָריעזן 
חן און לומדישער המצאה, פֿאַרכאַפּנדיק מיט זײַן דערציילעריעזן אימ- 
פעט. אָט די אַלע אױפֿבליצן זײַנען בײַ אים געקומען גראָד אין זײַנע 
;איבערזעצונגען" פֿון קרילאָווס משלים, 

אויב מ'זאָל זוכן ,פּינקטלעכקייט", קען מען זאָגן, אַז אין דעם 
זין זײַנען ר' מרדכילעס זינד אין לשער. נישטאָ קיין סימן בײַ אים 
פֿון אַ טעקסטועלער איבערזעצונג. דערפֿאַר אָבער איז די פּאָעטישע 
אינספּיראַציע אַזאַ באַפֿליגלטע, אַז די , באַאַרבעטונג? איז דיכטעריש 
און שפּראַכלעך און בילדעריש אַ סך, אַ סך רײַכער וי דער אַריגינאַל, 

עס זײַנען גענוג עטלעכע שורות איבערצולייענען, אַז מ'זאָל דערזען 
אומפֿאַרגלײַכלעכע אַריגינאַליטעט פֿון דעם איבערדיכטער. גענוג איין 
,איבערגעזעצטן? משל איבערצולייענען, אַז מ'זאָל דערפֿילן אַ קול- 
טור-איבערגעלאָדענעם גײַסטרײַכן ייַדישן דיכטער, וועלכער האָט צום 
באַדױערן ניט זוכה געווען אויף אַן אמתן נתגלה צו ווערן. 
|| שלמה שטינגער האָט טאַקע דער ערשטער זיך באַװיזן -- אין 
סאַמע מיטן געדיכטן פֿון דער קאַלט-:אויסגערעכנטער השׂכּלה -- װוי 
אַ גוטמוטיקער פֿאָלקסטימלעכער הומאָריסט, וועמען עס האָט גיכער 
געפּאַסט צו לעבן מיט אַ האַלבן יאָרהונדערט שפּעטער. עס איז אָבער 
נישט קיין גוזמא, װאָס עס האָט געזאָגט נאָכן איינזאַם-פֿאַרשטאָרבענעם 
טשעמערינסקין אַ פֿרײַנד זײַנער: ;משלי ר' מרדכילע איז אַ ייִדישער 
גאָרטן אָנגעזעצט מיט ייִדישע פֿלאַנצן, באַאַרבעט מיט ייִדישע הענט 
און אָנגעטרונקען מיט ייִדישן טוי. זיי זײַנען ייִדישלעך ניט נאָר לויטן 
אינהאַלט. זייער פֿאָרעם, זייער ריטעם, זייער קנייטש און זייער ;שפּיץ" 
זײַנען אויך אויף דורך און דורך ייִדישלעך" *. און דאָס אַלץ װוערט 
געזאָגט וועגן אַריגינעלן דיכטער-אױיפֿטו בײַם... איבערזעצן קרילאָוון, 
דער בעסטער באַװײַז, אַז אָט דער אױפֿטו, ר' מרדכילעס, איז אַ 
קאָלאָסאַלער, זעט זיך אין דעם, װאָס אין זײַן צײַט האָבן אַנדערע צוויי 
משלים-שרײיַבערס זיך אַװעקגעלאָזט אויף זײַן וועג: מ. ריװעסמאַן 
וועמענס משלים זײַנען געווען די אָנגענומענסטע אין די ערשטע 
ייִדישע כרעסטאָמאַטיעס פֿאַר ייִדישע פֿאָלקשולן, און פּסח קאַפּלאַן 
דער ביאַליסטאָקער מוזיקאָלאָג, פֿאָלקלאָריסט, איבערזעצער און צײיַ- 
טונג-רעדאַקטאָר, ביידע, איבערזעצנדיק קרילאָוון, האָבן נישט בלויז 
פֿאַרייִדישט די נעמען (אַפֿילו די חיות געגעבן ייִדישע נעמען), נאָר 
געגעבן אַ פֿאָלקסטימלעכע מיליע, אַ ייִדישלעכע אַטמאָספֿערע, גלײַך 
װוי. קרילאָוו װואָלט געווען איינער פֿון אַחינו בני ישׂראל, 
ווען מ'פֿאַרגלײַכט זייערע איבערזעצונגען און מ'גיט צו זיי צו 





יהודה נאָװאַקאָװוסקי --- ?אַ ביסל זכרונות", אין משלים פון חיים טשעמע- 
רינסקי 4 ר' מרדכילע, זי ואא, קאַטערינאַסלאַװ 1919, 

די איבערזעצונגען פֿון דעם האָרעפּאַשנעם דיכטער לייב אֶליצקי, זעט 
מען קלאָר דעם ריזיקן מהלך פֿון פּאָעטישער באַפֿליגלטער און שפּראַכ- 
לעכער דערפֿינדערישקײט ביז ליטעראַרישער פֿאַרייַדישונג מיט קליי- 
נע שפּראַך:המצאהלעך און... איבערטײַטשונגען מילה במילה פֿון רו- 
סיש אויף ייִדיש. | : | 

| ר' מרדכילעס מעשה-מעל, שטאַרק באַרײדעװדיק, אַ המשך פֿון 
מענדעלע מוכר ספֿרימס געטאָקטער שפּראַך, מער ספּאָנטאַן, טייל מאָל 
צו שפּיגלדיק, צו געטאָקט, איז געווען אַ אַ קורצווליקע שול פֿאַר עט- 
לעכע מיטצײַטלערס. 


יהואָשעט מחשבֿח"פֿאַבל און אלישור שטײינבֿאַרגס 
פּאָעזיע פֿון משל - , 


ד"ר שלמה עטינגער, דער ערשטער מאָדערנער ידישער -פֿאַבו- 
ליסט, האָט פֿאַקטיש אײַנגעשטעלט אַ גלײַכגעװיכט צווישן די צַוויי 
באַזישע עלעמענטן פֿון משל: מעשׂהלע און מאָראַל. אָפּהיטן דאָס 
גלײַכגעװיכט איז גאָר נישט גרינג. און היות מאָראַליסטן זײַנען דאָ 
מער וי פּאָעטן, זײַנען דאָ מער מחשזבֿה-פֿאַבוליסטן וי פּאָעטן פֿון משל. 

יהואָש, איינער פֿון די אינטעלעקטועלסטע ייִדישע פּאָעטן. אין 
אין זײַן פֿאַבל טרעפֿלעכער מיט זײַן טראַכטן וי מיט זײַן דיכטונג, 
און אויף דעם וועג טרעפֿן מיר די מערהייט פֿון די משלים-שרײַבערס, 
די לערע, װאָס זיי האָבן צו ברענגען, פּענטעט אין זיי דעם פּאָעט. 
די סכעמע איז אָפֿט נישט אַנטװיקלט -- דער געדאַנק האָט קיין גע- 
דולד נישט... בלײַבט דאָס בילד פֿאַרװישט אָדער פֿאַרנעפּלט.. / 

דערצו האָט דער ייִדישער שרײַבער אין אַמעריקע נישט באַ- 
דאַרפֿט אָנקומען צו געהײימשריפֿט (איבער צענזור) און צו דעם האָט 
די טעגלעכע צײַטונג בעסער אױפֿגענומען כראָניק וי פּאָעזיע. איז 
דער פֿאַבוליסט לייכט 1 אין א א מיט אַ געגראַמטן 
מוסריהשכּל, 

נחום *., דער = 06 אין די. יאָרן פֿון שול- 

אױפֿבלי אין אַמעריקע, האָט אױפֿגעכאַפּט עלעמענטאַרע טראַכטענישן 
אין דער געזעלשאַפֿט און דער משל האָט זיך אַזױ לײַכט געגליטשט, 
אַז דער נמשל איז פֿאַר דער צײַט שוין געלעגן אויף דער צונג... 

להיפּוך איז אין רומעניע, אין דער מדינה פֿון גרויסע צוזאַמענ- 
שטויסן און סכּנות, אױפֿגעשטיגן דער שלימותדיקסטער משולים עזריי- 
בער, דער ראַפֿינירטסטער ייִדישער דיכטער פֿון דער פֿאַבל און דער 
טיפֿזיניקסטער, בײַ וועמען דער משל און דער נמשל האָבן אַ זעלטן 
גלײַכגעוויכט -- אַ זעלטענע באַלאַנסירונג צווישן מחשבֿה און װאָרט- 
בילד-קלאַנג-סימבאָלן; פּונקט וי עס זײַנען מערקווערדיק באַלאַנסירט 
די ייִדישולעכע און אוניווערסאַלע אימפּולסן, 

ר' מרדכילע און אליעזר שטיינבאַרג זײַנען די צוויי הױכפּונקטן 
פֿון קינסטלערישן משל אין דער ייִדישער ליטעראַטור; דער ערשטער 
--- אימפּראָװיזאַטאָריש, בליציק, מאָמענטנװײַז כאַאָטיש, אָבער אַלע 
מאָל עמפֿינדלעך, טעמפּעראַמענטאַל, קאַפּריזנע חנעוודיק, צעכראַס- 
טעט; דער לעצטער -- שטענדיק מאַטעמאַטיש קאָנטראָלירט ביז צום 
טראַף, אות, מאָנומענטאַל אין אָפּקלײַב פֿון װאָרט, ריטעם. שאַרף און 
שפּיגלדיק וי אַ חלף, קריטיש וי אַ ביסטורי און טיף דורכזיכטיק װי 
קװאַלװאַסער. אין אַזאַ משל װי ?דער חלף און די זעג" -- קאָן מען 
קיין איין אות נישט אַרױסנעמען, אַזױ מאַסיוו איז די סטרוקטור פֿון 
פּאָעט, אַזױ שטאָלפֿעסטיק זײַן פּערזענלעכקייט. סאָציאַל בײַסיק, קול- 
טורעל פֿאַרצװײַגט. יעדער משל שטיינבאַרגס איז שטאָף פֿאַר אַקאַדע- 
מישער פֿאָרשונג און פּאָעטישער ירועזה... ;ער האָט פֿון זיך אַרױיסגע- 
צויבערט דעם ריח און דעם טעם פֿון אמתער גוט-ייִדישער תּורה" 7, 
פֿון דער צווייטער זײַט איז אליעזר שטיינבאַרג אַ שאַרפֿזיניקער פּלאָס- 
טיקער. נישט אומזיסט האָט ער געהאַט אַזאַ גרויסע הצלחה צו מאָ- 
לערס. זײַן אַריסטאָקראַטישער אַלבאָם פֿון אַ טוץ משלים מיטן הויך" 
עלעגאַנטן שװוּנג פֿון אַרטור קאָלניקס האָלצשניטן, װאָס האָט מיט 





? שלמה ביקל -- אַרײַנפיר צום 2טן באַנד אליעזר שטײנבאַרג -- משלים, 
זי 14, תליאָביב 1956. / | | : 


דער משל אין דער ייִדישער ארגומענטאַציצ 19 


זײַן עשירות קיין גלײַכן נישט אין דער ייִדישער דרוקערײַיקונסט -- 
דווקא פֿאַר אַ דיכטער, װאָס איז אין פֿאַרשײדענע פּעריאָדן פֿון זײַן 
לעבן אַ מחוסר-לחם -- כאַראַקטעריזירט דעם דיכטער פֿון ליפּקאַן 
אױפֿן פּאַרנאַס פֿון אונדזער משלים-קונסט. נישט על-פּי צופֿאַל האָט 
ער געטראָגן די קרוין פֿון פּאָעטישן פֿאַבוליסט און נישט אומזיסט איז 
ער בײיַ זײַן גאַנצער פּאָפּולאַריטעט און סענסאַציאָנעלע כּיבודים צום 
ברייטן עולם נישט דערגאַנגען... ער איז טאַקע געווען אַ לערער, אַ 
לערער פּשוטו כּמשמעו, אָבער דער ניוואָ פֿון דער ייִדישער שול אַפֿילן 
אין זײַן צײַט, איבער הױפּט אין די מקומות װוּ ער האָט געוווינט, אין 
װײַט נישט צוגעגרייט געווען אויף אַרײַנצודרינגען אין זײַן דיכטערי- 
שער ועלט. ער איז געווען דער רעװאָלוציאָנער פֿון משל, סײַ אין 
תוכן-אידיי, סײַ אין דער פֿאָרעם. אָפּערירט מיט ירושה און קדושה. 
און אין דער אָ אינטימער וועלט פֿון ירושה און קדושה איז ער געווען 
דער וועקער קעגן עזקר. | | 

אַ סך פֿערזן פֿון אליעזר שטיינבאַרג קלינגען וי פּסוקים פֿון דער 
תּורה, גמרא, מדרש. | 

וי פּאַראַדאָקסאַל דאָס זאָל קלינגען, איז אליעזר שטיינבאַרג די 
פּאַעטישע שלימות פֿון ר' מרדכילע, דעם דיכטער װאָס האָט זיך אומ- 
געהײַער הויך אַרױפֿגעריסן דורך... איבערזעצונגען צו אייגענער דיכ- 
טערישער שליחות. פֿון ר' מרדכילעס אימפּראָװיזאַטאָרישע פּרוּוון האָט 
|אליעזר שטיינבאַרג אויסגעבויט דעם מאָנומענט פֿון ייִדישן און ייִדיש- 
לעכן משל -- אַ סינטעז פֿון נעכטיקע לומדישע שפּירונגען און. 
מאָרגנדיקע רעװאָלוציאָנערע סאָציאַלע אָנונגען. 

צווישן די גרענעצן פֿון יהואָשעס מחשבה-משל און שטיינבאַרגס 
פּאָעזיע פֿון משל זײַנען נאָכגעקומען פֿאַבוליסטן, וועלכע האָבן זיך 
געטוליעט מער צו שטינבאַרגן וי צוֹ יהואָשן, דהיינו, מאיר-זימל 
טקאַטש, לייזער װאָלף און פּרץ מיראַנסקי, 


שמואל ראָזשאַנסקי 


צווישן מעשח און משל 


ר' ישראל בעלישםיטוב (1760:1700), 
פּאָפּולער א"נ בעש"ט, װי דער באַשאַ- 
פער פון דער חסידישער באַװעגונג, 
וועלכער האָט די לעצטע יאָרן פון זײַן 





דער קלאַסישער ספר פון בעש"טס 
מעשיות, איבערדערציילט פון 
זײַנע תלמידים 


לעבן געװוינט אין מעזשיבוןש, װוּ 
ס'איז געבוירן געװאָרן זײַן אור-אייניקל 
ר' נחמן בראַצלעװער (1810:1772), האָט 
מיט זײַנע מעשהלעך און משלים זיך 
געמאַכט מער שם װי מיט זײַן תורה. 
אַלײן גאָר נישט געדרוקט, האָבן זײַנע 
תלמידים אָפּגעדרוקט זײַנע רייד אין שב- 
חי הבעש"ט, װעמענס ערשטער תלמיד, 
רבי בער פון מעזריטש (1772:1710), 





דער מעזריטשער מגיד, האָט ענדגילטיק 
אײַנגעשטעלט דעם משל, -- אַ פונדאַי 
מענטאַלער עלעמענט אין חסידות. אויף 
דעם דרך זײַנען אַװעק אַלע מגידים. 
דער פּאָפּולערסטער פון זיי איז געװען 
דער דובנער., ' 

אויף די מגידים קוקנדיק, האָבן די 
משכילים נישט געקאָנט אױסמײַדן דעם 
משל װי דעם לײַכטסטן אַרגומענט צו 
איבערצײַגן דעם ברייטן צולם, 


דער קאָזשעניצער מגיד 


ר' ישראל בעל שם טוב (בעש"ט) 
פון נפתלי גראָס' מעשהלעך און משלים 


פאַר װאָס דווקא אויף יַדיש ? 


אַ מלך האָט געהאַט אַ זון אַ בן-יחיד. ער איז געװאַקסן אין 
וװילטאָג און אין אַל דאָס גוטס, װאָס זײַן האַרץ האָט געגלוסט, האָט 
ער געהאַט. אים איז דעריבער אַלץ געװאָרן דערעסן און ער האָט פֿון 
קיין זאַך קיין הנאה נישט געהאַט. אַז דער מלך זעט, ווי זײַן זון האָט 
פֿון קיין זאַך נישט קיין הנאה, נעמט ער און שיקט אים אַװעק אין 
װײַטע לענדער, כּדי ער זאָל נישט האָבן די פֿאַרגעניגנס פֿון דער 
היים, װעט ער שפּעטער, ווען ער וװעט אַהיימקומען, האָבן מער הנאה 
פֿון איטלעכער זאַך. יד 

יאָרן זײַנען אַריבער, האָט דער מלך גענומען רופֿן זײַן זון צוריק 
אַהײם. נאָר אומזיסט. דער זון האָט זיך נישט געװאָלט צוהערן צו 
זײַן פֿאָטערס געבעט, װאָרעם ער האָט זיך צוגעוויינט צו דעם איינ- 
פֿאַכן לעבן פֿון דעם פֿאָלק: ער האָט זיך גענומען קליידן און פֿירן 
וי אַלע מענטשן, און ריידן דאָס לשון פֿון פֿאָלק. נעמט דער מלך 
און שיקט חכמים, אַז זיי זאָלן דעם זון איבערריידן, ער זאָל קומען 
אַהיים. נאָר דער זוֹן, דער בן-מלך, האָט נישט געװאָלט זיך צוהערן 
צו זייערע רייד. דעמאָלט האָט דער מלך באַשלאָסן צו שיקן צו זײַן 
זון דעם עלטסטן פֿון זײַנע חכמים, דעם קאַמערהאַר אַלײן, און דער 
קאַמערהאַר האָט שוין פֿון פֿריער געהערט, אַז דער בן-מלך איז גע- 
װאָרן אַ פּשוטער מענטש, און אַז ער גייט אָנגעטאָן און פֿירט זיך װי 
דאָס פּשוטע פֿאָלק פֿירט זיך. / | | 

װאָס טוט דער קאַמערהאַר? ער נעמט און טוט זיך אַליין אויך אָן 
זייער פּשוט, און אַז ער קומט צו דעם בן-מלך -- רעדט ער מיט איט 
אויף זײַן לשון, אויף דעם פּשוטן לשון פֿון דעם פֿאָלק, און ער האָט 


ר' ישראל. בעל שם טוב (בעש"ט) 23 


זיך גענומען פֿירן אַזױ אײינפֿאַך װי דער בן-מלך האָט זיך דעמאָלט 
געפֿירט. : 

דאָס איז דעם בן-מלך זייער געפֿעלן געװאָרן. ער האָט אָנגע- 
הויבן פֿאַרברענגען מיט דעם קאַמערהאַר און זיי זײַנען געװאָרן גו" 
טע-ברידער. צום סוף האָט דער ב"מלך צוגעהערט צו די רייך 
פֿון דעם קאַמערהאַר און האָט זיך אומגעקערט אַהיים צו זײַן פֿאָטער, 


4 


דאָס האָט דער בעש"ט דערציילט, בדרך משל, ענטפֿערנדיק 
רבנים אויף דער פֿראַגע. פֿאַר װאָס ער האָט געזאָגט און געלערנט 
זײַן תּורה נאָר אויף ייִדיש און דווקא אויף ייִדיש. - 


דער מוזיקאַנט און דער טובער - 


אַ מוזיקאַנט איז געשטאַנען אין גאַס מיט זײַן כּלי"זמר 1 אין דער 
האַנט און אַ ניגון זיך געשפּילט. דאָס שפּילן איז געווען אַזױ זיס און 
פֿול מיט האַרמאָניע, אַז מענטשן האָבן זיך אָפּגעשטעלט און, באַצױ- 
בערט פֿון דער שיינער מעלאָדיע, ביסלעכװײַז אָנגעהויבן טאַנצן צום 
טאַקט פֿון ניגון, און אַלע באַוועגונגען פֿון קערפּער זײַנען געווען צו" 
געפּאַסט צו דעם ריטעם פֿון די טענער, און אַלץ שטורמישער איז 
געװאָרן דער טאַנץ, און אַלץ מער איז געװאַקסן די אַנטציקונג. איז 
| גראָד פֿאַרבײַגעגאַנגען אַ טויבער. גאַפֿט ער פֿאַר גרויס װוּנדער: עס 
שטייט עפּעס איינער און מאַכט מיט דער האַנט איבער אַ אקעסטע- 
לע? און אַלע אַרום אים טאַנצן וי משוגעים מיט גרויס אַנטציקונג. 
פֿאַרשטײט ער נישט, װאָס פֿאַר אַ שׂמחה דאָ איז. 


+ 

? אינסטרומענט (אין העברעיש), אָבער אין ייִדיש -- מוזיקאַנט. 


24 משלים בײַ ייִדן 


-- פֿול איז די. וועלט-מיט ליכטיקן גלאַנץ און די װוּנדערלעכע סודות 
פֿון דער וועלט, נאָר דער מענטש איז נישט ראוי דאָס אַלץ צו קענען 
פֿאַרשטײן --- ער האָט נישט קיין חוש דאָס אַלץ צו קענען משִׂיג זײַן. 


די מרידה פֿון אַ פויער 


אַ פּױער האָט אַ מאָל מורד במלכות געװוען: ער האָט גענומען 
דאָס בילד פֿון מלך, עס אַנידערגעװאָרפֿן אויף דער ערד און דערויף 
געטראָטן מיט די פֿיס. ר 


ווען דער מלך האָט זיך דערפֿון דערװוּסט, האָט ער געלאָזט צו 
זיך רופֿן דעם אישיכּפֿר, דעם פּױער. 


איז דער פּױער זיכער געווען, אַז דער מלך װעט אים באַשטראָפֿן, 
דער מלך האָט אים אָבער געמאַכט פֿאַר אַ פֿירער... און אַזױ האָט 
דער מלך כּסדר דערהויבן דעם פּױער פֿון איין הויכן ראַנג צו אַ 
צווייטן, ביז דער פּױער איז געװאָרן שני למלך. און װאָס גרעסער 
דער קעניג האָט געמאַכט דעם פּױער, װאָס מער דער פּױער האָט 
דערזען די גרויסקייט פֿון דעם מלך, אַלץ מער צער האָט ער געהאַט, 
װאָס ער האָט מורד געווען אין מלך, וועלכער איז אַזאַ גוטער... 


דער מלך האָט דאָס געטאָן מיט אַ כּוונה. װײַל ווען ער גיט אַ 
באַפֿעל דן צו זײַן למיתה דעם פּױער, װאָלט דער פּױער צער געהאַט 
בלויז איין רגע, בשעת מען װאָלט אים געהרגעט, אָבער אַזױ האָט ער 
כּסדר צער געהאַט, װאָס ער האָט מורד געווען אין אַזאַ גוטן מלך... 


:: 


אויף אַזאַ אופֿן איז אויך דער רבונו של עולם אַן אל נקמות. ער 
איז פֿול מיט ורחמים און טוט דעם מענטשן מער גוטס, און דער 
מענטש האָט דערפֿון צער, װאָס ער האָט מורד געװען קעגן מלך 
מלכי המלכים, 

דער פוינל און רער מענטש 


די טבֿע פֿון פֿײיגל איז, אַז ווינטער פֿליִען זיי אַװעק אין די װאַ- 
רעמע מקומות, 

איין מאָל האָט אַ. מלך געזען אַ זייער שיינעם פֿױגל אויף אַ שפּיץ 
פֿון אַ בוים, אָבער דער פֿױגל איז נישט אַװעקגעפֿלױגן. האָט ער 
צונױפֿגערופֿן מענטשן. ער האָט געהייסן איין מענטשן זיך שטעלן 
אויף די אַקטלען פֿון אַ צווייטן מענטש, און אַזױ כּסדר, ביז דער לעצ- 
טער האָט שוין דערגרייכט דעם שפּיץ פֿון בוים. אָבער װײַל די מענ- 
טשן האָבן זיך נישט געהאַלטן צואַמען, האָבן זיי זיך געשאָקלט, און 
דער אייבערשטער מענטש, װאָס איז געשטאַנען בײַם שפּיץ פֿון בוים, 
איז אַראָפּגעפֿאַלן, 

אָבער דער שיינער פֿױגל איז אַװעקגעפֿלױגן 

4 


דעריבער דאַרפֿן ייִדן האָבן אַחדות, זיך האַלטן צוזאַמען און 
שטאַרק ליב האָבן איינער דעם צוייטן 


דער פונק און די שמידערײַ 


אַ לערנייַנגל האָט זיך געלערנט צו זײַן אַ שמיד, און נאָך דעם 
ווי ער האָט זיך אויסגעלערנט דאָס פֿאַך, האָט ער געמאַכט אַ רשימה, 
װואָסערע מכשירים מען דאַרף האָבן, כּדי צו עפֿענען אַ שמידעריי,. - 

דער נײַער שמיד האָט אָנגעהויבן אַרבעטן בײַם קעניג אין פּאַ- 
לאַץ. ער האָט אײַנגעשטעלט אַ שמידעריי, אַרײַנגעבראַכט אַלע מכשי- 
רים, װאָס ער האָט געהאַט פֿאַרשריבן, אַ בלאָזזאַק, אַ האַמער און אַ 
קאָװואַדלע. ער האָט אַװעקגעלײגט דאָס שטיק אײַזן, אָנגעהױבן צו 
קלאַפּן, געבלאָזן מיטן בלאָזזאַק, אָבער דאָס אײַזן איז ניט געװאָרן 
רוט און האָט זיך ניט געלאָזט בייגן. 

האָט ער גערופֿן דעם אַלטן שמיד, בײַ וועמען ער האָט זיך גע- 
לערנט דאָס פֿאַך, און אים געפֿרעגט, פֿאַר װאָס דאָס אײַזן בייגט זיך 
נישט. 

האָט דער אַלטער שמיד אַ קוק געגעבן און האָט געזאָגט: 

-- דו האָסט אַרײַנגעשטעלט אין דער שמידערײַ אַלץ, װאָס מען 
דאַרף; דו האָסט אָבער פֿאַרגעסן איין זאַך: דעם פֿונק!.. אָן אַ פֿונק 
וועט זיך נישט אָנצינדן קיין פֿײַער און דאָס אײַזן װעט נישט װערן 
רויט.., 

| 2 

חסידות האָט אַרײַנגעבראַכט דעם פֿונק! האָט דעם פֿונק אָנגע" 
צונדן אין ייִדישע הערצער, האָט געבראַכט התלהבֿות. אָן דעם פֿונק 
בלײַבט דאָס האַרץ קאַלט., 


אַז אַלע פרייען זיך --- טאָ לאָמיר זיך אויך פרייען ! 


אַ מלך האָט פֿאַרלױירן זײַן חותם, 

האָט דער מלך מיט זײַנע שׂרים געהאַט גרויס צער דערפֿון. זײַי 
נען אַלע געגאַנגען זוכן דעם מלכס שטעמפּל און זײי האָבן אים 
נישט געקאָנט געפֿינען. אָבער עס איז דורכגעגאַנגען אַ דאָרפֿסיונג 
אויף דעם אָרט, װוּ דעם מלכס זיגל איז געווען, און ער האָט געפֿונען 
דעם מלכס חותם. ער האָט אָבער נישט געװוּסט, װאָס פֿאַר אַ חשיי 
בות דער זיגל האָט, האָט ער דעם חותם געבראַכט צו אַ מענטשן, יע- 
נער האָט דערקענט, אַז דאָס איז דעם מלכל חותם און האָט אים צוריק- 
געבראַכט צום קעניג. האָבן זיך אַלע געפֿרײט, װאָס דעם מלכס זיגל 
איז געפֿונען געװאָרן. דער מלך האָט זיך געפֿרײט, דעם מלכס קינ- 
דער האָבן זיך געפֿרײט, און אַז דער דאָרפֿסיונג האָט געזען, װי אַלע 
פֿרײיען זיך, האָט ער זיך אויך געפֿרײט, כאָטש ער האָט נישט געװוּסט 


דאָס גרויסע חשיבֿות פֿון דעם מלכס חותם.. 
48 

דאָס זעלביקע איז מיטן משל פֿון בעש"ט -- פֿירט-אױס דער 
בעל ליקוטי-יקרים , 


עניווות 


אַ מלך האָט געװאָלט אויסוויילן זיך דעם גוטן וועג אין לעב 
כּדי ער זאָל נושׂא-חן זײַן בײַ גאָט און בײַ לײַט, װאָס האָט דער מלך 
געטאָן? ער האָט צונױפֿגערופֿן זײַנע חכמים און זיי דערציילט וועגן 
דעם און זיי געפֿרעגט אַן עצה. האָבן די חכמים גערעדט און געראָטן 
זיך. צום סוף האָט זיך אױפֿגעהױבן דער עלטסטער פֿון זיי און גע- 
זאָגט : | 

--- אַדוני מלך, זײַ אַן עניו. 

דעם מלך איז די עצה געפֿעלן. טראַכט ער, וי אַזױ פֿירט מען 
זיך צו זײַן אַן עניו? האָט ער געטאָן אַזױ: אַז ער האָט געדאַרפֿט 
ערגעץ פֿאָרן, האָט ער געשיקט די גילדענע קאַרעטע מיט די קיניג- 
לעכע פֿערד פֿאַרױס, כּדי מע זאָל וויסן, אַז דאָס פֿאָרט דער קיניג, 
און ער אַליין איז נאָכגעגאַנגען נאָך דער קאַרעטע צו פֿוס, 

אַז דער חכם האָט געזען אַזאַ זאַך, זאָגט ער צום מלך: 

-- אַדוני מלך! נישט דאָס איז דער אמתער וועג פֿון עניוות, און 
נישט דאָס מיינט האַלטן זיך קליין. דו פֿאָר אין דער קאַרעטע, וי 
ס'איז דײַן שטייגער און װוי סע פּאַסט פֿאַר אַ מלך, און -- דעמאָלט 
זײַ אַן עניו! 

8 

זײַן אַן עניו מיינט נישט, אַז מען דאַרף גיין מיט אַן אַראָפּגע- 
לאָזטן קאָפּ, כּדי מע זאָל זען, אַז ער איז אַן עניו, בעת אין האַרצן 
בי זיך האַלט ער זיך גרויס און גאווהדיק. | 


געדרוקט דורך ר' שמואל בר יהודה לייב סג"ל, צום ערשטן מאָל אין 
לעמבצרג 1792, 


28 | משלים בל יידן 
דער קאָזשעניצער מגיך 
דער קמצן און די אָרעמע לײַט 


צום קאָזשעניצער מגיד איז געקומען אַ קאַרגער גבֿיר. פֿרעגט 
אים דער קאָזשעניצער מגיד: 

--- װאָס עסטו יעדן טאָג? : 
-- אַ שטיקל פֿאַרדאַרט ברויט מיט זאַלץ, מיט אַ ביסל געקאָכט 
וואַסער, 60 

שטראָפֿט אים דער קאָזשעניצער מגיד: 

-- דאָס איז נישט קיין דרך. דו דאַרפֿסט לעבן אויף דער וועלט, 
דו דאַרפֿסט עסן פֿעטע עופֿות מיט יויך און טרינקען גוטן װײיַן!.. 

האָט דער גבֿיר צוגעזאָגט, אַז ער וװעט זיך פֿון הײַנט אָן און 
װײַטער שוין אַזױ נוהג זײַן, וי דער קאָזשעניצער מגיד האָט אים 
געזאָגט, | 

ווען דער קאַרגער ייַד איז אַרױסגעגאַנגען, האָבן די חסידים 
געפֿרעגט דעם קאָזשעניצער מגיד, פֿאַר װאָס ער הייסט אים עסן 
אַזעלכע גוטע סעודות. 

--- פֿאַר װואָס זאָלט איר נישט פֿאַרשטײן? -- ענטפֿערט דער 
קאָזשעניצער -- ווען דער קמצן, דער גבֿיר, װעט עסן פֿעטע עופֿות, 
וועט ער ויסן, אַז דער אָרעמאַן דאַרף לכל-הפּחות האָבן אַ שטיקל 
ברויט. אָבער אויב ער אַלײן װעט זיך באַנוגענען מיט אַ שטיקל פֿאַר- 
דאָרט ברויט, װאָס װעט ער שוין געבן דעם אָרעמאַן? 


1 


אַ קמצן פֿאַר יענעם דאַרף מען אַפֿריער לערנען צו ווערן אויס 
קמצן פֿאַר זיך, 


29 
דער לייב און דאָס לייבעלע 


איין מאָל האָט אַ לייב געלערנט זײַן קליין לייבעלע, וי אַזױ ער 
זאָל זיך פֿירן אויף דער וועלט, 

-- זאָלסט וויסן זײַן -- האָט דער גרויסער לייב געזאָגט -- אַז 
דו ביסט דער מלך פֿון די חיות. דו דאַרפֿסט פֿאַר קיינעם קיין מורא 
נישט האָבן, אַחוץ פֿאַר אַ מענטשן, | 

איז דורכגעגאַנגען דורכן װאַלד אַן אַלטער מענטש, װאָס איז 
קוים געקראָכן אָנגעלענט אויף אַ שטעקן. פֿרעגט דער יונגער ליב; 

-- אָט פֿאַר אַזאַ איינעם דאַרף איך מורא האָבן? 

--- גיין! --- ענטפֿערט דער גרויסער לייב -- ער איז אַמאָל 
געווען אַ מענטש, אָבער איצט איז ער אַן עובֿריבטל, 

דערנאָך איז דורכגעגאַנגען אַ קינד. פֿרעגט ווידער דער יונגער 
לייב } 

-- אָט פֿאַר אַזאַ איינעם דאַרף איך זיך שרעקן? 

-- ניין! -- האָט אים דער פֿאָטער, דער לייב, געלערנט -- ער 
וועט אַ מאָל זײַן אַ מענטש, 

פּלוצלינג איז דורכגעגאַנגען דורכן װאַלד אַ יעגער מיט אַ ביקס 
אויף די אַקסלען. י 

-- אָט דאָס איז ער! -- האָט דער אַלטער לייב געשריגן, אָבער 
נאָך איידער ער האָט באַװיזן צו אַנטלױפֿן האָט דער יעגער אָנגע- 
שטעלט זײַן ביקס און אים דערשאָסן, 

א 


דער קאָזשעניצער מגיד האָט דאָס דערציילט אַנטקעגן דעם, װאָס 
חסידים האָבן נישט געהאַלטן בכּבֿוד זײַן איידעם, ר' משולם-זלמן 
אַשכּנזי, 


20 משלים בלי ייִדן 
פון נפתלי גראָס' מעשהלעך און משלים 
שלמה המלך און די הינט 


שלמה המלך איז אַ מאָל דורכגעגאַנגען אַ הויז, איז אים אַ הונט 
באַפֿאַלן און האָט שטאַרק געבילט. אַזױ װי שלמה המלך האָט גע- 
קענט די לשונות פֿון אַלע חיות און עופֿות, זאָגט ער צום הונט: 

-- דו ווייסט ווער איך בין? איך בין שלמה המלך. און דו נעמסט 
און דו באַפֿאַלסט מיך! 

אַז דער הונט האָט דאָס דערהערט, האָט ער אַראָפּגעלאָזט דעם 
קאָפּ און דעם עק און זיך גענומען בעטן: 

--- אדוני מלך, איך בעט דיך, פֿאַרגיב מיר. דו ווייסט דאָך, איך 
מוז בילן, װײַל מײַן באַלעבאָס גיט מיר דערפֿאַר אַ פּלאַץ צום שלאָפֿן 
און װאַרפֿט מיר צו פֿון צײַט צו צײַט אַ ביין. 

זעט שלמה, אַז דעם הונטס טענה איז אַ גערעכטע, האָט ער אים 
מוחל געווען און איז געגאַנגען װײַטער. א 

גייט ער און גייט ביז ער איז געקומען צו אַ פֿעלד אוֹן דאָרט 
איז אים אַנטקעגנגעקומען אַ גאַנצע טשאַטע הינט, און זײַנען אים 
באַפֿאַלן און האָבן אויך שטאַרק געבילט, זאָגט זיי שלמה וער ער 
איז און פֿרעגט זיי? | 

--- װאָס בילט איר? מילא יענער הונט בײַם הויז מוז בילן, װײַל 
ער האָט מורא פֿאַר דעם באַלעבאָס. אַז ער װעט נישט בילן, װצט 
אים דער באַלעבאָס נישט געבן צו עסן און װועט אים אַרױסטרײַבן 
נאָר איר זײַט דאָך פֿרײַ אין פֿעלד. וועמען דינט איר דאָ, װאָס איר 
בילט אַזױי? | 

זאָגן די הינט; | 

--- אַדוני מלך! אַז מיר װועלן נישט בילן, װועט מען אונדז נישט 
דערקענען און מען װעט אונדז נאַך אויסשליסן פֿון דער חבֿרה הינט, 

8 


װאָס קענען הינט טאָן, אויב זיי װועלן נישט בילן? 


31 
דער ווילנער גאון 
די שנאה פון דער וועלט צו ייִדן 


אַ װאָלף איז אַרײַן אין דעם הויף פֿון גוט-באַזיצער, האָט זיך 
דאָרט צוגעטשעפּעט צום האָן און האָט אים נאָר געװאָלט צערײַסן 
און פֿאַרצוקן. 

--- פֿאַר װאָס װוילסטו מיך אײַנשלינגען? 

--- װוײַל מיט דײַן קרייען װועקסטו אויף דעם באַלעבאָס צו פֿרי! 

-- צו פֿרי? -- זאָגט דער האָן -- איך האָב דאָך מיט מײַן 
קרייען אים אױפֿגעװעקט און אָפּגעראַטעװעט זײַן פֿאַרמעגן פֿון גנבֿים, 
--- יאָ, -- זאָגט דער װאָלף --- נאָר פֿאַר װאָס האָסטו מיט דײַנע 
נעגל צעװאָרפֿן דאָס מיסט, װאָס די באַלעבאָסטע האָט צװאַמענגע- 
קערט? צוליב דיר האָט זי דאָך, נעבעך, געדאַױפֿט נאָך אַ מאָל קערן 
און ראַמען. 

בעט זיך דער האָן: 

--- זע, פֿון מײַן צעװאַרפֿן דאָס מיסט איז דאָך איר איין מאָל 
אַרױסגעקומען א טובֿה. די באַלעבאָסטע האָט אַ מאָל פֿאַרלױרן אַ 
טײַערן דימענט און אים אַרױסגעקערט צוזאַמען מיט דעם מיסט. ווען 
איך װאָלט דעמאָלט נישט צעשאַרט מיט מײַנע נעגל דאָס מיסט, װאָלט 
זי דאָך דעם דימענט אָנגעװווירן. 

-- ביסט טאַקע גערעכט -- זאָגט דער װאָלף. -- נאָר איך קען 
נישט לײַדן דײַן קרייען. 

--- סטײַטש? -- בעט זיך װײַטער דער האָן -- איך בין דאָך 
צוליב דעם באַשאַפֿן געװאָרן אַז איך זאָל אָנזאָגן, ווען עס הייבט-אָן 
צו טאָגן, | א" 00 

דער װאָלף איז געװאָרן אומגעדולדיק; 

-- דאָס ביסטו אויך גערעכט, האָן. נאָר איך האָב דיך פֿײַנט 
און איך מוז דיך אײַנשלינגען. 

;איך האָב דיך פֿײַנט?, 


יוסף פערל 
אַברהם אָבינו און דער קרעטשמער' 


אַמאָל זײַנען ייַדן דורכגעפֿאָרן פֿון בראָד קיין באַרדיטשעוו אויף 
אַ יאַריד. זײַנען זיי דורכגעפֿאָרן אַ ייִדישע קרעטשמע. האָט אַ ייד 
געזען, װי דער באַלעבאָס, דער קרעטשמער, הייבט זיך אויף אין מיטן 
דער נאַכט, גייט-אַראָפּ פֿון געלעגער, הייצט-אײַן דעם אויוון, קאָכט 
פֿאַר די ייִדן טיי און טוט אַלץ, װאָס די ייִדן האָבן פֿון אים פֿאַר- 
לאַנגט, : | 
- ווען דער ייד האָט געזען די טרחות פֿון באַלעבאָס און פֿון זײַן 
גאַנץ בני-בית, האָט ער זיך געטראַכט: | 

--- װאָס מאַכן די ייִדן אַזאַ גרויסן עסק פֿון אַבֿרהם אָבֿינו, װאָס 
ער האָט געגעבן עסן דרײַ מלאָכים? װאָס גרייסט מען זיך אַזױ מיט 
אים, אַז ער איז געווען אַ מכניס-אורח? אָט איז אַ פּראָסטער קרעטש-" 
מער, נישט קיין אַבֿרהם. אָבֿינוֹ, שטייט ער גאָר אויף אין מיטן דער 
נאַכט און גיט די פֿרעמדע ייִדן צו עסן און צו טרינקעף! 

-- נאָר דער תּירוץ איז --- האָט דער ייד זיך אַלין פֿאַרענט- 
פֿערט -- װאָס װי נאָר עס מישט זיך אַרײַן דאָס רענדל, הערן שוין 
אויף אַלע מצווות... דער אַרענדאַר האָט טאַקע אַ סך מער געטאָן פֿאַר 
די ייִדן װוי אַבֿרהם אָבֿינו פֿאַר די מלאָכים. דער קרעטשמער האָט 
אָבער געװוּסט, אַז דערנאָך װעלן אים די ייִדן פֿאַר אַלצדינג באַצאָלן, 
בעת אַבֿרהם אָבֿינו האָט אַלץ געטאָן בחינם.., 
| צ 

,דאָס זעלביקע איז מיט די רביים", האָט אױיסגעלאָזט דער זון 
פֿון פּאָדקאַמינער רבֿ, ר' הערץ, וועלכער איז געווען אַ מתנגד, ווען 
ס'איז צו אים געקומען דער באַרדיטשעװער רבי און האָט אים גע- 
פֿרעגט, פֿאַר װאָס ער האַלט ניט פֿון די רביים --- ער זעט דאָך זייער 
צדקות, זייער דאַװונען, זייער געבן צדקה. ;איך זע אָבער -- האָט 
דער רבֿ געענטפֿערט -- אַז זיי נעמען געלט".. | 


1 אין י. װײַנלאַנס הקדמה צו יוסף פפרלס יִַדישע כתבים, ייװאָ, װילנע 1937, 


דער דוננער מניד 


יעקב קראַנץ (180471740) איז מער 
באַקאַנט אונטער זײַן פּסעװדאָנים דער 
דובנער מגיך, 

געבוירן אין זשפטל, בײַ לידע, װיל 
נער קאַנט, בײַ אַ טאַטן אַ רב, האָט צֶר 
צו 17 יאָר שוין באַקומען א נאָמען פאַר 
זײַן דרשענען פאַר אַ ברייטן עוֹלם, פאַר 
זײַנע אויסערגעוויינטלעכע פעוקייטן צו 
אילוסטרירן זײַנע מוסר-רײיד מיט מש: 
לים. | 

8 יאָר האָט י. ק. געװוינט אין דוב- 
נע און געװען דאָרט ראשישיבה --. 
דערפון נעמט זיך זײַן נאָמען דער דוב- 
נער מגיך. בײַם לעבן קיין איין ספר 
נישט געדרוקט, נאָך זײַן טויט ערשט 
האָט זײַן זון יצחק און זײַן תלמיד אב- 
רהם בעריש פּלאַם פאַרצפנטלעכט זט 
נע כתבים אין בוכפאָרעם, אוהל יעקב, 
אין 1862 ספר המידות און כוכב יעקב. 
פון זיי זײַנען אַרױסגענומען געװאָרן 
פּירושים מיט משלים און, באַאַרבעט 
אויף ייִדיש, װײַל דער דובנער מגיד האָט 
דאָך זײַנע דרשות מיט זי משלים גע" 
האַלטן אין יודיש, און זי זײַנען אַרײַן- 
געגעבן געװאָרן װי קאָמענטאַרן אין 
חומשים, סידורים, הגדות און אַנדערע 
ספרים, 


זובנער מגיד 


פון אוהל יעקב 
משפחה און שבת 


איינער איז אַװעקגעפֿאָרן פֿון זײַן היים און פֿון זײַן משפּחה אין 
אַ פֿרעמד לאַנד אַרײַן דאָרטן צו ווינען און ער פֿלעגט גערן זײַן 
צו זען אַ מענטש פֿון דער חיים, ער זאָל פֿרעגן אויף זײַן משפּחה, 
נאָר עס איז קיינער ניט געקומען,. מחמת עס איז געווען זייער װײַט. 

אַ מאָל איז געקומען אין דער שטאָט אַרײַן אַן אָרעמאַן. װאָס 
גייט-אַרום איבער די הײַזער, און אַז דער אָרעמאַן איז אַרײַנגעקומען 
צו דעם מענטש אין שטוב אַרײַן, האָט ער דעם אָרעמאַן דערקענט, 
אַז ער איז פֿון זײַן שטאָט. האָט ער זיך זייער געפֿרײט. האָט ער 
אים געװאָלט פֿאַרהאַלטן, ער זאָל אים פֿרעגן אויף זײַן משפּחה. זאָגט 
צו אים דער אָרעמאַן: 

--- נאָך װאָס זאָלסטו מיך פֿאַרהאַלטן, זאָלסט מיר גורם היזק 
זײַן. איך בין דאָך געקומען אַהער צונויפֿמאַכן עטלעכע מטבעותי 

זאָגט דער מענטש צו אים: | 

--- װיפֿל מטבעות, מיינסטו, זאָלסטו דאָ מאַכן? 

זאָגט דער אַרעמאַן: 

--- איך מיין, איך װעל דאָ מאַכן אַ קערבל. 

זאָגט דער מענטש צו אים: 

-- איך גיב דיר דאָס קערבל און זיץ מיט מיר, 

האָט דער אָרעמאַן אַזױ געטאָן און איז געזעסן מיט דעם מענטש 
און האָט אים אָנגעהויבן צו דערציילן. נאָר אַזױ װי ער איז געוען 
מיד פֿון וועג, האָט ער אָנגעהױבן צו דרימלען און האָט זיך געטראַכט: 

;אַז גאָט האָט מיר באַשערט אַזאַ אָרט איך זאָל מיך קענען אַ ביסל 
אָפּרוען, װעל איך בעטן דעם באַלעבאָס, איך זאָל זיך לייגן אַ ביסל 
איבערשלאָפֿן, 

איז דער באַלעבאָס אויף דעם אָרעמאַן געװאָרן אין כּעס און 
זאָגט צו אים; 

--- איך צאָל דיר פֿאַרן הײַנטיקן טאָג, כּדי דו זאָלסט זיין לֵיי- 
דיק, כּדי דו זאָלסט מיר זײַן אַ טובֿה, זאָלסט מיר דערציילן פֿון מײן 
משפּחה און פֿון מײַנע קרובֿים, און דו װילסט גאָר דיך לייגן שלאָפֿן? 

4 

דער נמשל איז: גאָט האָט געגעבן דעם מענטש אַ נשמה, װאָס 
זי איז גענומען געװאָרן פֿון אונטער דעם כּסא כּבֿוד, און האָט זי 
אַראָפּגעגעבן אויף דער וועלט, איז זי דערװײַטערט געװאָרן פֿון איר 
אָרט, און אַ גאַנצע װאָך װויל גאָט הערן פֿון דער נשמה גוטע בשׂורות, 
הײַנו, זי לערנט תּורה און טוט מצוות, נאָר מחמת דער מענטש איז 
פֿאַר טריד אין זײַגע עסקים, האָט אונדז גאָט אָפּנעזעצט דעם טאָג 
פֿון שבת, ער זאָל זיך מיט אונדז משׂמח זײיַן, און גיט אונדז פֿרײַטיק 
דאָפלט שפּײַז וועגן שבת, אויך כּדי מיר זאָלן זײַן ריין פֿון אַלע 
עסקים און מיף זאָלן זיך פֿרײען מיט גאָטס דינסט -- דאָס זאָגט 
דער פּטוק: ששת ימים תעשׂה מלאכה -- על כּל פּנים דעם זיבעטן 
טאָג זאָל זײַן שבת פֿון גאָטס וועגן, זאָלסט לערנען אַ גאַנצן טאָג 


תּורה, ניט דער טאָג זאָל אַװעקגײן מיט שלאָפֿן און מיט אַנדערע זאַכן, 


דער מלמױ און די קינדער 


אַ למדן האָט גענומען צו זיך אין שטוב אַרײַן אַ מלמד צו לערנען 
מיט זײַנע קינדער. אין אַ צײַט אַרום איז אונטערגעװאַקסן בײַ אים 
אַ קליין קינד און דאָס קינד האָט באַדאַרפֿט אָנהייבן לערנען דרדק, 
הײַגו, אותיות מיט נקודות. האָט ער גענומען אַ דרדק-מלמד צו דעם 
קינד. זאָגט דער גרויסער מלמד צו דעם באַלעבאָס: 

-- נאָך װאָס האָסטו צוגענומען דעם דרדק-מלמד? איך קען 
דען נישט לערנען בעסער פֿון אים? אַז איך קען לערנען מיט גרויסע 
קינדער, קען איך מיט אַ קליין קינד בװדאַי לערנען 

זאָגט דער באַלעבאָס צו דעם מלמד: 

-- וועדליק נאָך דײַנע רייד איז קשה, פֿאַר װאָס לערן איך ניט 
מיט מײַנע קינדער אַלײן. איך קען דאָך בעסער פֿון דיר. נאָך װאָס 
האָב איך דיך צוגענומען? מוזסטו דאָך זאָגן, װוײַל מײַן לערנען איז 
צו גרויס פֿאַר קינדער װאָס האָבן װייניק שֹׂכְּל, איך װעל זיי ניט 
קענען געבן צו פֿאַרשטײן. דאָס אייגענע איז דער ענטפֿער, פֿאַר 
װאָס איך גיב דיר ניט צו לערנען דאָס קליינע קינד, װײַל דו ביסט 
פֿאַר אַ קליין קינד אַ גרויסער מלמד. דו װועסט אים ניט קענען געבן 
צו פֿאַרשטײן. 

4 

דאָס אייגענע האָט גאָט געענטפֿערט משהן אַז אַהון זאָל זײַן 
אַ כּוהן-גדול. משהן איו שלעכט געװאָרן. פֿאַר װאָס? איז ער אַלײן 
ניט ראוי, ער זאָל זײַן אַ כּוהן-גדול? האָט אים גאָט געענטפֿערט; 

-- זײַ זיך ניט מצער, װאָס דו ביסט ניט קיין כּוהן-גדול, װאָרעם 
דײַן מדרגה איז גרעסער פֿון א כּוהן-גדול, 

והאָ ראיה: די תּורה איז מײַנע און איך האָב זי דיר געגעבן, דו 
זאָלסט לערנען מיט די ייִדן 


דער גנוטער מלמד און דער בייזער 


ווען איינער דאַרף נעמען אַ מלמד פֿאַר זײַן קינד, דאַרף ער 
פֿריִער זען, וי אַזױ דאָס קינד איז, אַן דאָס קינד באַגערט צו לעב- 
נען און איז אַ גוט קינד, דאַרף ער נעמען פֿון זײַנעט וועגן אַ מלמד 
װאָס קען גוט לערנען און איז אַ חריף. אָבער אַז דאָס קינד איז פֿאַר- 
שאַרט און װויל ניט לערנען, מוז ער נעמען פֿון זײַנעט ועגן אַזאַ 
מלמד, װאָס איז אַ געזונטער מענטש און אַ ביזער, ער זאָל דאָס 

קינד שלאָגן, כּדי דאָס קינד זאָל פֿאַר אים מורא האָבן און זאָל ניט 
זײַן פֿאַרשאַרט. און אַזאַ מענטש, װאָס זאָל האָבן אין זיך ביידע 
מעלות, קען ניט זײַן, װאָרעם דער מענטש װאָס קען לערנען איז דאָס 
רובֿ ניט קיין בייזער און קען ניט װײַזן קיין כּעס, און דער װאָס 
איז אַ בייזער, איז דאָס רובֿ ניט קיין למדן. בכן, מוז דער פֿאָטער 
נעמען אַזאַ מלמד, װאָס איז אַ בייזער, כאָטש ער קען ניט גוט לער- 
נען. כּדי דאָס קינד זאָל ניט זײַן אַזױ פֿאַרשאַרט, 
6 

דאָס אייגענע איז מיט די ייַדן. אַז זיי זײַנען געשטאַנען אויף 
דעם באַרג סיני, צו מקבל זײַן די תּורה, זײַנען זיי דעמאָלט געווען 
אויף אַ הויכער מדרגה. זיי האָבן געזאָגט: , אַלץ, װאָס גאָט האָט גע- 
רעדט, וועלן מיר טאָן". און זיי האָבן געגלוסט אין דער תּורה. האָט 
גאָט געזאָגט, אַז משה רבינו איז ראוי, ער זאָל זײַן זייער מלמד. 
אָבער נאָך דעם, אַז זיי האָבן געמאַכט דאָס עגל און זײַנען אַראָפּ פֿון 
דער מדרגה, האָט גאָט געזאָגט צו משהן: גיי, נידער-אַראָפּ;: איך וװועל 
דיך שוין ניט האַלטן פֿאַר אַ מלמד בײַ די יִדן, װאָרעם זיי דאַרפֿן 
האָבן איבער זיך אַזאַ אײיבערהאַר, װאָס זאָל זײַן אַ בייזער און זאָל 
איבער זיי געוועלטיקן מיט שטאַרקײט, אַזױי װוי דער מדרש זאָגט 
אויף דעם פּסוק אלך רד" -- די ייִדן דאַרפֿן, מען זאָל זיי שלאָגן, 
און אַזױ וי דו ביסט ניט קיין בייזער, קענסטו ניט זײַן זייער מלמד, 


אַ מעשה אויף אַ מעשה 


אַ מגיד איז אַ מאָל געקומען אין אַ שטאָט אַרײַן ,זאָגן". אויף 
מאָרגן האָט מען אים געגעבן איינעם פֿון די שענסטע באַלעבאַטים, 
װאָס זאָל גיין מיט אים איבער דער שטאָט צזאַמעננעמען, װי ס'איז 
געווען דעמאָלט דער מנהג. וי זיי גייען אַזױ, קומען זיי צו צו אַ 
שיינעם הויז, נאָר דער באַלעבאָס האָט עס געװאָלט אױיסמײַדן און 
גיין װײַטער. פֿרעגט אים דער מגיד, 

--- פֿאַר װאָס ווילט איר דאָ נישט אַרײַנגײן- מסתּמא אַ גבֿיר 
אַ קמצן, װאָס וויל קיין נדבֿה נישט געבן. | 

זאָגט דער באַלעבאָס: 

--- ניין, קיין קאַרגער איז דער ייד ניט. נאָר ער האָט אַן אַנדערן 
חסרון. עס טרעפֿט, אַז ער איז שיכּור. אַזױ אַז ער איז ניכטער, גיט 
ער געוויינטלעך אַ פֿײַנע נדבֿה. נאָר אַז מען טרעפֿט אים אַ שיכּורן, 
איז לאדדי װאָס ער גיט נישט קיין נדבֿה, נעמט ער זידלען און כאַפּט 
זיך שלאָגן. ס'איז דעריבער גלײַכער, אַז מע מײַדט אים אויס. 

דער ייָד פֿון הויז איז גראָדע געשטאַנען בײַם פֿענצטער, ער איז 
געווען ניכטער און ער האָט באַמערקט, אַז די צוויי ייִדן אין דרויסן 
ווילן אױיסמײיַדן זײַן הויז. קלאַפּט ער אָן אין שויב און רופט זי 
אַרײַן. 

אַז דער שיינער באַלעבאָס מיט דעם מגיד זײַנען אַרײַנגעקומען, 
פֿרעגט זיי דער ייָד פֿון הויז פֿאַר װאָס זיי האָבן אים געװאָלט אויס- 
מײַדן. רופֿט זיך אָפּ דער מגיד, װוי זײַן שטייגער איז געווען, מיט 
אַ משל: | 

-- איך װועל אײַך דערציילן וועגן דעם אַ מעשׂה: אַ ייַד אַ שניי- 
דער איז אַ מאָל געגאַנגען אין אַ װינטערדיקער קאַלטער לבֿנה-נאַכט 
אַהיים פֿון דאָרף. פּלוצעם הערט ער װי די לבֿנה רעדט צו אים און 
זאָגט: | | 

-- אַלעמען באַנײיסטו און באַקלײדסט, פֿאַר װאָס מאַכסטו מיר 
נישט קיין בגד? מיר װאָלט דעמאָלט געווען װאַרעמער און דיר װאָלט 
אויך נישט געווען אַזױ קאַלט. 

ענטפֿערט איר דער שנײַדער און זאָגט: 

--- איך װאָלט דיר גרײַלעך געמאַכט אַ בגד, נאָר איך קען ניט 
צוטרעפֿן דײַן מאָס, װײַל אַ מאָל ביסטו חסר (געמינערט -- אַ פֿערטל, 
האַלב), און אַ מאָל ביסטו מלא, פֿול 1 


= 





1 מיינט אויך: שיכור. 

דער דובנער מגיך. 
װי עס גיטזאיבער 
תּשריק 


אַ קלוגער סוחר 


איינער איז געקומען אין אַ גרויסן קליידער-געשעפֿט זיך קױפֿן 
אַ מלבוש. דאָס איז געווען שפּעט בײַ נאַכט. דער קליידער-"הענדלער 
האָט אים געפֿרעגט, װאָס פֿאַר אַ מלבוש ער וויל האָבן, אַ גוטן אָדער 
אַ ביליקן, 
-- איך גלייב ניט, אַז עס זײַנען דאָ גוטע און ערגערע -- האָט 
דער מאַן געזאָגט -- אַלע קליידער זײַנען גלײַך, 
דער סוחר האָט אױסגעלאָשן אַלע לאָמפּן און אין קראָם איז 
געװאָרן פֿינצטער, 
-- איצט קלײַבט זיך אויס אַן אָנצוג! --- האָט דער סוחר געזאָגט, 
--- וי קען איך אױיסקלײַבן, אַז עס איז פֿינצטער? -- האָט דער 
מאַך געטענהט --- מאַכט ליכטיק, וועל איך זען װאָס אױיסצוקלײַבן, 
--- צו װאָס דאַרפֿט איר ליכט? -- האָט דער סוחר אים געענט- 
פֿצרט -- איר זאָגט דאָך, אַז אַלע קליידער זײַנען איין סחורה, אַלץ 
גלײַך, טאָ קלײַבט זיך עפּעס אויס אין דער פֿינצטער. 


1 


דער אייבערשטער האָט אונדז געגעבן שׂכל, כֹּדי מיר זאָלן 
וויסן דעם אונטערשייד פֿון גוטע ביז שלעכטע מענטשן. קורח און 
זײַן באַנדע האָבן געשריען, אַז אַלע זײַנען גלײַך, אַלע זײַנען קדושים, 
לויט זינער טענה איז שׂכל גאָר אַן איבעריקע זאַך. װי באַלד אַז אַלע 
זע גי א מען א קֵי שֹׂכֵל ניט. | 


40 משלים בײַ יידן 
אַ קבצנישער נביר 


אַן אָרעמאַן איז פֿאַר אַ לאַנגע צײַט געגאַנגען איבער די הײַזער, 
נאָך דעם, אַז ער האָט אָנגעקליבן אַ ביסל געלט, װאָט ער זיך באַ- 
זעצט אין אַ קליין שטעטל און האָט דאָרט אָנגעהויבן שפּילן די ראָלע 
פֿון אַ נגיד, אַ בעל-גאווה, און האָט כּסדר זיך באַרימט מיט זײַן 
עשׂירות. | 

איין מאָל איז אין שטעטל אָנגעקומען אַ מאַן, װאָס האָט דעם 
נײַעם גבֿיר דערקענט און, הערנדיק וי ער באַרימט זיך מיט זײַן 
עשירות. האָט ער צו אים געזאָגט: 

-- דו, נאַר איינער! אַז דו פֿלעגסט אַרומגײן איבער די הײַזער, 
ביסטו געװווינט געווען צוֹ ציילן דײַן פֿאַרמעגן אויף גראָשנס: אַז דו 
האָסט געהאַט דרײַ רובל, האָסטו בי זיך גערעכנט, אַז דו האָסט דריי- 
הונדערט קאָפּיקעס, און איצט, מסתּמא, זײַנען דײַנע הונדערטערס 
און דײַנע טויזנטערס אויך אויף קאָפּיקעס און גראָשׂנס. אָבער רעכן- 
צוזאַמען דײַנע קאָפּיקעס אויף רובלס, װעסטו זען אַז דו ביסט -- 
אי אַ קבצן, אי אַ שוטה, 

8 

אַזױ באַרימט זיך אָפֿט אַ רשע מיט זײַנע צדקות: ער רעדט אַ 

סך, אָבער גיט וויניק. | 


דער דובנער מגיד 
װי עס גיט-איבער 
ב י. ביאַלאָסטאָצקי 


אַ דיןיתורה מיט אַ פערד 


איין מאָל האָט אַ הײַנטװעלטיקער אַ זאָג געטאָן צום דובנער: 

--- נו, לאָמיר זיך פֿאַרהערן, וועלן מיר זען, װער ס'איז גערעכט, 

האָט דער דובנער אַ קוק געטאָן אויף דעם חוצפּהדיקן פּאַרשױן 
און געזאָגט, וי זײַן דרך איז געווען: 


דער דובנער מגיך 41 


-- יונגער-מאַן, איך װעל אײַך אויף דעם ברענגען אַ משל: אַ 
רבֿ איז אַמאָל געפֿאָרן מיט אַ בעל-עגלה קיין ווילנע און דאָס פֿערדל 
האָט געדאַרפֿט אַרױפֿשלעפּן דעם װאָגן אויף אַ באַרגיקן וועג. דער 
פֿורמאַן איז אַראָפּ פֿון דער קעלניע, אַז דער װאָגן זאָל פֿאַרן פֿערד 
גרינגער וערן. גלײַך איז אויך דער רבֿ אַראָפּ פֿון װאָגן. מאַכט דער 
בעל-עגלה צום רב: 

--- איר מעגט זיצן. איר זײַט דאָך אַ פּאַסאַזשיר און איר באַצאָלט 
דאָך פֿאַרן פֿאָרן, | 

האָט דער רבֿ געענטפֿערט; 

-- אָבער דאָס פֿערד קאָן האָבן אַ טענה, אַז עס איז א גרויסער 
באַרג און ער קאָן מיך נאָךְ רופֿן צו אַ דין-תּורה. איך קאָן אפֿשר 
געווינען, אָבער איך וויל מיט אַ פֿערד קיין דין-תּורה ניט האָבן 


אַ משל מיט אַ ירושה 


אַ פֿאָטער האָט איבערגעלאָזט צו זײַנע קינדער אַ גרויס הויז. די 
קינדער האָבן ניט געהאַט קיין פּרנסה, האָבן זיי דאָס הויז פֿאַרדונגען 
און אַלײן האָבן זיי געװווינט אין אַ פֿרעמד אָרעם שטיבל. איין מאָל 
איז אין שטאָט אױיסגעבראָכן אַ פֿײַער. האָבן די יתומים געגאָסן װאַ- 
סער אױפֿן שטיבל, װוּ זיי האָבן געוווינט און געאַרבעט מיט אַלע 
כּוחות אײיַנצולעשן דאָס פֿײַער. איז אָנגעקומען אַ מאַן, וועלכער האָט 
זיי געקענט, און געזאָגט; | 

-- נאַראָנים װאָס איר זײַט! װאָס טוט איר נאָר צו ראַטעװען 
פֿרעמד פֿאַרמעגן? גייט בעסער ראַטעװען אײַער ירושה, אײַער איי- 
גענע נחלה, װאָס שטייט ניט װײַט און איז אין גרויס סכּנה! ראַטע- 
װועט די נחלה, װאָס איר האָט באַקומען פֿון אײַער פֿאָטער! 

און דער דובנער האָט פֿאַרענדיקט מיט אַ נמשל, װאָס האָט צו 
טאָן ניט מיט קיין פּסוק, נאָר מיט געדאַנקען װאָס קלינגען זייער 
מאָדערן, מיט הײַנטיקע ייִדישע פּראָבלעמען. ער האָט געזאָגט: 


42 משלים בײַיַ-ייִדן 


-- ייִדן זײַנען אָפֿט געגליכן צו יענע יתומים. זיי װעלן אַװעק- 
געבן זייערע כּוחות צו ראַטעװען אַלע נאַציעס, אַלע פֿעלקער, אָבער 
אין זייער אייגן פֿאָלק, אין דעם פֿאָלק ישׂראל, ועלן זיי אין גאַנצן 
פֿאַרגעסן. 


דער מעזריטשער מגיד, רבי בער 
פון נפתלי גראָס' מעשהלעך און משלים 


בעסער פאַרקערט איידער גאָרנישט 


אַ מתנגד איז אין אַ שבת-צו-נאַכטס אַרײַנגעקומען צום רבי בער 
און געזען, װוי ער האָט גלײַך נאָך דער סעודת דוד המלך געפּראַװעט 
מיט זײַנע חסידים די מלווה-מלכּה מיט געזאַנג און טענץ ביז שפּעט 
אין דער נאַכט אַרײַן. זעט ר' בער, דער אַפּיקורס שמייכלט, רופֿט 
ער אים צו און פֿרעגט אים: 

--- װאָס קוקסטו און װוּנדערסט זיך אַזױ? 

-- איך קוק און טראַכט -- ענטפֿערט דער מתנגד -- װאָס גע- 
וויינטלעך פֿירט זיך, אַז אַ ציגײַנער הייסט זײַן בער טאַנצן און ער 
אַליין פֿײַפֿט און זינגט-צו, און דאָ זע איך פֿאַרקערט: אַ בער זינגט- 
צו און ציגײַנער טאַנצן. | | 

--- בעסער פֿאַרקערט --- האָט רבי בער גלײַך אָפּגעענטפֿערט -- 
איידער צו לעבן נישט געטאַנצט און נישט געזונגעןי. 


ביאַנראַפֿישע שטריכן 


בױציון אַלפס, געבוירן אין װילנע 
0, אַ זון פון אַ למדן, איז נאָכן 
לערנען אין חדרים אַװעק אין קלויון, 
פון 1871 געווען 2 יאָר אין ארץיישר- 
אל, אָבער צוריקגעקומען, װײַל סװײַב, 
פאַרנומען מיט דער פּרנסה, אין מסחר, 
האָט נישט געװאָלט נאָכפאָרן. 15 יאָר 
אין ווילנער דרוקערײַ מיץ, האָט ער זיך 
אָפּגעזאָגט פון. קאָרעגירן ראָמאַנען און 
טעקסטן, וועלכע ער האָט געהאַלטן פאַר 
אפּיקורסישע, און איז ליבערשט אַװעק 
לערנען מיט אָרעמע קינדער פון פּראָס- 
טן עולם אין בתיימדרשים, געדרשנט, 
זאָגנדיק מוסר. איבערגעזעצט מוסר- 
ספרים אוֹיף ייִדיש, צו זי צוגעגעבן 
אייגענל אױיסטײַטשונגען פון 0 גְשָ" 
דרוֹקט אין 10 ביכלעך מעשה אלפס, א 
;ווירקלעכ הערצליכע ליבצ צו דעם 
איינציגען, װעלכען מען דאַרף ליעבען, 
אַ וואונדער שיינע היסטאָריע פאָן אַ באַ- 
ריהמטע געבילדעטע רחל מיט איהר 


געליעכטען יאָזעף", װאָס איז אויף ‏ 


סנײַ און מיט טייל ענהערונגען אַרױסי 
געגעבן געװאָרן אין 1953 דורך ;אַגו" 
דת עתייכנסיות אַנ"ש דשיקאַגע והג- 
ליל", אין גײַסט פון אַ מוסר-ספר. דאָס 
בוך באַשטײט פון בריוו, װאָס אַ טאָכ- 
טער שרײַבט צום פּאָטער װעגן איר 
לעבן, און בײַ פאַרשיידענע געלעגנהיי- 
טן קומען טײַטשן פון פּסוקים און מש- 
לים,. אַנטציקט פון די מעשהלעך און 
משלים, האָבן װילנער ספרים-פאַרלע- 





גערס אָנגעהויבן אײַנשליסן אַלפסעס 
פירושים, משלים און מעשהלעך אין 
סידורים, מחזורים, חומש, מגילות, אי- 
בערזעצונגען פון אבז-עזרא א"אַ, 

נאָכן פאַרװאָגלט װערן אין דעם 1טן 
וועלטקריג אין רוסלאַנד, געקומען צוי 
ריק אין װילנע, אָבער אין 1924 עולה 


געװען. געפּרובירט באַאַרבעטן אין 
לשון-קודש א"ט מעשה אַלפס החדש. 
ערבן טױט, אין 1940, באַװיזן. צו זײַן 
0סטן געבוירן-טאָג אָנצושרײבן זײַן 
אױטאָביאָגראַפיע, זכרונות, דערשינען 
אין ירושלים, -/ 


אלפס 


פין מעשה אלפס צום סידוף 
די פּאַסאַזשירן און דער לאַקאָמאָטיו 


אַ פּאִיעזד 1 איז געפֿאָרן איבער אַ בריק. אַז דער לאָקאָמאָטיװו 
מיט די ערשטע װאַגאָנעס זײַנען אַריבער, האָט די בריק געפּלאַצט, 
דער מאַשיניסט מיט די פּאַסאַזשירן האָבן זיך געפֿרײט, װאָס זי 
זײַנען שוין אַריבער. אָבער אין אַ װײַלע אַרום האָבן זיי געזען זייער 
טעות, װײַל די הינטערשטע װאַגאָנעס, װאָס זײַנען אַרײַן אין ואַ- 
סער, האָבן צוריקגעשלעפּט דעם לאָקאָמאָטיוו מיט די פֿאָדערשטע 
װואַגאָנעס אויך אין װאַסער. 

דאָס באַמערקט אונדז די תּורה: דו זאָלסט ניט מיינען, וען דו 
האָסט אָפּגעלעבט דעם גרעסטן טייל יאָרן אין גוטער ייִדישקייט, 
ביסטו שוין זיכער ביז דײַן ענד לעבן. ווען דו האָסט דײַנע קינדער 
ניט געפֿירט אין ייִדישן וועג, ביסטו נאָך ניט אין דער היים, װײַל 
ווען די הינטערשטע װאַגאָנעס (די קינדער) זינקען אין װאַסער (מי 
הכּפֿירה), איז שוין דער לאָקאָמאָטיוו (די עלטערן) אויך ניט זיכער, 
װײַל זיי שלעפּן זיי אויך מיט אין זומפּ. ושננהת לבֿניך, אַז דו װועסט 
די ריינע אמונה און אהבֿת הששם גוט אײַנלערגען דײַנע קינדער, דאַן 
ביסטו זיכער, אַז ודברת בם, אַז דו װעסט אויך ריידן און פֿירן זיך 
אין וועג פֿון דער תּורה. סײַ דו װעסט זײַן רויַק צו הויז און סײַ דו 
וועסט זײַן צעטראָגן אין וועג, סײַ בײַ דײַן לייגן זיך און סײַ בײַם 
אױפֿשטײן. 





זי 


?(רוסיש) צוג, באןף 


אַלפס . | | 45 
דער נשרף און זײַנע צוויי , בייי 


אַ מאָל איז געווען אַ שׂריפֿה ר"ל אין אַ שטאָט. צװישן די 
נשׂרפֿים איז געווען אַ גרויסער צדיק, װאָס פֿלעגט דינען דעם בורא 
ב"ה מיט גרויס שׂמחה. אויך נאָך דער שׂריפֿה איז ער געבליבן בײַם 
זעלביקן מוט און פֿרײלעכקײט וי פֿריער, אַז עס אין בי אַלעמען 
געווען אַ װוּנדער. 

--- פֿון װאַנען לעבט איר איצט? -- פֿרעגט אים איינער, 

-- מיר זײַנען ב"ה געבליבן צוויי קי, וועלכע זײַנען ניט פֿאַר- 
ברענט געװאָרן --- ענטפֿערט דער צדיק. 

-- איז אויב אַזוֹי -- טראַכט יענער בײַ זיך --- איז שוֹין קיין 
וװוונדער ניט, | 

אַ מאָל איז יעגנער געקומען צום צדיק אין שטוב, זעט ער, עס 
איז קיין טראָפּן מילך. ניטאָ. עס איז אַפֿילו גאָר ניטאָ קיין שטאַל, 
װוּ קי זאָלן שטיין. פֿרעגט ער בײַם צדיק; ‏ 

--- װוּ שטייען אײַערע קי! אַז איר האָט גאָר קיין שטאַל ניט., 

-- מײַנע קי -- ענטפֿערט דער צדיק -- שטייען אין סידור, 

און ער װײַוט אים אין דאַװנעף ;כי בו ישׂמח ליבנו, כי בשם 
קדשו בטחנו", 

-- אין דעם פּסוק שטייען מײַנע צויי כ', װאָס גיבן מיר אַ 
פֿרײילעך לעבן. דאָס הייסט: אַלץ איו פֿאַרברענט געװאָרן אָבער 
מײַן רעכטער קאַפּיטאַל, דאָס איז מײַן אמונה און בטחון אין דעם 
בורא-עולם, איז ניט פֿאַרברענט געװאָרן --- מעג איך פֿרײלעך זײַןף 


דאָט קינד און די צאַצקע 


אַ קינד האָט זיך באַקלאָגט פֿאַרן פֿאָטער: 
--- דײַנע צאַצקעס, װאָס דו האָסט געבראַכט, האָבן מיך געשע 
דיקט. זיי האָבן מיר צעבלוטיקט דאָס געזיכטי 

--- סטײיַטש, מײַן קינד? -- פֿרעגט דער פֿאָטער -- איך האָב 
דיר געקױפֿט צאַצקעס צו פֿאַרשאַפֿן פֿאַרגעניגן, ניט דיר מאַכן צער, 
זאָג זשע מיר אַקאָרשט, וי אַזױ האָט דאָס פּאַסירט? | 

--- איך האָב אַ טראָט געטאָן אױפֿן רייף, װאָס דו האָסט מיר 
געקױפֿט, האָט ער מיר אַ שפּרונג געטאָן אין געזיכט און צעבלו- 
טיקט. / 

--- אַזױ, מײַן קינד? -- זאָגט דער פֿאָטער -- ביסטו אַליין שול" 
דיק, װײַל דו ווייסט ניט וי זיך צו שפּילן. אַ רייף דאַרף מען קײַק- 
לען, ניט אָנטרעטן | 

--- ניין, פֿאָטער, איך בין ניט אויסן געווען אַרױפֿצוטרעטן אױפֿן 
רייף,. איך בין געגאַנגען נעמען אַ צווייטע צאַצקע, בין איך אַרױפֿ- 
געטראָטן ניט ווילנדיק, 

-- אויף דעם -- זאָגט דער פֿאָטער -- האָט דאָך גאָט דיר 
געגעבן שׂכל אין מוח און אויגן אין קאָפּ, צו באַטראַכטן און זען װוּ 
מען שטעלט אַ טריט, 

.{ 

דער מענטש, דאָס גלײַכן, באַקלאָגט זיך אויף די פּגעי-הומן 1, 
וי משה רבינו האָט דאָס פֿאָרגעשטעלט, אין מזמור תפֿילה למעעה, 
וי דעם מענטשנס לעבן איז קורץ. ער באַװײַזט ניט צו קומען צו 
זײַן שלימות, און די פּגעי-הזמן שטערן אים צום גוטן ציל. קומט 
אין דעם מזמור דער ענטפֿער, אַז דער מענטש װאָס ווייס וי זיך צו 
פֿירן אויף דער וועלט -- פֿאַר דעם איז די װעלט אַ פֿאַרגעניגן. ער 
קען אין זײַן קורצן לעבן קומען צו זײַן שלימות און וערט געהיט 
פֿון גאָט אויף יעדן טריט. די אַלע אומגליקן קומען אױפֿן מענטשן 
נאָר ווען ער פֿאַרקרימט און גייט אַראָפּ פֿון גראָדן וועג, װאָס די 
תּורה לערנט אים. אָבער ווען דו, מענטש, װעסט האַלטן אָפֿן די 
אויגן מיטן שׂכל אויף דײַן יעדן טריט, לא תאונה אליך רעה ונגע לא 
יקרבֿ באוהליך, װועט דיך ניט טרעפֿן קיין אומגליק און קיין פּלאָג, 


1 אומגליקן װאָס די צײַט ברענגט, 


שלמה עטיננער 


מיט שלמה עטינגער (1803---1856) האָט 
זיך אָנגעהויבן די סעריע מוסטערװערק 
פון דער יודישער ליטעראַטור, אין 1957, 
און די 1טע אױסגאַבע האָט געהייטן 
אויסגעקליבענע שריפטן (קאָמעדיע, 
משלים, קאַטאָװעסלעך), 4 זײַטן, אין 
5 איז דערשינען די 2טעץ אויסגאבע, 
קאָמעדיע, לידער, משלים, 312 זײַטן, 


שלמה עטינגער 
די חתונה 


דער אַלטער לייב האָט מיט זײַן זון 
פֿון דער פֿרעמד אַ שידוך געטון ; 
װאָרן דער שטייגער איז בײַ לײַט -- 
זיי טוען ליבער שידוכים װײַט, 

גאָר פֿון אַ פֿרעמדן װײַטן לאַנד, 

כּדי חתן כּלה זאָלן נישט זײַן באַקאַנט, 
וי אַלט זיי זײַנען אין די יאָרן 

און װאָס זיי האָבן פֿאַר אַ חסרון. 

צוויי פֿוקסן, נישט קיין נאַראָנים, 
זײַנען געווען די גוטע שדכנים. 

אונדז גייט דאָ אָבער מער נישט אֶן 
נאָר דער לייב האָט למזל אַ שידוך געטאָן 
די חתונה זאָל אין עטלעכע טעג 

שוין זײַן אויף דעם האַלבן ועגי 


אַלע חיות האָבן זיך אָנגעגריײיט 

צו קומען צו דער שׂמחה, צו דער פֿרײדי 
דער העלפֿאַנט האָט זיך די נאָז געפּיצט, 
דער הירש זײַנע הערנער שיין פֿאַרשפּיצט, 
דאָס פֿערד האָט זיך צעקעמט דעם שװאַנץ, 
און דער בער האָט זיך געלערנט אַ טאַנץ. 
דאָס אייזל האָט געהאַט די גרעסטע הנאה: 
עס האָט געוויזן גאָר אַ נײַע המצאה 

און האָט זיך פֿאַר אַ חיה פֿאַרשטעלט, 
װאָס איז גאָר נישטאָ אויף דער װעלט -- 
אויף זײַנע צוויי גאַנץ לאַנגע אוי'רן 
האָט ער אָנגעטאָן פֿעלכער פֿון טכוירן, 
און פֿון אויבן א קרענצל 

פֿון אַ קליין חזיר-שווענצל; 

אויס דער פֿעל פֿון צאַפּעס 

האָט ער זיך געמאַכט לאַפּעס, 

און פֿון אַ האָרן 

צוויי גרויסע שפּאָרן ; 

אויס אַ. גריווע פֿון אַ פֿערדל 

האָט ער זיך געמאַכט אַ בערדל; 

און אַ פֿעל פֿון אַ ווייכן בער 

האָט ער זיך אָנגעטאָן אין דער קווער, 


אַזױי אויסגעשלייערט אין די קליידער 
איז זיך דאָס אייזעלע גאָר כּסדר 
געקומען גאַנץ שטיל און שיין 

אויף דער חתונה צו גיין, 


דאָ האָט מען אים צוגענומען וי אַ לײַט, 
מען האָט געמאַכט א װאַרע אין דער זײַט; 
איין חיה האָט זיך פֿאַר אים גענייגט, 

איינע האָט זיך פֿאַר אים געבייגט, 

עטלעכע זײַנען אים געגאַנגען אויס דעם װעג 
און איינס דאָס אַנדערע געגעבן אַ פֿרעג: 
-- ווער איז דאָס דער ? 

--- ווער איז ער, ווער? 

איינער זאָגט: ער מוז זײַן פֿון שפּאַניע; 
דער אַנדערער: פֿון גרויס בריטאַניע; 

דער זאָגט: פֿון אַפֿריקע : 

און יענער : פֿון אַמעריקע; 

איינער זאָגט ווידער : דאָס מוז זײַן עפּעס 

אַ גרויסער לײַט פֿון די טערקישע סטעפּעס. 
קורץ -- אַלע, צי אַ חיה, צי אַ בהמה, 

זײַנען געשטאַנען אין גרויסער אימה, 

װאָרן זיי זײַנען געווען אַזױ פֿאַרבלענדט, 

אַז קיינער פֿון זי האָט דעם אייזל דערקענט, 
און טריט בײַ טריט איז זיך דאָס אייזל געגאַגגען 
מיט זייער גרויס גאות, 

און די אויערן האָבן בײַ אים אַראָפּגעהאַנגען 

וי צוויי לאַנגע פּאות. 

,איצט -- טראַכט ער -- האָב איך זיי אַלע געקריגן! 
תרבות אַלע פֿאַר מיר,. דעם רעכטן קליגן! 

איך װעל דאָס ערשטע װערן גרויס בי זֵיי 

אַז זיי װועלן דערהערן מײַן שיין געשרייי 

און מיט אַ ניגון גאָר פֿאַרשאַרט 

האָט מײַן אייזל שוין נישט געהאַרט 

און געגעבן אַ געשריי הויך, 

טאַקע פֿון דעם גאַנצן כּוח. 


וי די חיות האָבן דאָס געשריי דערהערט, - 
האָבן זי תּיכֹּף דערקענט דעם גרויסן נאַר. 
אַלע האָבן זיך צו אים איבערגעקערט 

און מיט גרויס געלעכטער געגעבן אַ שאַר: 
איינער האָט אים געבאָכעט יי 

איינער האָט אים געדושאָכעט?: 

דער האָט אים געגעבן אַ ביס, 

און יענער אַ גאַנץ שטאַרקן ריס; 


-יייי. 





! דערלאַנגט מיט די פויסטן אין די זײַטן, --- ? מיט די פיננער געשטאָכן. 
ע ן 

דער אַ פֿליק, 
דער אַ ציפ, 
דער אַ צוויק, 
דער אַ קניפּ, 
ער האָט אָנגעהויבן זייער צו קלאָגן 
און צו וויינען מיט גרויס צאָרן, 
און איז גאָר צעהרגעט און גאָר צעשלאָגן 
קוים פֿון זי אַנטלאָפֿן געװאָרן, 

א 
איך האָב מיך איצט, כ'לעבן. דערמאָנט: 
איך האָב אַמאָל געטראָפֿן אַן עלעגאַנט, 
פּאָמאַדירט און פֿריזירט, 
שטאַרק געשנירט, שיין געצירט, 
װײַסע הענטשקעלעך אויף די הענט 
און אויסגעשלייערט פֿון קאָפּ ביז די פֿיס; 
איך האָב אים אָבער רעכט דערקענט 
ערשט נאָך זײַן חנעוודיקן שמי'ס 5, 


244 


לוטס װײַב 


עס שטייט בײַ אונדז אין דער תּורה, 

אַז די שטעט סדום און עמורה 

האָט גאָט גאָר איבערגעקערט, 

װײַל זיי זײַנען געווען זייער נישט ווערט. 
פֿריִער האָט ער אָבער צו וויסן געטון 
צו לוט, אַבֿרהם אָבֿינוס ברודערן-זון, 

אַז ער זאָל זיך נישט זוימען קיין מינוט, 


* שמועס מיט ,חף, 

ער זאָל נישט חס זײַן אויף זײַן האָב-און-גוט, 
אויף זײַן פֿאַרמעגן און זײַן הויז, 
נאָר זאָל אַנטלױפֿן פֿון שטאָט אַרױס. 


און גאָט האָט געשווינד און געך ג 
געלאָזט רעגענען שוועבל און פּעך 
אויף די שטעט סדום און עמוֹרה: 
עס איז געווען צו קוקן אַ מורא. 


דערקעגן האָט איטלעכע אישה 

שוין פֿון לאַנג נאָך אַ ירישה, 

נאָך פֿון אונדוער מאַמע חווה, 

אַז זי מוז זײַן טשיקאַװעי 

אַזױי האָט לוטס װײַב נישט געקענט רוען 

ביז זי האָט נאָך געמוזט טוען 

כאָטש נאָך איין קוק 

אויף די שטעט צוריק. 

און וי זי האָט נאָר אַ קוק געגעבן, 

האָט זי באַלד אױפֿגעהערט צו לעבן. 

און עס שטייט אין דער הײיליקער תּורה געשריבן, 
אַז פֿון איר איז אַ שטיק זאַלץ איבערגעבליבן. 


:: 


הער זשע מיך צו און קוק נישט צוריק, 
אַז דו ווערסט ניצול פֿון אַן אומגליק, 


: גיך, שנעל, 

ריר 





די בעלייעצות 


--- װאָס איז דאָס פֿאַר אַ רויך ? 

עס נעמט מיר גאָר אַװעק מײַן כּוח! 

װאָס שטינקט דאָס דאָ אַזױ אַן אַװיר :? -- 
פֿרעגט אַ מאָל אַ פֿײיגעלע זײַן חבֿר. 


-- עס בײַסט מיך אויך אין מײַן אייגעלע! -- 
ענטפֿערט דאָס אַנדערע פֿײיגעלע: 

עס גייט דאָך טאַקע איבער די גאַל! 
דאָס זיצט אַזױ דערנעבן, אין שטאַל, 
דער נאַר, דעם פֿורמאַנס זון, 

און רייכערט אַלץ נאָר טיטון, 

ער האָט טאַקע גאָר קיין שׂכל ניט 
און ווייסט נישט, װאָס עס איז גיט. 
ער זאָל קלוג ווערן 

און מײַן עצה הערן 

װאָלט ער ליבער מיט אונדז געזעסן 
און מיט אונדז נאָר שעמיען? געגעסף 


-- פֿע! -- רופֿט זיך אָן דערנעבן אַ פֿערד, 

װאָס ליגט דאָרט אין שטאַל אויף דער ערד -- 
שעמיען פֿאַר װאָס ער עסט נישט איז ער גערעכט, 
װאָרן שעמיען איז טאַקע זייער שלעכט. 

עץ מאַכט גאָר אומזיסט אַזױ אַ געשריי;. 

בעסער לאָז ער עסן האָבער און היי. 


-- גיין !--- זאָגט דער גיל, אַ פֿױגל מיט אַ רויט בײַכל--- 
היי און האָבער איז אַ פּאַסקודנער מאַכל; 


ווערעם, נאָר ווערעם װעל איך אים נאַראיען 5 
ווערעם זאָל ער טאָג-און-נאַכט קײַען 


? שלעכטע לופט. -- ? קערנדלעך,. -- * רעקאָמענדירן, 


משלים בײַ ייִדן 


-- אַלץ נישט גוט! --- קוויטשעט זיך אַ קעצל, 
װאָס זיצט דאָרט אויף אַ קלעצל -- 

דאָס איז אַלץ |נישטן קיין גוטע שפּײַן: 

מיך זאָל ער פֿאָלגן און נאָר עסן מײַז. 


-- הע, הע;, הע ! הייבט-אָן דאָס חזיר צו לאַכן -- 
גייטס, גייטס מיט אײַערע פּאַסקודנע זאַכן, 
װאַרפֿטס אַלע די מאכלים אַװעק 

און עסטס בעסער מיט מיר אַ דר... 


א 


אַז דו װועסט ועלן 

איטלעכן געפֿעלן 

און דערפֿילן 

איטלעכנס ווילן, 

וועסטו קיין מאָל נישט קומען צו קיין עק 
און וועסט נאָך צום סוף מוזן עסן אַ דר... 


דאָס פאַרזעעניש 


צירעלע! -- זאָגט צו איר איר חבֿרטאָרין -- 
דו זאָלסט וויסן פֿון װאַנעט איך גיי! 

נאָר שטיל! אַ סוד! מאַך נישט קיין געשרײ: 
איך קום אַצינד פֿון אַ קימפּעטאָרין, 

פֿון דער פֿראַנצימירקע : מיט דעם חן 

װאָס מיינט, נאָר זי איז פֿרום און שיין 

װאָס מאַכט אונדז תּמיד חרפּות און בישות 2, 
שרעק דיך נישט, איך גיי פֿון חיה-זישעס. 





1 די װאָס פוצט זיך שטאַרק און האָט ליב זיך אַרױסצושטעלן. -- ? בושות, 

זי האָט די נאַכט אַ קינד געבוירן 

אַ קינד, אָן זינד גערעדט, מיט האָזן-אוי'רן. 

נאָר, זיסער גאָט, דו ווייסט װאָס דו טיסט ! 

דו, בעל-גאווהטע ! ניין, דאָס איז נישט אומזיסט, 
חיה האַלט דאָס גאָר בסוד און העט *, נעבעך, גערן 
עס זאָל נישט אין שטאָט צעטראָגן ווערן. 

איך אַליין וויל דאָס אויך וי מײַן נשמה, 

װאָרן מע טאָר דאָך נישט האָבן קיין נקמה. 

נאָר מע וועט דאָך עס פֿאָרט געווויר װערן; 

לאָי מען עס כאָטש פֿון אונדז נישט הערן. 


צירעלע לױפֿט מיט גרויס דערשרעק 

צו מירעלען, איר חבֿרטע, אַװעק, 

זי פֿרעגט, װי עס איר גייט,,. 

וי איר משׂא-ומתּן שטייט, / 

און שמועסן אַזױ אַ שעה אויף דעם זייגער, 
אַזױ ווי בײל װײַבער איז דער שטייגער, 

װאָס ? זייער שמועס האָט שוין אַן עק? 
אומדערציילט גייט צירעלע אַװעק? 

ניין, זי זאָגט איר שוין: ,זײַ געזינט !" 

פֿאַר װאָס אַנטלױפֿט זי אָבער אַזױ געשווינד? 
אפֿשר װײַל פֿון פּוסטע זאַכן 

שעמען זיך װײַבער אַ שמועס צו מאַכן? 
ניין ! וי קאָן מיך דאָס אויף װײַבער פֿאַרדריסן, 
ווען איך זע, אַז א סך גרויסע לײַט שמי'סן 
און ווייסן נישט פֿון װאָס, און פֿון וועמען, 

נו, פֿאַר װאָס זאָלן זיך דאָס װײַבער שעמען? 


3 װאָלט. : 

משלים בײַ יידן 


װאָס ? איז צירעלע שוין אַװעקגעגאַנגען פֿון איר? 
ניין, נאָך נישט -- יאָ, זי גייט שוין צו דער טיר. 
װאַרט, איצט בלײַבט זי שטיין אויף אַן אָרט... 

--- מירע, לעבן! זי גייט-צוריק, נאָר נאָך איין װאָרט -- 
איין װאָרט, אויב איך בין עס נאָר ווערט... 

-- חיה... הע ?... דו האָסט נאָך נישט געהערט! 
גאָר נישט? -- גאָט זאָל מיר'ס מוחל זײַן. 

(דאָ שלאָגט זי זיך אין איר מויל אַרײַן. 

ווייסט נישט? פֿון דעם פֿאַרזעעניש, פֿון חיהן ? 

דאָ קען מען זען, גאָט איז אַן אמתער דייף 

אַ קינד, וי אַ האָז באַװאַקסן דאָס פּנים, 

און מיט אַ פֿערדספֿיסל, שיינע צוויי סימנים. 

קענסט דיר משער זײַן, אַז חיה, נעבעך, וויל 

עס זאָל בלײַבן בסוד, עס זאָל זײַן גאָר שטיל. 
דערצייל דו אויך פֿאַר קיינעם {נישט}, לאָז זי גאָר צו רו, 
אַ שאָד דאָס קינד, נעבעך, אַ ייִנגל דערצוי 


מירעלע זאָגט-צו צו שװײַגן, אויף איר הייליק װאָרט, 
נאָר פֿון דעסט וועגן דאַכט זיך מיר פֿאָרט, 

אַז עס זאָל זיך איר עמעץ אָנשלאָגן, 

זי זאָל קענען תּיכּף אים דעם סוד זאָגן 

העט זי זיך גאָר נישט לאַנג געקוועלט 

און העט אים באַלד אַלץ דערציילט. 

װאָרן אונדזער גוטע מירעלע 

מוז נאָכטאָן דער פֿרומער צירעלע. 

וי דאָס קינד איז געװאָרן געבוירן 

האָט עס נאָר געהאַט צוויי האָזן-אוי'רן. 

צירעלע האָט געשענקט דעם קינד אַ פֿערדפֿיס, 
בײַ מירעלען הייסט דאָס אָבער נאָך נישט מיאוס: 


שלמה עטינגער | 51 


-- ניין -- זאָגט זי -- דאָס קינד איז נאָך צו שיין. 
נו, שענקט זי דעם קינד צוויי חזיר:ציין, 


און איידער דער זייגער האָט געשלאָגן צויי, 

איז שוין געווען אין אַלע גאַסן אַ געשרי. 

דער סוד איז געגאַנגען פֿון טיר צו טיר, 

און איטלעכע שוויגער האָט געשטראָפֿט איר שניר 
און האָט געהייסן זיך נעמען אַ ראֵיה 

פֿון דער בידנער קימפּעטאָרין, פֿון דער חיה, 

און ווער עס האָט נאָר פֿון דער מעשׂה געהערט, 
איז טאַקע שיר ניט חלשות געפֿאַלן צו דער ערד, 
אַפֿילו חדר-קינדער האָבן זיך צווישן זיך געריסן: 
אויב די מעשׂה איז אמת, האָבן זיי געװאָלט וויסן, 


פֿון דער פּאָליצײ האָט מען אַ דאָקטער געשיקט 
און ער האָט ערשט דאָס פֿאַרזעעניש באַקיקט, 

ער האָט געפֿונען אַ גאַנץ נאַטירלעך קינד, 

אויף אַלע אבֿרים גאָר פֿריש און געזינט; 

נאָר האָבן זיך די אויערן אַ ביסל גרעסער געדאַכט 
און די װוײַבער האָבן דרויס אַ פֿאַרזעעניש געמאַכט. 
כ'לעבן, פֿאַרשאָלטן מעגן אַלע די ווערןן 

װאָס אַז זיי קריגן נאָר עפּעס צו הערן, 

אַז עס קומט זיי נאָר עפּעס צום אוער 

צעטראָגן זיי עס פֿון טויער צו טויער : 

זיי דערציילן געשוויגף + / 

וי אַ שטורעמווינט, 

און דערציילן אַ מאָל צען, גאָר אָן מי, 

און לייגן אַלע מאָל צען ליגנס צי. 

אַ בייזע ייִדענע -- װאָס קען זי נישט טאָן, 

אַז עס גייט נאָר עפּעס איר חבֿרטע אָן! 

אַ בייזע ייִדענע 1... אוי, וויי געקלאָגט! 


משלים בײַ ייִדן 


איך האָב מורא... אוי, װאָס האָב איך געזאָגט! 
ווייסט מען דען נישט אין דער גאַנצער וועלט, 
וי אַזױ אַ בייזע ייִדענע פֿלוכט און שעלט!! 


די קינאה 


-- ווער העט מיר געווען גלײַך, 

ווען איך העט געווען רײַך ? 

איך העט פֿון קיין זאָרג נישט געװוּסט, 
העט אַלץ געהאַט װאָס מיך העט געגלוסט, 
איך העט מיר געווען תּמיד זאַט 

און קיין שום דאגה געהאַט, 


אַזױ האָב איך אַנומלט צוגעהערט, 
וי מײַן שכן חיים האָט זיך געקלערט. 
אָבער די מעשׂה װײַטער באַװײַזט, 
אַז מײַן שכן האָט זייער געגרײַזט, 

+ 
חשוון-צײיַט, ווען עס זײַנען די גרויסע רעגנס 
פֿאָרט זיך אַזױ אַ מאָל אונטערוועגנס 
דער גרויסער עושר, דער סוחר, 
דער אַדיר ר' שמואל הויכער. 
און כאָטש עס איז געווען דרויסן מיאוס, 
איז מײַן חיים, נעבעך, געגאַנגען צו פֿוס, 
װאָרן פֿון דער ביטערער פּרנסה וועגן 
פֿרעגט מען נישט נאָך שניי אָדער רעגן 


און װי ר' שמואל איז אַזױ געלאָפֿן, 
האָט ער אױפֿן װעג חיימען געטראָפֿן, 
חיים, נעבעך, בעט: -- זײַט אַזױ גיט 

און נעמט מיך אויך אַ ביסל מיט; 
טאָמער װעל איך אײַך קענען ניצן, 
לאָזט מיך כאָטש אַ ביסל נאָר אויפֿזיצן ! 


ר' שמואל הייבט אָבער אָן צו שרייען: 
-- איך קען מיך דאָ מיט דיר נישט האַיען!! 
פֿאָר װײַטער, איך האָב גאָר {נישט} קיין צײַט: 
איך מוז הײַנט פֿאָרן נאָך זייער װײַט, 


און פֿאַרשװוּנדן פֿון חיימס אויגן. 


חיים האָט זײַנע כּוחות צונאַנדערגענומען 
וי ער איז אָבער אין װאַלד אַרײַנגעקומען 
און איז זיך צו פֿוס װײַטער געקראָכן 

שטייט ר' שמואל -- ער האָט אַ ראָד צעבראָכן, 


-- העלף מיר ! -- בעט ער -- מײַן חיים-לעבן ! 
מײַן פֿורמאַן קען זיך קיין עצה |נישטן געבן, 
הייב נאָר אָן געשווינד עפּעס צו טיען... 

איך װעל דיר באַצאָלן גאַנץ גוט און באַלד -- 
אבי איך זאָל נאָר קענען דערציען. 

נעכטיקן דאָרט אין קרעטשמעלע, אין װאַלד, 


חיים האָט צו זיך געלאַכט 

און האָט בײַ זיך געטראַכט: 

;װאָס פֿאַר אַ זיסן גאָט האָבן מיר דאָס! 

ער באַצאָלט איטלעכן מאָס פֿאַר מאָס", 

ער האָט אָבער נישט געדאַכט פֿון דער מעשׂה פֿון פֿרייר 
און האָט זיך גענומען צו פֿאַרריכטן די פֿיך, 

1 פאַרנעמען, אָפּגעבן, 


משלים בײַ יידן 


ער האָט דאָ געגעבן גיך און געשװוינד 
דאָ אַ האַק, דאָרט אַ קלאַפּ און דאָ אַ בינד, 


און זיי זײַנען מיט שווערער מי און פּײַן 
געקומען נעכטיקן אין דעם קרעטשמעלע אַרײַן. 


מיט עסן האָט מען זיך געמוזט לאָזן באַגניגן 

מיט דעם װאָס מען האָט דאָרט געקענט קריגףן 

און װוי זיי ווילן זיך שוין אַ ביסל אויסריען 

און הייבט זיך נאָר אָן קוים אויסצוטיען, 
קומט פּלוצלינג צו לױפֿן דער וויינער מיט אַ צעהרגעט פּנים 
און שרײַט : ,ראַטעװעטס אײַך, אין װאַלד זײַנען דאָ גזלנים !* 


ר' שמואל איז געבליבן שטיין גאָר פֿאַרמישט : 

-- אוי, װאָס טוט מען מיט דעם קעסטל רענדלעך?! 
חיים זאָגט : --- איך האָב גאָר קיין מורא נישט, 

איך האָב נישט מער וי צװועלף טוץ בענדלעך. 


ר' שמואל האָט געציטערט און געפֿלאַטערט, 
ער העט גערן איצט די רענדלעך געפּטרט. 
ער האָט גענומען אַלע זעק / 

און האָט זיי געװאָרפֿן אַװעק: 

זי זײַנען אַרומגעלעגן אין מיטן שטוב 

און קיינער האָט זיי נישט געװאָלט אָנרירן, 
װאָרן בײַ איטלעכן איז זײַן לעבן ליב 

און האָט עס מורא געהאַט צו פֿאַרלירן. 


חיים אָבער איז גאָר זיכער געווען 
און האָט ערשט אײַנגעזעןי 

אַז גרויס עשירות אין דער נויט 

איז אויך נישט מציל פֿון דעם טויט, 


שלמה עטינגער 61 
דער גילרן 


אַ קינצלעך שיין באַנקצעטל, 
געמאָלט גאָר וי אַ פּאָרטרעטל, 
קריגט זיך מיט אַ גילדן א װײַסן 
אַ גרויסן בעל-גאווה און אַ כּעסן. 


דער גילדן איז גאָר פֿאַר צאָרן 

אַזש זייער בלייך געװאָרן : 

--- װאָס איז דאָס מיט דיר אַזױ די גריס? -- 
שרײַט דער גילדן גאָר שרעקלעך בייו: 

װאָס פֿאַרגלײַכטטו אַלץ דיך מיט מיך ? 

דו ביסט דאָך פֿאָרט נאָר אַ פֿאַפּיר, 

און ווער איז געווען דײַן טאַטע ? 

אַ פּראָסטע שטיקעלע שמאַטע, 


דאָס באַנקצעטל ליגט אויף איין אָרט 

און ענטפֿערט אים נישט אַ בייז װאָרט, 

נאָר אַ רענדל איז צוגעקומען 

און האָט זיך דערפֿאַר אָנגענומען. 

-- װאָס -- זאָגט ער -- זײַן טאַטע איז געווען 

דאָס איז פֿאַרבײַ, דאָס איז שוין געשען: 

דאָס אָבער װאָס ער איז אַלײן, 

דאַרפֿסטו, ברודער, צו פֿאַרשטײן, 

איצט איז ער אַ סך מער לײַט פֿון דיר, 

כאָטש ער איז נאָר אַ שטיקל פּאַפּיר ! 
ג. 

הערט'ס, מײַנע ליבע לײַט, 

לייגט'ס דעם יחוס אין אַ זײַט 

און האַלט'ס דאָס איינע פֿאַר שיין: 

דאָס װאָס דער מענטש איז אַלין! 

משלים בי יידן 
די שמאַטעס 


מיט אַ סחורה זייער שטאַרק באַפּאַקט 

גייט זיך אַ מאָל אויף דעם גרויסן טראַקט 

אַ װאָגן מיט פֿיר פֿערד אײַנגעשפּאַנט 

און דער פֿורמאַן -- די בײַטש אין דער האַנט, 


נאָר עץ :, סוחרים, װאָס װועט דאָס ליי'נען, 
עץ זאָלט נישט טראַכטן, זאָלט נישט מיינען 
דאָס איז עפּעס פֿאַר אײַך אַ סחורה, 

ניין, ניין, האָט'ס נאָר נישט קיין מורא, 

עס איז קיין זײַדנצײַג, נישט קיין טיך, 

עס איז קיין הענטשקעלעך, {נישטן קיין שיך, 
נישט קיין אַטלעס, נישט קיין מאַרסעלין, 
נישט קיין פּערקאַליק, נישט קיין מושלין, 
אויך קיין ראָזשינקע, אויך קיין מאַנדל, 

נישט קיין קאַװוע, קיין צוקער-קאַנדל, 

אויך נישט קיין סויבל, נישט קיין בערן 
נישט קיין מעסערלעך, נישט קיין שערן 
-- װאָס דען? -- הער איך דאָרט איינעם פֿרעגן -- 
פֿירט מען דאָס דאָרט אויף אַזױ אַ פֿיר 2? 
שמאַטעס פֿירט מען, פֿון שרײַבערס ועגן, 
שמאַטעס, זיי זאָלן האָבן פּאַפּיר, 


אַזױ טרײַבט-אָן שטיל די בריקע מיט פֿערד 
דער בעל-עגלה אויף דעם גרויסן טראַקט: 
מע האָט קיין שום שאָרעך נישט געהערט, 
אַפֿילו די בײַטש האָט נישט געקנאַקט, 

און מיט גרויס דערשרעק און בהלה 


/ 1 איר, ר 2 פור, 

הערט פּלוצלינג אונדזער בעל-עגלה 

פֿון דער בריקע אַ שרעקלעך געשריי; 

די שמאַטעס שרײַען: אוי, ויי! אוי, װיי! 
טשעקאַװוע צו הערן װאָרט פֿאַר װאָרט, 
װאָס די שמאַטעס שרײַען און קלאָגן, 
פֿאָרט דער פֿורמאַן ניט אַװעק פֿון אָרט 
און האָרכט װאָס איטלעכע װעט זאָגן. 


דאָס געפּילדער און געוויינעריי 

איז געװאָרן מיין און מיין, 

אַ? דער פֿורמאַן האָט פֿאַר גרויס געשריי 
קיין איינציק װאָרט נישט געקענט פֿאַרשטײן, 
איצט גייט ער זיך אַהין צו דער פֿיר 

און זאָגט : ,זײַט'ס נאָר אַ ביסעלע שטיל; 
זאָגט'ס נאָר איטלעכער באַזונדער מיר, 

װאָס ער לאַרעמט אַזױי, װאָס ער וויל". 


-- װאָט זאָלן מיר נישט וויינען, נישט קלאָגן! -- 
הייבט-אָן אַן אַלטע שמאַטע צו זאָגן -- 
הער-צו און שטעל-אויף מויל-און-אוי'רן, 
איך קום אַרױס פֿון אַ װײַטן לאַנד, 
פֿון מאַנשעסטער בין איך געבוירן, 

| - אַ גרויסע שטאָט אין טיף ענגלאַנד ; 
פֿון דאָרט האָט מיך אַ סוחר גענומען 
און איז מיט מיר אַהער געשווומען, 
און דאָ האָט מיך געקױפֿט אויף אַ יאַריד 
אַ כּשרער, טײַערער, גוטער-ייד, 
װאָס עס פֿלעגן פֿון לאַנגע יאָרן 
אַ סך מענטשן צו אים צו פֿאָרן 
מיט זייער בקשה און באַגער 
און אים צו דערלאַנגען אַ קוויטל; 


משלים בײַ יידן 


און איך בין דאָס ביז אַהער 
דאָס ווערעכל * פֿון זײַן שטרײיַמהיטל +, 


--- װאָס גלײַכסטו דײַנע צו מײַנע לייד?!! -- 
פֿאַלט אַ שמאַטע אַרײַן אין די רייד -- 
מײַנע לייד זײַנען מער פֿון אַלעי 

װאָס ליגן מיט מיר אין דער קופּע; 

איך בין דאָך געווען בײַ אַ כּלה 

אַ זײַדן קלייד אונטער דער חופה, 

מיך האָט מען באַטאַנצט און באַזונגען 

מיך האָט מען באַשפּילט און באַקלונגען. 


-- װוי קענסטו דיך פֿאַרגלײַכן צו מיר? -- 
שרײַט פֿון הינטן אַ שמאַטע אַפֿיר -- 

דו מאַכסט מיר אויך גאָר צו פֿיל וועזן 

און באַרימסט דיך אויך עפּעס זײיער: 
ווייסטו דען, וער איך בין געווען? 

איך בין געווען דער רביצינס שלייער. 

-- אָ, װאַ! -- שמייכלט זיך אַ שטיק וועסטל 
מיט אַ צעריסענעם הויז בײַנאַנד : 

און אַז מען איז יאָ שוין אַ נעסטל, 

איז מען אַלץ נאָך נישט קיין עלעגאַנט. 


--- פֿינצטער -- שרײַט איינע -- איז מיר און שװאַרץ! 
אוי, װיי! אַ לאָך איז מיר אין מײַן האַרץ, 

צעריסן איז, נעבעך, מײַן געמיט! 

איך בין דאָך יאָ פֿון איידל געבליט, 

איך בין דאָך יאָ געווען עפּעס גיטס, 

איך בין געווען אַ באַרװאַנדער שפּיץ: 





דאָס אייבערשטע. --- * שטרלימל, 


שלמה עטינגער 


מיך האָט מען דאָס מיט פּערל געצירט 
און מיט גילדענע קייטן געשנירט, 
איך האָב דאָך טאַקע װײַבלעך באַחנט, 


-- איך בין געווען -- שרײַט ווידער איינע -- 
אַ קינצלעכע פֿירהאַנג, אַ שיינע. 

-- איך : אַ לײַלעך אויף דעם חתנס בעט. ‏ 
-- איך : דער גבאיטעס קאָפּן-ציכל, 

--- איך בין געווען אַ טייסערוועט, 

-- און איך גאָר דעם מגידס נאָזטיכל, 


-- װאָס האָט עץ אײַך דאָ אַצינד דערמאַנט -- 
שרײיַט דאָרט אַ שמאַטע נעבן דער װאַנט -- 
אײַערע רייד טויגן אויף כּפּרות, 

דערציילט'ס בעסער איצטיקע צרות. 

איך בין קיינעם |נישטן מקנא לעת-עתה, 

נאָר די פֿרומע היליקע שמאַטצ. ‏ 

זי איז זיך גאָר תּמיד פֿרײַ פֿון דיר, 

זי זעסטו קיין מאָל נישט אויף דײַן פֿיר, 

תּיכֹּף בײַ איר ערשטן אַרױספֿאָר 

איז זי אַ חופּה עטלעכע יאָר, 

דערנאָך, אַז זי קומט פֿון די כּוחות, 

ווערט גאָר אויס איר אַ שיין פּרוכת : 

דאָ גייט עס איר גאָר װי צום בעסטן 

װאָרן מען באַלײיגט זי מיט טרעסטןא, / 
איטלעכער ייד באַזונדער, איש באיש, 

גייט-צו און גיט דעם גאַנץ גרויסן קיש = 
ווערט זי ווידער צעריסן אַצינד, 

לױפֿט מען און מאַכט אויס איר גאַנץ געשווינד 

*אַ גילדן אָדער א זילבערנער באַנד צו באַזױמען. -- * קוש, 


משלים בײי יידן 


אַ מענטעלע צו ספֿרי-תּורות, 

און דערנאָך גאָר אַ שיין כּפּורת, 

און צום סוף, איך מיין שוין גאָר צו לעצט, 
אַז זי ווערט צעריסן און פֿאַרפֿעצט, 

מע מיינט, זי קען שוין גאָר נישט ניצף ‏ 
הייבט ערשט אָן אַ ייִד זיך צו פּיצן 
לייגט אַ לאַטע איבער אַ לאַטע 

און מאַכט אויס דער הייליקער שמאַטע 
אַ קינצלעך שיין יום-כּיפּור-היטל; 
אַצינד דינט זי גלײַך מיט דעם קיטל, 
ביז מע לייגט מיט געוויין און געשריי 
אין דער ערד אַרײַן זיי אַלע דרײי, 

צו װאָס זענ'מיר אונדז אָבער געקומען! 
זינט דו האָסט זיך צו אונדז גענומען. 
אונדז מיט אַ מאָל צו מאַכן דעם עק, 
פֿירסטו אונדז דאָרט ערגעץ אַװעק 
איבער בערגער און איבער טאָלן 

אונדז צו קאָכן, אונדז צו מאָלן, 

אונדז צו האַקן און צו רײַבן 

עס זאָל פֿון אונדז נישט בלײַבן, 

און פֿרעגסט דיר נאָך אַזױ מיט חן: 

-- װאָס איז דאָס דאָ פֿאַר אַ געוויין ? 


--- איך --- זאָגט דער פֿורמאַן -- העט שוין גערן, 
אַז עץ זאָלט שוין אַ מאָל אױפֿהערן 

צו שרײיַען און וויינען דאָ און דאָרט ; 

לאָזט מיך כאָטש אויך שוין ריידן אַ װאָרט! 

איך האָב ביז אַהער שטיל געשויגן 

נאָר עץ האָט אַלע הויך געשריגן: 

שװײַגט זשע עץ איצט שוין אַ ביסל שטיל, 

לאָזט'ס מיך אויך שוין זאָגן װאָס איך. װיל! 
װאָס עץ זײַט געוועזן ביו אַהעף, ‏ | // 
ווייסט עץ דאָך אַלײן, זענט עץ נישט מער. 
װאָרן, עץ זענט דאָך זייער צעריסן, 
צעשטיקלט, צעפּיצלט, צעביסן, 

געלעכערט, פֿאַרפֿױלט און צעקראָכן, 

צעשיט, צעהאָגלט און צעשטאָכן, 

אַדרבא, זאָגט'ס, װאָס האָט עץ דערפֿין, 

װאָס עץ האָט אַלץ נאָר יחוס אין זין! 

װאָס טויג אײַך דער פֿײַנע-בריה, 

צו וועלכער זאַך איז ער אײַך ניצלעך? 

װאָס טויג די זײַדענע מאַטעריע, 

אַן זי איז צעפֿליקט אויף פּיץיפּיצלעך ? 
גלייבט'ס מיר, העט עץ אין מײַנע אויגן 
כאָטש נאָך צו עפּעס געקענט טויגן 

העט עץ נישט געדאַרפֿט צו זײַן בײַ מיר 
און נישט צו ליגן דאָ אויף דער פֿיר, 

איצט באַדאַרפֿט עץ נאָר דאָס צו קלערן, 
װאָס עס זאָל אַצינד אויס אײַך װערן: 
ענקער * קלערן איז אָבער אומזיסט, 

װאָרן װוער הייבט-אויף שמאַטעס פֿון מיסט ? 
איבער דאָס פֿאַרלאָזט'ס אײַך נאָר אויף מיר, . 
זײַט'ס נאָר געדולדיק אַ קורצע צײַט, 

איך על אויס אײַך מאַכן שיין פּאַפּיר, 

און אויס אײַך,. שמאַטעס, װעט ווערן לײַט,. 
אויס דיר, צעריסן גראָב שטיקל זאַק, 

װאָס ביסט פֿון אַלע שמאַטעס דער בראַק 5 
וועט זייער נישט זײַן גענוג פֿאַר דיר, 





' אײַער. -- * אָפּפאַל (געפעלערט), 


משלים בלי יודן 


אַז דו װועסט ווערן ביבעלע-פּאַפּיר ? 

אַלע קינצלעכע שיינע זאַכן 

װאָס אַ אַ בעל-מלאָכה װועט נאָר מאַכן 
אַלץ װאָס דער װועלט קען עפּעס ניצן 
וועסטו פאַרפּאַקן און באַשיצןױ 

אויס די גוטע שמאַטעס, די ריינע, 

אָבער נאָך נישט די גאַנץ שיינע, 

וועלן ווערן גוטע פּאַפּירן, 

צו מאָלן און ליטאָגראַפֿירן, 

און מען װעט זיך מיט זיי נישט שעמען 
אױפֿצוהענגען אין שיינע רעמען 

בײַ אַלע גרעסטע לײַט אומעטום 

אין די שטובן אויף די ווענט אַרום. 

און ספֿרים װעט מען אויף זיי דרוקן, 
װאָס ס'וועלן אין זיי אַרײַנקוקן 

נאָך גאָר שפּעטער, אין אַ װײַטער צײַט, 
זייער געלערנטע און קלוגש לײַט, 

דאָס דינסטע פּאַפּיר װעט זײַן גאָר רײַך, 
מען װעט עס גאָר האַלטן מיט גאָלד גלײַך; 
אויס איטלעכן קליינעם בלעטעלע 

װועט ווערן אַ באַנקאָדצעטעלע, 

עס װעט שטאַרק באַליבט זײַן בײַ דער ועלט, 
װאָרן עס װעט וערן אַליין געלט. 

שטיל האָבן די שמאַטעס געשוויגן, 

קיינער האָט נישט גערעדט אַ שום װאָרט; 
;ווידיאָ!? -- האָט דער פֿורמאַן געשריגן 
און אַװעקגעפֿאָרן פֿון דעם אָרט. 


ג: 

צווישן מײַנע ברידער 

הער איך אַ גערידער ; 

פֿון גרויס ביז קליין, 

אַ געשריי, אַ געוויין, 

פֿון יונג ביז אַלט 

שרײַען אַלע: גװאַלד ! 

לאָמיר וויינען, לאָמיר קלאָגן, 
לאָמיר לױפֿן תּהילִים זאָגן, 
לאָמיר אויסנעמען די ספֿרים, 
לאָמיר גיין רײַסן קבֿרים ! 

װאָס באַדאַרף מען שוין מער?! 
מע נעמט שוין ייַדן צום מיליטער! 


דאָרט רעכנט איינער זײַן יחוס אויס, 
אַז דער סמ"ע קומט פֿון דער משפּחה אַרױס; 
דער דערציילט, אַז דער בעל-עקידה 

איז געווען זײַן שוויגערס זיידע: 

דעם האָט דער איסור-והיתּור 

אָנגעקערט אַ קאַלטער פֿעטער ; 

און יענעם דער טוען-ונטען, 

אַ געשװועסטערקינדס מחיתּן. 

אַצינד וויל מען זי אָנטון מונדירן 

מיט רויטע און שװאַרצע קעלנער 

און זיי גאָר לערנען מושטירן 

גלײַך מיט אַנדערע זעלנער! 

איז זשע יאָ אַזױ אַ צאָרן / 

נאָך גאָר דערהערט געװאָרן? 


שאַט'ס, שאַט'ס, גילדענע ברידער! 
לאָזט'ס מיך נאָר אַ ביסעלע צו רו. 
זײַט'ס נאָר נישט אַזױ קידעריווידער 


משלים בי יידן 


און הערט'ס מיך נאָר אַ ביסעלע צו: 
זײַט'ס נאָר געדולדיק אַ פּאָר מינוט! 

מע וויל אײַך, אָסור, נישט טאָן קיין שלעכטס, 
מע גייט נאָר אויס אויף ענקער גוטן 

מע וויל אויס אײַך מאַכן עפּעס רעכטס. 
מיוחסים זענט עץ אַלע מיט אַנאַנד, 

אַ זעלנער זײַן איז בײַ אײַך אַ שאַנד, 

אמת, עץ זענט מיוחסים פֿון אײיביק אֶן 
כאָטש עץ האָט נישט װאָס אָנצוטאָן. 

עץ זענט בי אײַך זייער גרויס, 

כאָטש עץ גייט נאַקעט און בלויז. 

גיי דיר דאָס שטיקל טלית פֿאַרזעצן 

מע זאָל דיר דר'ויף כאָטש פֿיר גילדן לײַען. 
און קום שפּעט אין דער נאַכט אַהים, 
פֿאַל מיד אַנידער װי אַ שטיק ליים, 

האַנדל און װאַנדל דיך גאָר צו-טיט 

און עס וועטשערע אַ טרוקן שטיקל ברויט. 
און דערנאָך --- גיי פֿרעג דאָרט וועמען. 
אויב דו האָסט דיך מיט א זעלנער צו שעמען! 
ווער, זאָגט מיר, צווישן אײַך, 

איז דעם ערלעכן זעלנער גלײַך? 

ער דאַרף נישט צו לײַען, צו באָרגן 

נישט צו טראַכטן און נישט צו זאָרגן 

און גייט אָנגעטאָן גאָר װוי אַ לײַט, 

און האָט זײַן עסן צו דער צײַט, 

נעמט'ס אײַך אַ ראַיה פֿון אַנדערע אַמינות 9, 
קוקט'ס אָן די ייִדן אין אַנדערע מדינות ! 
לוסטיק און פֿרײלעך 


? אמונות. 

דינען זיי דעם מלך 

מיט זייער גוף און זייער נשמה, . 

צי איז שלום, צי איז מלחמה, 

האַלט דו נאָר, פֿון גרויס ביז קליין, 
אַלע זאַכן ריין און שיין 

פֿאָלג דו נאָר די אָפֿיצירן 

און לערן פֿלײַסיק דאָס מושטירן; 
פֿיר דיך אויף אין ערלעכן שטריײיַך 10. 
און עס װעט דיר קיינער נישט זײַן גלײַך. 
גאָר אָן ליאַרעם, אָן געשריי, 

מיט דעם גאַנצן האַרץ געטרי, 

גאָר מיט שׂמחה און פֿרײד, 

זײַ נאָר תּמיד אָנגעגרײט 

צו לױפֿן אַפֿילו אין פֿײַער אַראַן 11, 
אױיסצופֿירן דעם מלכס פּלאַן; 

װאָרן די גוטע װאָס גייען אין קרוינען 
ווייסן שוין איטלעכן וי צו באַלוינען. 


דער הונט מיט דעם פלייש 


מיט אַ שטיק פֿלײש צװישן די ציין 

טוט זיך אַ הונט אַ מאָל אַזױ גיין; 

און װוי ער גייט אַזױ איבער אַ בריק 

און גיט אין װאַסער אַרײַן אַ קיק, 

דערזעט ער דעם שאָטן פֿון זיך אַלין, 

וי ער האַלט אַ שטיק פֿלײיש צווישן די ציין, 





0 שטייגער. -- + אַרײַן, 

משלים בײַ ייִדן 


פֿון אײיביק אָן אַ גרויסער פֿרעסער 


און אַ נישט-פֿאַרגינער דערצי -- 
דאַכט זיך אים, אַז יענץ איז גרעסער, 
אוז ער גיט אין װאַסער אַרײַן אַ פֿלי. 


און װי ער מיינט, ער האָט שוין יענץ דערווישט, 
דערזעט ער ערשט, אַז ער האָט שוין זײַנס אויך נישט, 


איצט הייבט ער אָן צו קלאָגן 

און צו זיך אַלײן צו זאָגן : 

--- איצט זע איך, אַז דער איז קלוג, 
װאָס וויל קיין פֿרעמדנס באַגערן, 
װאָס ער האָט, איז פֿאַר אים גענוג -- 
טוט אימ'ס נאָר גאָט באַשערן. 


+ 


וװוויל דעם װאָס לויבט גאָט 
פֿאַר דעם װאָס ער האָט. 


דער װאָלף מיט דעם פוקס 


געשווינד, וי אַ קויל פֿון אַ ביקס, 
קומט אַ מאָל דער װאָלף צום פֿיקס 
און זאָגט אים דעם גרויסן ;גוט-מאָרגן", 
כאָטש ער העט : אים גערן דערװאָרגן. 


דער פֿוקס ווייסט דאָס אָבער גאַנץ קלאָר 
און ענטפֿערט אים : ;גוט-מאָרגן, גוט-יאָר !* 





1 װאָלט, 

דער װאָלף גייט נאָך צו און גיט אים אַ קיש: 
זעסטו, אָט האָב איך דיר געבראַכט אַ פֿיש. 
איך על דיר ברענגען אַ פֿולן זאַק, 

אַז דער וועט זײַן נאָך דײַן געשמאַק, 

נאָר העלף מיר דאָ אַ ביסל אַרױס! 

זעסטו, דאָרט, אין יענעם הויז, 

ליגט זיך אַ קליין קעלבל, 

גאַנץ אַלײן, אין אַ געוועלבל, 

מען האַלט דאָך דיך קלוימערשט פֿאַר אַ קליגן 2, 
נו זאָג זשע, ווי אַזױ קען מענ'ס * קריגן? 

און איך, איך שווער דיר צו בײַ מײַן לעבן 
איך וועל דיר דײַן חלק דערפֿון געבן. 


דער פֿוקס קוקט דאָ דעם װאָלף אָן: 

--- װאָס טײַטש, װאָס דו האָסט צו טאָן? 
װאָס פֿרעגסטו דאָ פֿאַר אַן עצות ? 

נעם דיר די פֿיס אויף די פּלייצעס 

און גיב דאָרט איבערן הויף 

אַזױ אַ גאַנץ גוטן לויף; 

דו ביסט דאָך שטאַרק געניג; 

כאַפּ עס געשווינד, וי אַ פֿליג, 

און לויף דאָרט דורך דעם ליקג 

אַהער געשווינד צו מיר צוריק, 


-- ביסטו --- זאָגט דער װאָלף -- שוין גערעכט? 
עס איז דאָך פֿאָרט זייער שלעכט; 

דער פּאַסטעך מיט זײַנע אויגן 

ווייסט דאָך שוין װוּ צו טויגן ; 





(פּויליש! דיאלעקט) קלוגן, -- * קען מען עס, -- + סטעזשקע, שמאָלער יעג 

משלים בל ייִדן 


ער קוקט אויף מיר אַרױס 

װוי אַ קאַץ אויף אַ מויז, 

אַפֿילו גאַנצע נעכט 

ברענט ער אַ לעכט, 

ער זאָל מיך נאָר דערטאַפּן 

און מיך גאַנץ גוט אױיסקלאַפּן 

און אפֿשר גאָר טאַקע דערשיסן; 
װײַל עס מוז אים שטאַרק פֿאַרדריסן, 
װאָס איך בין אַ פּאָר מאָל געקומען 
און האָב אים די שעפֿעלעך גענומען 


--- מאַך זשע דיר נישט קאַליע דעם מאָגן! -- 
הייבט-אָן דער פֿוקס צו זאָגן -- 

אַז דו ביסט מיך יאָ געקומען פֿרעגן 

זאָג איך דיר, דו זאָלסט דיך נישט דערוועגן 
אין דעם קעלבל צו געדענקען 

װאָרן וועסט עס אויסקרענקען. 


און מיט דעם איז געוועזן אַן עק. 
דער פֿוקס איז זיך געגאַנגען אַוועק. 

דער װאָלף בלײַבט אָבער שטיין 

און שמועסט אַזױ צו זיך אַלײן: 

;איך דערקען דאָס גלעקל נאָך דעם קלאַנג 
און דאָס פֿיקסל נאָך דעם גאַנג, 

קוקט'ס נאָר אָן דעם חכם, דעם גרויסן, 

ער מיינט, איך װעל מיך גאָר נישט שטויסן: 
מיר זאָגט ער, מען װועט מיך קלאַפּן, 

און ער וויל עס גיין אַלײן כאַפּן. 

ער מיינט, אַז ער זאָנט ניין, 

װועל איך שוין טאַקע נישט גיין. 

כ'לעבן, ער מוז נאָך לאַנג האַרן 5 
ער זאָל מיך קענען אָפּנאַרן?, 


און געשווינד, וי די פּאָסט, 
האָט זיך מײיַן װאָלף צעלאָזט, 
און איידער מען האָט זיך אומגעזען, 
איז ער שוין אין דעם דאָרף געווען. 


דער פּאַסטעך איז אָבער געזעסן 

און האָט אַפֿילו נישט געגעסן, 

עס האָט אים אָנגעהויבן שוין צו קיטשען; 

פּלוצלינג הייבט-אָן זײַן הונט צו ריטשען 5 

און דאָס איז געווען זײַן סימן, 

אַז דער װאָלף איז אָנגעקימען, 

-- שטיל -- זאָגט דער פּאַסטעך -- שטיל! 

און דער הונט טוט שוין נישט אַ ביל, 

און מיט גרויסער פֿרײד, 

און צום שיסן גרייט, 

שטעלט ער זיך הינטער דער װאַנט 

מיט דעם ביקס אין דער האַנט. 

און גאָר שטיל, וי אַ מייזל, 

גייט דער װאָלף צו דעם הײַזל 

און איז שוין בײַם געוועלבל 

און וויל שוין כאַפּן דאָס קעלבל -- 

פּלוצלינג שיסט אונדזער פּאַסטעכל: ;פֿױי!" 

און דער װאָלף ליגט שוין טויט אױפֿן שטרוי, 
6 

קומט צו דיר אַ פֿרײַנד 

אָדער גאָר אַ פֿײַנד 


* װאַרטן, -- * שרײַען װי אַ געשאָכטענער. 

משלים בײַ ייִדן 


און זאָגט דיר: , זאָלסט מיר לעבן! 

קענסטו מיר נישט עפּעס אַן עצה געבן?' -- 
נעם זשע אים צו גאַנץ שיין 

און ראָט אים ווי זיך אַלײן: 

ממה-נפֿשך, קענסטו נישט האָבן קיין רעה, 
סײַ װוי סײַ װועסטו האָבן אַ הנאה, 


װאָרן האָט ער דיך גערן 
װעט ער דײַן עצה צוהערן. 


דאָס קאַטשקעלע 


אַ הון האָט אַרומגעפֿירט אירע הינדעלעך, 
אירע טעכטערלעך און אירע זינדעלעך, 
איטלעכס שיין גאָר װי אַ טשאַטשקעלע, 
און דערצווישן איז געווען אַ קאַטשקעלע. 


אַ מאָל זײַנען זיי צו אַ קליין טײַכל געקימען. 

דאָס קאַטשקעלע האָט באַלד אָנגעהויבן צו שווימען, 
און די הון איז געשטאַנען און האָט צוגעקיקט, 
וי דאָס קאַטשקעלע האָט זיך גאָר דערקוויקט, 


איצט זאָגט צו זיך די הון : 

-- איך מוז זען אַלץ צו טון, 

אַז מײַנע קינדער אַלע, וי זיי דאָ זענען 

מוזן אַלע, אַלע גוט שווימען קענען: 

מיר געפֿעלט פֿאַר אַ גרויסע מעלה דאָס שווימען, 
הלוואַי העט איך מיך געווען דערצו גענימען, 
ווען איך בין נאָך געווען ייִגג, 

און דערצו נאָך גאַנץ גרינג! 

איצט איז עס שוין פֿאַרבלל, 
איך בין שווער װי אַ בלײ; 

אָבער מײַנע קינדער, 

איטלעכעס באַזינדער, 

װעל איך לערנען אַ גאַנצן זימער : 
עס מוז ווערן אַ גרויסער שווימער, 


און זי טרײַבט די הינדלעך פֿון קליין ביז גרויס, 

און גיט איטלעכעס אין װאַסער אַרײַן אַ שטויס, 

די הינדלעך הייבן-אָן דאָס װאַסער צו שפּײַען 

און פֿון גאַנצן כּוח צו דער מוטער צו שרײַען: 

--- גװאַלד, מאַמע! מיר וועלימיר דערטרונקען ווערן. 

ניין, די הון מאַכט זיך גאָר נישט הערן. 

די קינדער הייבן אָבער אָן אַראָפּצוזינקען. 

-- ראַטעװעט'ס אײַך ! -- שרײַט די הון מיט גרויס געבעט, 

זיי ווערן אָבער אויף אײיביק דערטרונקען, 

װאָרן צום ראַטעװען איז שוין, נעבעך, איצט צו שפּעט, 
6 


איך קוק מיר אַזױ צו גאָר פֿון װײַטן, 

וי מען דערציט קינדער בײַ לײַטן 

למשל: איינער האָט אַ ייִנגעלע אַ קליינס, 

אַ געזונט בחורל, און דערצו אַ שיינס, 

און מע זעט עס גאַנצע טעג נאָר זיצן 

מיט אַ מעסערל אַ שטיקל האָלץ שניצן; 

ער שניצט אײַך נאָך כֹּל הצורות, 

און װאָס ער שניצט איז גאָר גבֿורות. 

קומט צו גיין אַן אַנדערער און רעדט זיך שוין אײַן 
ער װעט אַװדאי אַ מאָל אַ גוטער בעל-מלאָכה זײַן. 
ניין, זײַן פֿאָטער גיט אויף אים מער השגחה, 
פֿע! ער שעמט זיך גאָר מיט בעל-מלאָכה, 

אים געפֿעלט נאָר דאָס איינע פֿאַר אַ מעלה : 

צו ווערן אַ רבֿ, צו פּסקענען אַ שאלה. 

איצט העט ער אויך זייער' גערן, 

אַז זײַן זון זאָל אויך אַ רבֿ ווערן. 

ער קוקט נישט אויף דעם קינדס כּוח 

אויב ער האָט צו דער גמרא אַ מוחי / 

נאָר מיינט, דעם קינד מוז אוֹיך װאָס אים געפֿעלן 
דאָס קינד מוז אויך דאָס װאָס ער װועלן 

ער הייסט מיט אים לערנען ש"ך, 

יורה-דעה, סמ"ע און ב"ח 1, 

און מען מוטשעט אַזױ לאַנג דאָס קינד, 

ביז דאָס װערט נעבעך אָן דאָס געזינט; 

מען לאָזט אים נישט קיין באַרוטע שעה; 

און דער רבֿ איז אַלץ נאָך נישטאָ. 

דערנאָך האָט דער פֿאָטער ערשט יגון ואַנחה 

און װיל שוין אויס דעם זון מאַכן אַ בעל-מלאָנה, 
אַבי ער זאָל נאָר װוערן עפּעס אַ לײַט -- 

אָהאָ, עס איז אָבער דערצו נישטאָ שוין קיין צײַט. 


באָלװאַן 
באָלװאַן, אַ גרויסער הונט, 
זייער שטאַרק און געזוגט, 
פֿלעגט זיך תּמיד בײַ דער נאַכט,. 
אַז מען האָט דעם טויער פֿאַרמאַכט, 


1שיך -- שבתי כהן (1621 --- 1662), פּוסק, געב' אין װילנע, מחבר פון 
פּירוש שפתי כהן אויף ,יורה דעה" און ;חושן משפּט"; סמ"ע -- ספר מגדל עוז 
(?); בית חדש, ספר פון יואל סירקעש (1561 לובלין -- 1640 קראָקע), פּירושׂ 
אויפן ,שולחן ערוך", 

צו ליגן אויף דער שמירה 

בײַ זײַן באַלעבאָס' דירה, 

און אַז עמעצער איז נאָר פֿון דעם הויז 
געגאַנגען אַרײַן אָדער אַרױס, 

פֿלעגט ער צו ריטשען און צו קוויטשען 
און שיר ניט מענטשן צו סקאַליטשען 1, 
אַמאָל האָבן זיך דאָביוועט ? גנבֿים 

דאָרט, ערגעץ איבער די בתּיימושבֿים; 
עס האָט אָבער נישט לאַנג געווערט, 

האָט דאָס מײַן באָלװאַן דערהערט 

און האָט אָנגעהויבן פֿון גאַנצן כּוח 

צו שרײַען און צו בילן זייער הויך, 

אַז אַלע פֿון דעם גאַנצן הויז 

זײַנען געקומען צו לױפֿן אַרױס; 

זיי האָבן אָבער שוין קיינעם נישט געטראָפֿן: 
די גנבֿים זײַנען זיך דערװײַל צעלאָפֿן, 
ווי זײַן באַלעבאָס האָט דערזען, 

אַז עס איז גאָר קיינער נישט געווען, 

האָט ער אָנגעהויבן דעם הונט צו יאָגן 
און אים צו הרגענען און אים צו שלאָגן : 
-- װאָס, דו װעסט מיך אַלץ איבערשרעקן 
און אויס דעם בעסטן שלאָף אױפֿװעקף 
װײַל עס האָט זיך דיר פֿאַרגליסט 

צו בילן פֿאַר נישט און אומזיסט ? 

איך װעל אָבער אַצינד שוין קליגער זײַן 
און װעל דיך פֿאַרשליסן אין קאַמער אַרלין, 
דאָרט וועסטו שוין מוזן ריען 

און װועסט שוין, כ'לעבן, אַ מכּה ויָען +! 





פאַרװונדן, -- * דערשלאָגן, צוגעקראָגן. -- * װאָיען, האַװקען, 


משלים בײַ יודן 


איטלעכער האָט זיך איצט אַזױ פֿײַן 
צוריקגעלייגט אין זײַן בעט אַרײַן 

עס איז שוין געוועזן רויק און שטיל, 
דער הונט האָט שוין נישט געגעבן אַ ביל. 


אַצינד זײַנען ערשט די גנבֿים צוריקגעקומען 
און האָבן זיך רעכט צו דער מלאָכה גענומען: 
זיי זײַנען געגאַנגען כּסדר 

אַרײַן אין איטלעכן חדר, 

גענומען װאָס זיי האָבן געקענט 

און איבערגעלאָזט ליידיקע ווענט, 


און װי עס האָט נאָר אָנגעהויבן צו טאָגן 

הערט מען שוין ווידער אַ מאָל באָלװאַנען שלאָגן: 
דער באַלעבאָט האָט אים מיט אַ קאַנטשיק געשמיטן 
און טאַקע שיר פּאַטעס פֿון אים געריסן, 

פֿאַר װאָס ער האָט געשוויגןף 

פֿאַר װאָס ער האָט נישט געשריגן 


44 
כ'לעבן, מאָרגן, נישט הײַנט, 
קענסטו דאָגאָדזשען + אַ פֿרײַנד; 


מאַך אים נאָך אַזױ גיט, 
געפֿעלט עס אים אַלץ ניט, 


+ צופרידנשטעלן, 


שלמה עטינגער 81 
דער חזיר, די שאַף און די צינ 


אַ פּױער האָט אין שטאָט אַרײַנגעפֿירט 

אַ שאָף, אַ חזיר און אַ ציג צו פֿאַרקױפֿן 

און האָט זיי מיט אַ שנור צונאַנדגעשנירט, 

זיי זאָלן אויף דעם וועג נישט קענען אַנטלױפֿן, 


איבער דעם גאַנצן װאָגן אין דער ברייט 

איז זיך געלעגן דער חזיר צעשפּרײט, 

און פֿאַר דער שאָף, נעבעך, מיט דער ציג 
האָט אַ ווינקל אויך געמוזט זײַן געניג. 

כאָטש זיי האָבן געהאַט אַ שלעכט אָרט, 

האָבן זי פֿאָרט גאָר נישט גערעדט אַ װאָרט ; 
זיי זײַנען געזעסן, שטיל געשוויגן. 

נאָר דער חזיר האָט זייער געשריגן; 

עס האָט געגרעבצט און געקוויטשעט, 
געשװאָרגאָטשעט + און געהיטשעט, 

גלײַך מען האָט עס בײַ די אויערן געטאָרגעט 2 
אָדער גאָר מיט הונדערט פּאַלקעס? געהרגעט, 
די שאָף מיט דער ציג גיבן אַ פֿרעג: 

--- װאָס שרײַסטו, חזיר, דעם גאַנצן וועג ? 
עס איז, כ'לעבּן, אַ חרפּה, אַ שאַנד, 

מען לױפֿט זיך פֿון אַלע זײַטן צונאַנד, 
אַדרבא, טאָמער קענסטו אונדז זאָגן, 

מיט װאָס דו האָסט פֿון אונדז מיין צו קלאָגן, 


-- אוי --- שרײַט דער חזיר -- װאָס פֿאַר אַ פֿאַרגלײַך ! 
אוי, װי קענט עץ פֿאַרגלײַכן מיך צו אײַך ? 
עץ ביידע מעגט'ס אײַך גאָר רויִק זיצן, 





! געפּלאַפּלט, --- ? געשלעפּט. -- * שטעקנס, 

משלים בײַ ייִדן 


עץ קענט דעם באַלעבאָס בײַם לעבן ניצן; 
דו וועסט אים מילך און ער -- װאָל געבן, 
װועט ער אײַך אַװדאי לאָזן לאַנג לעבן. 
איך, אָבער, פֿאַרפֿינצטערט איז מײַן נױט; 
איך קען אים ערשט ניצן נאָך מײַן טויט, 
וועט ער אַװודאי זיך גאָר נישט פֿאַרװײַלן 
נאָר וועט מיך הייסן אויף דער שטעל קײַלן + 
קאַרגע לײַט און חזירים 

זײַנען אַ פּאָר חבֿרים ; 

מען האָט פֿון זייער גוטס 

ערשט נאָך דעם טוט אַ נוץ. 


נעפּטון מיט זײַן אייניקל 


אין פּיסק מיט פֿלײיש אַ שטיקל 
גייט אַ מאָל איבער אַ בריק 
נעפּטון, דער אַלטער הינט, 

מיט זײַן אייניקל שפּיצל געשווינד, 


און װוי זיי גייען אַזױ ביידע, 

זאָגט שפּיצל: --- אוי, זע נאָר, זיידע ! 
אַ שטיק פֿלײיש אין װאַסער אַ פֿײַנס, 
עס איז אַ סך גרעסער וי דײַנס: 
כאַפּ עס אים אויס. כ'לעבן, 

וועסטו מיר דײַן חלק געבן! 


--- שװײַג נאָר אַצינד, 
קום נאָר גיך, קום, 


* הרגעגען. 

לויף נאָר געשווינד! -- 
גיט נעפּטון אַ ברום. 


און זיי זײַנען געלאָפֿן אַהין דאָרטן, 

ביז צו דעם עק װאַסער, צום באָרטן, 

דאָ דערציילט נעפּטון דאָס שפּיצל 

די אַלטע מעשׂה איטלעבס פּיצל, 

וי ער איז דאָ אַמאָל מיט פֿלײיש געלאָפֿן 
און די סיבה, װאָס אים האָט זיך געטראָפֿן, 


א 


פֿאַר אַ נאַר איז שוין דאָס אויך גענוג, 

אַז ער וװוערט כאָטש נאָך דעם שאָדן קלוג, 
און פֿאָלגן גאַנץ שיין, 

װעט עס אים גוט גיין -- 

נו, קענסטו דיר פֿאַררינען זײַן דאַנק 

און אפֿשר גאָר נאָך אַ מאָל געשאַנק. 


האָט ער דיך אָבער פֿײַנט שׂנאת-מוות 

און פֿרעגט דיך נאָר וי אויף קאַטאָװעס, 
װעט ער דאָך טאָן אַװדאי פֿאַרקערט, 

װײַל ער האַלט דײַן עצה פֿאַר נישט װוערט -- 
וועסטו דאָך אויך אַ הנאה האָבן 

אַז ער װעט זיך גאָר אַליין באַגראָבן. 


משלים בי ייִדן 
די בין מיט דער הון 


צו דער פֿלײַסיקער בין 

זאָגט זיך די פֿױלע הין י 

--- איך קאָן, אָסור, נישט פֿאַרשטײן, 

װוי קענסטו גאַנצע טעג ליידיק גיין? 

דו טראַכטסט נישט מער נאָר אַרומצוקריכן 
און אין די גערטנער תּענוגים צו זיכן ; 
אפֿשר קאָסט דיך דאָס אויך גרויסע מי' 
װאָס דו גיסט אויף אַ בלימל אַ פֿלי, 

דיר דײַן זולל-וסובֿא-מאָגן 

גאָר פֿול מיט זאַפֿט אָנצונאָגן ? 

נאָר זיץ כאָטש אײיביק אויף דעם בלימל, זיץ, 
פֿון דיר האָט דאָך אָן דאָס קיינער קיין ניץ 2 
קוק בעסער אָן מיך, דו, ליידיק-גייער! 
דורך מיר האָט דאָך דאָס גאַנצע הויז אייער. 


-- שפּעט נאָר נישט אַזױ! -- זאָגט די בין -- 
דיר דאַכט זיך, איך מוז גאָר נישט טין 5 

װײַל איך מאַך נישט קיין ליאַרעם, קיין געשריי 
וי דו ווען דו לייגסט יאָ אַ מאָל אַן איי. 

צום בינשטאָק גיי און קוק דיר צה 

ווער עס איז פֿלײַסיק, איך צי דן 

דיה, שוטה, מוז מען דאָס ערשט זאָגן 

װײַל דו פֿאַרשטײסט נישט זעלכע זאַכן : 

דאָס װאָס דו זעסט אונדז בלימלעך נאָגן 
טוען מיר דאָס נאָר האָניק צו מאַכן 

כּדי אַנדערע זאָלן האָבן 


1 הון,. -- ?נוץ. -- * טאָן. 

מיט עפּעס זיך צו דערלאָבן! 

פֿון דעסט וועגן מעג איך דיר שװוערן 

אַז דו װועסט מיך קיין מאָל נישט הערן, ‏ 

אי איך זאָל מיך װוי דו באַרימען 

אַז איך אַרבעט פֿאַר אַ פֿרעמדן גימען + 

איך האָב די נאַטור דראָן * געדענקט, 

נאָך דינער וי האָר, דינער ווי זײַד, 

דערמיט צו באַשטראָפֿן זעלכע לײַט, 

װאָס שפּעטן אַלץ און לאַכן 

אויס דעם װאָס פֿרעמדע מאַכן 

כאָטש כ'לעבן זיי אַלײַן 

קענען עס נישט פֿאַרשטײן. 

אַצינד, אויב דו ווילסט האָבן דײַן גיטס, 

פּאַק דיך, װאָרן איך שטעך מיט מײַן שפּיץ, 
2 


הער, דו שפּעטער מיט דעם גאווה-פּנים, 

װאָס האַלטסט אונדז, שרײַבערס, פֿאַר נאַראָנים ! 
אונדז +, שרײַבערס, זענ' מיר די שטילע בין, 

און דו ווילסט אפֿשר זײַן די הין, 

ווערט דאָס משל אויף אַ האָר 

טאַקע אמת, טאַקע װאָר. 


איך הער דיך פֿרעגן מיט גרויס געשריי: 
;צו װאָס ניצט אונדז אײַער שרײַבעריי?" 
זײַ דיר דאָס אין דיר אַליין משער, 

זי װועט ניצן פֿאַר דעם גרויסן נאַר, 

װאָס האָט אַ קאָפּ, גרויס װי אַ שיסל, 


* גומען. -- * דערין, אין דעם. -- ? מיר, = 


86 


משלים בלי יידן 


און דרינען שׂכל גאָר אַ ביסל, 
מען זאָל אים, דעם נאַר, אויס דעם קאָפּ שלאָגן 
און דורך אַ משל דעם אמת זאָגן. 


דער װאָלף מיט דעם אייול 


אויסגעהונגערט און אוױיסגעדאַרט 
שטייט אַ מאָל אַ װאָלף און האַרט, 
ער זאָל נאָר קענען קריגן 
כאָטש איינע פֿון די ציגן, 
װאָס פּאַשען זיך אויף די פֿעלדער 
דאָרט, בײַ יענע גרויסע וועלדער. 


דערװײַל קומט זיך צו אים געהיפּעט, 

ביז צו דעם גאַרטל פֿאַרדריפּעט, 

אַן אייזעלע גאַנץ אַלין 

און זאָגט צום װאָלף מיט חן: 

--- אוי, בין איך דאָס אַ ביסעלע געלאָפֿן!.... 
גוט, װאָס איך האָב דיך דאָ אָנגעטראָפֿן! 
כ'לעבן, איך זאָג דיר בנאמנות, 

איך האָב שוין אויף דיר רחמנות, 

דו שטייסט אַװדאי שוין דאָ 

מער וי אַ האַלבע שעה 

און װילסט דיר כאַפּן אַ ציגעלע 

אַזױ ווי מע כאַפּט אַ פֿליגעלע?! 

דאָס פּאַסטעכל, דאָס גוטע קינד, 

היט אָבער וי אַ בייזער הינט 

איטלעכס ציגעלע באַזינדער, 

וי זײַנע אייגענע קינדער, 

הער זשע מיך צו, מײייַן פֿרײַנדילעבן! 
איך װעל דיר דאָ אַן עצה געבן: 

קום דו נאָר מיט. מיר מיט, 

עס װעט שוין זײַן גאַנץ גיט. 

איך על מיר גיין אַ ביסל פֿריר 

און װעל אָפֿן לאָזן די טיר, 

דערנאָך װעסטו דיר אַזױ שיין . 
קומען אין דער שטאַל אַרײַנצוגײין ; 
דאָרט װועסטו קריגן אַ פֿעטע קו, 

און איך, איך שווער דיר כ'לעבן צו. 
אַז דאָרט איז פֿינצטער און שטיל; 

מע מעג טאָן װאָס נאָר מע וױל,. 

עס װעט דיר גאָר קיינער נישט װערן 
װאָרן עס װעט גאָר קיינער נישט הערן, 
אַז דו ביסט אַהין געקומען 

און האָסט די קו גענומען. 


-- מאַך זשע -- זאָגט דער װאָלף --- גאָר קיין געשריי, 
און נאַ דיר פֿריער אָפּ דײַן מעקלעריי 
איך בין, אָסור, קיין גרויסער פֿרעסער. 
און ווייס, אַז עס איז תּמיד בעסער 

אַ מאָגער אייזעלע, אַבי אָן מי, 

איידער מיט אַחריות אַ פֿעטע קי, 


און אין אַ צײַט פֿון אַ האַלבער מינוט 
איז דאָס אייזעלע געלעגן פֿאַרבלוט, 
און דער װאָלף איז זיך געזעסן 

און האָט עס מיט גרויס חשק געגעסן. 


ֵ 


משלים בײַ ייִדן 


ווער עס גראָבט אַ גרוב 
אונטער זײַן חבֿרס שטוב, 
פֿאַלט זיך אַזױ פֿיַן 
אַליין אין אים אַרײַן. 


אַ פרײַנד אַ נאַר 


דאָרטן, אונטן, אין דעם גרינעם טאָל, 
דערזעט אַ נאַרישער בער אַ מאָל 

ליגן דאָרט אין גראָז 

זייער אַ שיינעם האָז. | 

דער האָז כאַפּט זיך אויף מיט שרעק 
און מיינט, אָט איז שוין באַלד זײַן עק. 
--- שרעק דיך נישט! קום נאָר אַהער! -- 
זאָגט צום האָז דער נאַרישער בער -- 
איך זע, דו ביסט זייער שיין, 

איבער דעם האָסטו בײַ מיר חן 

איך האָב דיך ליב ווי מײַן לעבן; 

קום, װעל איך דיר צו עסן געבן. 


װי דער האָז האָט דאָס דערהערט, 

האָט ער שוין נישט מער געקלערט, 
נאָר איז מיט דעם בער געגאַנגען אַהיים, 
דאָרט אין װאַלד, צום גרוב מיט ליים. 


און וי זיי זײַנען אַהין געקומען, 
האָט תּיכּף דער בער גענומען 

און האָט דעם האָז געגעבן צו עסן 
דערנאָך איז ער מיט אים געזעסן 


שלמה עטינגער 


און האָט מיט אים אַ ביסל גערעדט, 
און אים אַלץ געקושט און אַלץ געגלעט. 


נאָר װאָס האָב איך אליך דאָ לאַנג צו קויילן 
מיט אַ סך שרײַבן און אַ סך דערציילן: 
דער בער פֿלעגט אין דעם האָז צו קלעפּן; 
ער האָט אים ליב געהאַט וי זײַן לעבן: 

ער האָט אים ליב געהאַט וי זײַן קינד -- 
דאָס ליבשאַפֿט איז געוועזן אָן אַ גרינד 1 


אַ מאָל איז דער שיינער האָז 

געשלאָפֿן אויף דעם גראָז 

און דער בער האָט צוגעקיקט, 

וי שיין דאָס העזל ליגט, 

דערװײַל האָט זיך דעם העזל 

געשטעלט אויף דעם נעזל 

זייער אַ גרויסע בין, 

אים אַ ביס צו טין 

דער בער גיט דאָ מיט זײַן גרויסער לאַפּע 
דער בין דעם גאַנץ גרויסן זעץ -- 

די בין האָט טאַקע שוין נישט געטאָן קיין סאָפּע, 
דאָס העזל אָבער האָט אויך געהאַט זײַן קץ. 


6 
פֿון אַ שוטה, פֿון אַ נאַר 
האָט מען, כ'לעבן, תּמיד צער 


מען האָט פֿון אים צרות און פּײַן 
ער טויג אַפֿילו ניט אַ פֿרײַנד צו זײַן. 


? גרונט, מאָטיו, ענדע. 

משלים בײַ ילדן 


דאָס פערד מיט דעם האָו 


אויף דער הוילער ערד 

ליגט אַ מאָל אַ פֿערד 

צווישן טאָג און נאַכט 

אַזױ אַ ביסל פֿאַרטראַכט, 

נישט װײַט פֿון אים אין גראָז 
שטייט זיך אַ קליינער האָז 

און קוקט זיך אַזױ גוט, 

װאָס דאָס פֿערד טוט. 

דערװוײַל האָט זיך אים געדאַכט, 
וי ער האָט דאָס פֿערד באַטראַכט, 
אַז פֿאַר אַ פּאָר טעג / 

האָט דאָ אױפֿן געיעג 

איידער עס האָט נאָך געטאָגט, 
אים דאָס פֿערד נאָכגעיאָגט. 


-- אַהאַ! דו ביסט דאָס דער יונג, 
װאָס האָסט געגעבן אַ שפּרונג, 

אַז מע האָט מיך שיר נישט געטראָפֿן 
איך זאָל נישט האָבן גיך אַנטלאָפֿן ?! 
איך האָב דיך געזען, דו, רוצח, 

וי איך האָב געקוקט אין דער הייך, 
ווי דו מיט דײַנע פֿיס 

ביסט געלאָפֿן װי אַ ריז 

און האָסט געגעבן אַ האָפּ 

און אַ װאָרף מיט דעם קאָפּ 

וי איינער פֿון די פֿײַנע יונגען, 

מיך געשווינד נאָר אײַנצושלינגען 


שלמה עטינגער 


וס 


קום מיט מיר צום לייבן, 

ער װעט מיר שוין גלייבן ; 

פֿאַר אים וויל איך מיך לאָדן, 

פֿאַר װאָס װוילסטו מיר שאָדן. 

קום, איך האָב גאָר נישט קיין צײַט: 
דער לייב איז דאָ גאָר נישט װײַט, 
פֿאַר אים וויל איך מיך קלאָגן, / 
נאָר אים װועל איך אַלץ זאָגן, 

וי דו מיט דײַנע קונצן און זאַכן 
האָסט מיר געװאָלט דעם טויט מאַכן. 


-- איך דיר דעם טויט מאַכן? 
הייבט-אָן דאָס פֿערד צו לאַכן : 
דאָס הייסט זיך אַ ביסל דערוויגן 
צו זידלען מיך אין די אױגן! 
קוקט'ס נאָר אָן דעם עזות-פּנים! / 
מיט אים זאָל איך גיין צו דיינים ? 
דו פּאַרשיווע העול 

מיט דעם קורצן נעזל, 

גיי דיר געזונטערהייט 

און רייד קיין נאַרישקײט! 

דאָס װעסטו נאָך נישט דערלעבן, 
איך זאָל מיך מיט דיר אָפּגעבן. 


וי דער האָז האָט דאָס דערהערטי 


האָט ער זיך בחרפּה אומגעקערט 
און האָט נישט געמאַכט קיין שהיות 
און איז אַנטלאָפֿן צווישן די תּבֿואות. 


אַ שטיקל וועג פֿון דאַנען 
איז אָבער דער לייב געשטאַנען 


משלים בײַ ייִדן 


און האָט זיך צוגעהערט די רייד פֿון דעם פֿערד: 
-- אוי, --- זאָגט דער לייב --- אַ חרפּה און אַ שאַנד! 
אַזױ איז דאָס ? אַזױ גייט צו אין מײַן לאַנד : 

דער שטאַרקער איבער דעם שלאַפֿן 

וויל דאָס שוין גאָר האָבן צו שאַפֿן? 

ניין, דאָ שווער איך בײַ מײַן מלוכה, 

אַז איך װעל נישט האָבן קיין מנוחה, 

ביז איך װעל נישט זען אַלײן 

צעבראָכן דעם פֿערדס געביין! 


און תּיכֹּף צו פֿאָלגן דאָס שליחות 
לױפֿן די וועלף װוי די ריחות 1 
און האָבן דאָס פֿערד צעביסן 

און אויף שטיק-:שטיקלעך צעריסן. 


++ 


האָבן אַמאָל צוויי מענטשן צוישן זיך דין-ודבֿרים, 

און איינער פֿון זיי איז רײַך און דער אַנדערער אָרעם, -- 
לאָז זשע יאָ דער רײַכער נישט זאָגן: עניין, 

איך קען אֶסור מיט אים נישט גיין; 

עס איז פֿאַר מיר כ'לעבן גאָר נישט שיין 

איך זאָל מיט אים צום משפּט שטיין", 

װאָרן גאָט הערט פֿון איטלעכן דאָס געוויין, 

פֿון רײַך ביז אָרעם, פֿון גרויס ביז קליין, 


! רוחות, טליװאָלים 

אויף אַ הויף, בל אַ גרויסן באַלעבאָס, 
זײַנען אַרומגעגאַנגען אויף דעם גראָז 
גענדזעלעך, קאַטשקעלעך און טײַבעלעך. 
און הענער מיט זייערע װײַבעלעך, 

און האָבן די ברעקלעך אױפֿגעקליבן, 

װאָס זײַנען פֿון דעם עסן געבליבן, 
איטלעכער האָט געזוכט אויף זײַן קופּקעלע 
אַ קאָרן, אַ ווייץ, אַ האָבער, אַ טשיפּקעלע. 
און זיי האָבן זיך אַלע געלאָזט באַגניגן 
מיט דעם װאָס איטלעכער האָט געקריגן. 


דער אינדיק מיט דער לאַנגער רויטער נאָז 
האָט זיך דאָ געגעבן אַ ריטש און אַ בלאָז, 
ברוין און בלוי איז געװאָרן זײַן קאָפּ 

און וי אַ קעסלפויק זײַן קראָפּ 1 

און גלײַך עס האָט אים עמעץ דערצו גענייט 
האָט ער וי אַ פֿאָכער דעם ויידל צעשפּרײט, 
און וי מיט ביעגענעס 2 פֿון אַ זויגל | 
האָט ער געשאַרט מיט די פֿליגל, 


-- פּיק! האָלדער, האָלדער! פּיק! -- 
האָט ער געשריגן װי ער האָט געקענט -- 
גיט'ס נאָר דאָ אַליין אַ קוק, 

װאָס פֿאַר אַ נאַראָנים איר זענט! 

װאָס שטייט עץ דאָ און דזשובעט +? 

װאָס שטייט עץ דאָ און דלובעט? 
באַדאַרפֿט עץ דאָ אַרומצוקריכן 


'דער קאַם אויפן קאָפּ. -- * שטאַכעטן, שטעקלעך. -- * פּיקט,- 


44 


משלים בייל 


און אויף אַלע מיסטן צו זיכן, 

ביז איר געפֿינט אַ האַלב קערנדל וייץ ? 
גייט בעסער קיין אינדיע צו עסן מאַיס, 
דאָרט איז דאָס דאָ פֿיל און פֿיל, 


דאָרט איז עס דאָ װיפֿל מע ויל, 


פֿאָלגט מיך און נעמט אײַך אַלע צונאַנד 

און װאַנדערט אַהין אַרײַן, אין יענעם לאַנד, 
דאָרט װעט עץ וערן גאַנץ פֿעט און דיק, 
עץ װעט שוין נישט מער בענקען צוריק; 
װאַנדערט'ס אַלע אַהין גאַנץ געשווינד 
דאָרט וועגט אַן אינדיק פֿערציק פֿינט, 

דאָרט איז נחת, דאָרט איז גליק, 

פּיק ! האָלדער, האָלדער! פּיק! 


וי די עופֿות האָבן דערהערט די רייד, 
זײַנע אַלע געווען באַלד פֿאַרטיק און גרייט, 
אַלע, אַלע מיט אַן אַנאַנדער. 

קיין אינדיע צו געבן אַ װאַנדער. 


פּלוצלינג גיט זיך אַ האָן אַ יאָג 

און גיט צו דעם אינדיק אַ זאָג: 

--- װאָס איז דאָס דאָ דער מער? 
ווער ביסטו דאָס, ווער? 

פֿון װאַנען ביסטו דאָס, פֿון װאַנען, 
װאָס דו רעדסט אונדז אָפּ פֿון דאַנען? 
פֿון קינדװײַז אויף, זינט איך בין הי 
לעב איך מיר תּמיד גאָר שטיל אין רי, 
איך גיי מיר אַרום װי אַ לײַט, 

איך האָב מײַן עסן צו דער צײַט, 

איך ווייס פֿון קיין שום שלעכטס נישט, 
עס איז מיר תּמיד געווען גיט. 


ילדן 

משוגע העט' מיר איצט דאַרפֿט צו וערן. 
מיר זאָל' מיר װעלן דעם אינדיק צו הערן 
און פֿאָלגן זײַנע ווערטער, 

צו װאַנדערן אין אַזעלכע ערטער, 

פֿון װאַנען עץ, אינדיקעס -- נאַראָנים, זענט, 
װאָס אונדוערע טאַטעס האָבן זיי נישט געקענט, 
נאָר אַז עץ זענט דאָ צו אונדז געקומען. 

וועל איך דאָ אײַער חרפּה אײַך אױפֿדעקן: 
דאָס איז בײַ מיר דער בעסטער סימן 

דו מוזסט דאָרט אויך קיין האָניק נישט לעקן 
איך זאָג דיר אַפֿילו גראָד פֿאַרקערט, 

עץ, אינדיקעס, זענט מער נישט וערט, 

װײַל עץ זענט נאָר פּראָסטע פֿרעסערס 

און זוכט נאָר תּמיד עפּעסט בעסערס, 

אַצינד ווילסטו זיך גאָר צו אונדז צושאַרן 
אונדז אַלע פֿון דאַנען אַװעקצונאַרן, 

װײַל דו העט'סט זייער גערן געװאָרן 

דער יורש פֿון אונדזער ביסל קאָרן, 

דו האָסט אָבער אָנגעטראָפֿן אויף מיר, 

איך פֿאַרשטײ מיך בעסער אויף דיר, 

איך וויל נישט וויסן פֿון דײַן גליק, 

גי דיר אַלין קיין אינדיע צוריק, 

אָבער מיר בלײַבן אַלע הי; 

קוקערעקי ! קוקערעקי ! 

משלים בײַ יידן 
די חלומות 


דעם װאָלף דאַכט זיך אַ מאָל אין שלאָף, 
אַז ער צערײַסט זייער אַ פעטע שאָףי 

ער האָט זיך אַזש פֿאַר גרויסע פֿרייד 
איבער דעם גאַנצן געלעגער צעשפּרײט., 
פּלוצלינג האָט ער זיך אָבער אױפֿגעכאַפּט, 
און האָט אַרום-און-אַרום זיך געטאַפּט; 
ער איז געווען אַזױ אין צאָרן 

ער איז שיר נישט משוגע געװאָרױ 


וי ער האָט זיך אָבער רעכט דערמאַנט, 
זעט ער נעבן זיך שטיין דעם העלפֿאַנט. 
דער װאָלף האָט זיך זייער געקוויילט ז 
און האָט אים דעם חלום דערציילט, 


דער העלפֿאַנט זאָגט צום װאָלף און לאַכט: 

--- מיר האָט זיך אויך געחלומט יענע נאַכט, 
אַז איך האָב געפֿונען אַ קינד, 

אויף ביידע אויגן גאַנץ בלינד, 

אין װאַלד, נעבעך, גאָר גאַנץ אַלײן, 

דאָרט, בײַ דעם צעבראָכענעם שטיין. 

תּיכֹּף האָט זיך מײַן רחמנות אין מיר דערװערקט 
און איך האָב מײַן לאַנגע נאָז אויסגעשטרעקט, 
און האָב מיך צו דעם קינד אַראָפּגענײגט, 

און האָב עס מיר אויף מײַן רוקן געלייגט; 
דערנאָך האָב איך עס אַזױ פֿײַן 

געטראָגן אין דעם דאָרף אַרײַןף 

וי איך בין אין דאָרף אָנגעקומען, 


? געקוועלט, זשענירט, נישט באַקװעם געפילט. 

האָב איך דאָס קינד, נעבעך, גענומען 
און עס אַנידערגעלײגט פֿאַר אַ הײַזל 
און בין אַװעקגעגאַנגען שטיל וי אַ מײַזל, 


-- ווייסטו? -- זאָגט דער װאָלף --- מע זאָגט בײַ לײַטן ; 
איטלעכער-חלום מוז עפּעס באַטײַטן 

אָט קומט אונדז דער פֿוקס אַקעגן, 

ער קען גוט חלומות אויסלייגן, 


-- איך --- זאָגט דער פֿוקס מיט גרויס געלעכטער -- 
האָב אײַערע חלומות שוין פֿון װײַטן געהערט 

און זאָג, אַז דער װאָס איז בײַ טאָג אַ שלעכטער, 
דעם חלומט זיך בײַ נאַכט, װי ער איז נישט װערט; 
און דער װאָס איז גוט פֿון דער נאַטיר 2, 

דעם גייט תּמיד פֿאַר די אויגן פֿיר, 

אַפֿילן אין שלאָף, װי ער קען נישט רוען: 

ער מוז, ער מוז דעם חבֿר גוטס טוען = 


דער היישרעק 


צו דער מאָראָפֿקע + קומט דער היישרעק צו גיין 
און חלשט און בעט מיט אַ גרויס געויין: 

-- איך בין איצט אין אַ גרויסער נויט, 

עס הונגערט מיך טאַקע צום טויט ; 

און דו, זע איך, ביסט תּמיד זאַט, 

כאָטש עס איז איצט שוין ראש-חודש שבֿט. 
טאָמער קענסטו מיר אויך אױיסלײַען, 

איך זאָל האָבן עפּעס צו קײַען! 


== 


נאַטור, -- * טאָן. -- * מוראַשקע. 


משלים בײַ ייד 


--- גיי דיר --- זאָגט די מאָראָפֿקע -- געזונטערהייט ! 
פֿאַר װאָס האָסטו דיר זומער נישט אָנגעגרייט? 
האָסטו אום זומער טאָג-און-נאַכט נאָר געזיגגען. 
מעגסטו אום ווינטער פֿאַר הונגער צעשפּרינגעױ 


י 


גרייט דיר אָן אין די גוטע צײַטן 

דו זאָלסט האָבן אין דער נויט, 
וועסטו נישט דאַרפֿן צו קומען צו לײַטן 
בעטלען אַ שטיקעלע ברויט. 


יװאָש 


יהואָש (פּסעװדאָנים פון יהואַש-שלמה 
בלומגאַרטן, 1872---1927) פאַרנעמט דעם 
5סטן באַנד מוסטערװערק פון דער 
יודישער ליטעראטור, דערשינען אין 
5 א"ט לידער, מעשהלעך, משלים, 
0 זײַטן, 


יהואָעש 
דער טאָל און דער באַרג 


צום שטאָלצן שניי-געקרוינטן באַרג 

האָט שמאַכטנדיק דער טאָל אַרױפֿגעבליקט 
און מיט באַװוּנדערונג זיך אויסגעדריקט : 
--- וי שטאַרק 

געשאַפֿן דיך די געטער האָבן! 

וי ווונדערלעך דיך האָבן זיי באַגליקט ! 
די ריינסטע ווינטן לאָבן 

פֿון פֿרי ביז שפּעט דײַן קאַרק, 

און דאַן, 

ווען איבער מײַן גטזיכט 

נאָך קריכט 

דער גרויער נאַכטטומאַן, 

שוין פֿאַלט אויף דיר דאָס ליכט 

פֿון דער דערװאַכנדער אױראָרע 

און צירט דיך מיט אַ גאָלדענער עטרה. 


-- דאָך איך באַצאָל -- 

געענטפֿערט האָט דער באַרג דעם טאָל -- 
פֿאַר די מתּנות מיט אַ הויכן פּרײַז. 

- איך בין 

קיין מאָל ניט פֿול מיט לוסטיקייט און גרין 
וי דו ביסט צײַטנװײַז, 

און ווען איך שטיי אַ ליכט-באַגאָסענער, 


יהואָש 

צום הימל גאווהדיק געקערט, 

בין איך צו גלײַך אַן אױסגעשלאָסענער 

פֿון אַלע פֿרײדן פֿון דער ערד 

און איינזאַם, וי אַרײַנגעלײגט אין חרם... 
דיר פֿעלן קיין מאָל ניט חבֿרים, 

דו האָסט די קליינע בלומען. 

דו האָסט די פֿײיגעלעך, וועלכע שיטן 

דײַן אויער אָן מיט טרעלן און מיט קלאַנגען. 
דו האָסט די בינען, וועלכע זשומען 

אַרום די בליטן... | 

איך אָבער בין פֿאַר זיי צו הויך און גרויס, 
און מײַנע קאָמפּאַניאָנען זײַנען בלויז 

די אייביק נאָגנדע פֿאַרלאַנגען, 

צו קענען ביז די שטערן אַזש דערלאַנגען... 


דער מוק 


אַ מוק, צי ריכטיקער, אַ מיקל, 
װאָס מיט זײַן שװאַרצן סניקל 1 
האָט קיינעם נישט געלאָזט צו רו 
און דאָרט אַװוּ 

עס האָט געקענט, 

געטאָן אַ ביס, 

אַ מאָל די הענט, 

אַ מאָל די פֿיס, 

אַבי צו מוטשען 

און צו דאָקוטשען 


? פיסקל, 

משלים בײַ ייִדן 


און אָן אַ שום פֿאַרװאָס -- 

האָט איין מאָל, בײַסנדיק א נאָז 

אַזױ גערעדט: ,פֿון טיטוס' צײַטן אָן 

איז אונדזער פּראָפֿעסיאָן; 

פֿון אַלע אַנדערע די קרוין. 

דער הױפּט דער לוין, 

װאָס מיר, די מוקן, קריגן 

פֿאַר אונדזער. בײַסן, 

איז מער וי ס'כאַפּן אַלע פֿליגן, 

װאָס זײַנען כּלומרשט אויף צו פֿלײַסן... - 
און דאַן דאָס פֿאַרגעניגן, | 
צו זען װוי יענער רײַבט 

די נאָז און טרײַבט, 

און קען אונדז ניט פֿאַרטרײַבן +.. 


דאָך מער וי יעדע זאַך איז 

פֿאַר מיר אַ נחת. 

ווען כ'טו אַ טראַכט, 

אַז מיך האָט גאָט געמאַכט . 

פֿאַר זײַן ספּעציעלן פּאָליציאַנט... 
--- דו גיי --- האָט ער געזאָגט צו מיר -- 
און װוּ דו טוסט אַ ריר 

מאַך-אָן אַ בײַל, אַ װוּנד, אַ בראַנד, 
און אָן שום חקירה ודרישה . 

בײַם יעדן ילוד אישה... 

און מעג ער זײַן אַ צדיק תּמים, 
דו בײַס 

און רײַס, | 

און צי אים טראָפּנװײַז 

די דמים ... 


יהואָש. 

דײַן ליפּ | | 
זאָל זײַן אַ שפּילקע און דײַן צונג אַ נאָדל,. 
און צווישן שטעכערס 

באַטראַכטן זאָל מען דיך אַלס גדול... 
און זאָלסט ניט קיין מאָל עפּעס העכערס 
וי שטעכן האָבן אַלס פּרינציפּ... 


און אונטערדעסן, 
האָט אונדזער מוק פֿאַרגעסן, 

אַז ערגעץ איז פֿאַראַן אַ האַנט אַ שווערע, 
פֿון וועלכער בלויז אַ פֿינגער איז גענוג, 
צו ממיתן אַ מוק, 

און ענדיקן זײַן שװאַרצע קאַריערע +.. 
און תּיכּף טאַקע איז אַרונטער 

אַ פּאַטש אַ שטאַרקער, אַ געזונטער -- 
און... איר װעט מוזן מיר פֿאַרשפּאָרן 
דערציילן, װאָס איז פֿון מוק געװאָרן... 


דער באַרײַוטער קעמל 


אַ קעמל, װאָס האָט פֿיל גערײַזט 

און דורכגעשפּרײַזט 

פֿון עק צו עק 

די וויסטע פֿון סאַהאַראַ, 

געקומען איז מיט גליק 

אַהיים צוריק 

און װי דער מנהג איז פֿון די אַלטע טעגי 

ווען ס'קומט אַן אורח פֿון אַ וװײַטן וועג, 
געמאַכט האָט איטלעכער פֿאַר אים אַ װאַרע . 

משלים בײַ ייִדן 


און אָנגעקליבן האָט זיך אַ געזעמל 

פֿון פֿרעמדע און באַקאַנטע, 

צו הערן די אינטערעסאַנטע 

היסטאָריעס, 

װאָס מיטגעבראַכט אָן ספֿק האָט דער קעמל 
פֿון די מדבריות 

אַװוּ ער איז געווען. 


דער גאַסט האָט ניט געצויגן די עצמות 
און האָט אָן שום הקדמות 

אַזױ באַשריבן זײַן נסיעה : 

-- איך קען 

אײַך, ראשית, ברענגען די ידיעה, 

אַז אין די נײַן חדשים אָדער צען 
װאָס האָט געדויערט אונדזער רײַז 
געקראָגן האָב איך ווייניק שפּײַז, 

ווער רעדט שוין פֿון אַ טרונק.י. 
ספֿלעגט טרעפֿן עפֿטערס, אַז מײַן צונג 
פֿאַרטריקנט און צעבריט איז 

געווען פֿון דאָרשט... 

אַחוץ דעם האָט דער זאַמד 

אַזױ געפֿלאַמט 

מיר די קאָפּיטעס, 

אַז סילעבן פֿלעגט מיר װערן נמאס... 


--- און דאָס איז אַלץ, 
װאָס דו האָסט אױסגעפֿאָרשט? -- 
האָט עמעצער געפֿרעגט. 


דער קעמל האָט בתּמימות 
געוויגט זײַן קרומען האַלדז 


יהואָש 

און אויף זײַן קעמלשן דיאַלעקט. 
געענטפֿערט רויַק: -- איך, 

פֿאַרשטײט איר, האָב באַאָבאַכט ריכטיק 
בלויז דאָס, װאָס איז צו וויסן וויכטיק, 
ס'הייסט דאָס, װאָס איז נוגע מיך... 


די ציבעלע און דער נוס 


איך מוז 

דיר מאַכן אױפֿמערקזאַם, מײַן ליבער -- 
האָט פֿאַר אַ נוס 

אַ ציבעלע געגרייסט זיך מיט איר זכות -- 
אַז איך שטײַג דיך אַריבער. 

דען װאָס מען שיילט פֿון מיר אַראָפּ 
מאַכט אין דעם טאָפּ 

די זופּ געשמאַקער, 

און איז אַ מאַכל, ווען אַפֿילו רוי... 
און דו ליגסט אין אַ פּעלץ, 

װאָס האָט אַ טעם פֿון שטרוי, 

אַחוץ װאָס ער איז האַרט וי פֿעלדז 
און קען דעם קנאַקער 

צעברעכן אַלע ציין אין באַק... 


אַ קנאַפּער בראַק 

איז, װאָס מײַן הויט איז שטייניק -- 
האָט אויף דעם זעלבן טראָפּ 

דער נוס געענטפֿערט -- דען איך האָב 
אַ זיסע יאָדרע אינעװייניק... 

משלים בײַ ייִדן 


לאַפֿוקי : דיר פֿעלט-אױס דער עיקר, / 
דאָס הייסט, 

אַז דו באַשטײסט 

פֿון לויטער שאָלעכץ-שטיקער... 


דער זומער-פויגל און דער כרײינװאָרעם 


אַ זומער-פֿױגל, יום-טובֿדיק קאָלירט 
אין אַלע פֿאַרבן פֿון דעם רעגן-בויגן, 
איז פֿונעם פֿרײַען פֿעלד אַרײַנגעפֿלױגן 
אין גאָרטן. - 

און דאָרטן - 

באַזוכט די אַלטע בייט, 

אויף וועלכער ער האָט קליינערהייט / 
אַ װאָרעם-עקסיסטענץ געפֿירט, 

אין קעפּל פֿון אַ קרויט.. , 

און װוּ ער האָט אַ שוועסטערקינד 
דערבליקט, 

האָט ער אים ברידערלעך פֿאַרטרױט, 
װאָס פֿאַר אַ שיינע וועלט 

אין װאַלד און אין לאָנקע זיך געפֿינט, 
און װאָס אַ זומער-פֿױגל קריגט 

צו זען אין פֿעלד, 

אַװוּ ער פֿליט. 

און אויסגעלאָזט 

זיך האָט זײַן ליד, 

אַז יעדער װאָרעם, 


(תלמודיש) להיפּוך, אין קעגנטייל, אָבער. 


 שָאוהי‎ 

וי שפֿל און וי פּראָסט, 

וי שװואַך און אָרעם 

ער זאָל ניט זײַן, 

מוז האָפֿן און מוז שטרעבן, 

זיך ווען עס איז אין לעבן 

אַרױפֿהײבן זיך צום זונענשײַן 

און זען דעם הימל אין זײַן גאַנצער גרייס ... 


נאַטירלעך האָבן אַלע הייס 
באַדאַנקט דעם טרײַען חבֿר 

און אים געווונטשן מזל-ברכה, 

פֿאַר װאָס ער איז פֿון הויכן אַװיף / 
געקומען קוויקן זײַן משפּחה, 


! װאָס לעבט אַזױ געמיין י.. 


איין װאָרעם נאָר, װאָס האָט געמאַכט 
זײַן דירה אין אַ שטענגל כריין, 
האָט זיך פֿאַרקרימענדיק געלאַכט 
און צו דעם שמעטערלינג געמורמלט בייז: 
-- מע זעט באַשײַמפּערלעך, אַז דו אַלין 
ביסט אָנגעפֿולט מיט פּוסטער לופֿט 
און קיין מאָל ניט געפּרוּווט 
אַ זאַך שטודירן ביון דעק... 
איך ווייס 
פֿון זיך, 
איך קריך 
און גראָב אין כריין זיך גאַנצע טעג, 
און גרונטעווע, און זוך 
שוין אַזױ לאַנג 
די מאַטעריאַלן פֿאַר אַ בוך, . 
װאָס איך וויל שרײַבן איבער מרור, 


108 


משָלִים בײַ יידן 


און דאָך 
איז פֿון דעם גאַנצן ענין נאָך 

ניטאָ קיין שום באַגריף קיין קלאָרער 
אין מײַן געדאַנק... 

און דו קומסט סתּם 

צו פֿלאַטערן 

און ווילסט מיט שיינקייט 

די ערד און הימל פּטרן 

ניט וויסנדיק צוּ מאָל דעם טעם, 
װאָס כריין האָט... 


דער ליכטיקער אינסעקט 

אַװעקגעפֿלױגן איז אין אײַל 

און האָט פֿון שאַנד זיך טיף אין װאַלד פֿאַרשטעקט, 
און שפּעטער, ווען ער האָט די ביימער 

דערציילט דעם װאָרעמס קל-וחומר, 

גענומען האָבן זיי אַזױ שטאַרק לאַכן 

אַז פֿאַר אַ מײַל 

געהערט האָט מען די צװײַגן קראַכן... 


דער אַנקער און דער מאַסט 


אויף אַלע זעגלען אָנגעצויגן 

איז דורכ'ן ים אַ שיף געפֿלױגן 
אין האַסט 

און אויבן, 

דעם קאָפּ צום הימל אױפֿגעהױבן, 
געשטאַנען איז דער שלאַנקער 
און שטאָלצער מאַסט, 


יהואָש- 

און האָט אַראָפּגערעדט צום אַנקער: 
-- איך הייב-אָן גלייבן, 

אַז דו ביסט בלויז, 

אַן איבעריקער עלעמענט, 

און ווען די שיף װאָלט ווערן לויז 
פֿון דיר, דאַן װאָלטן מיר געקענט 
דערגרייכן פֿיל 

געשווינדער אונדזער ציל.,. 

דען דײַן געוויכט, 

אַחוץ װאָס עס פֿאַרריכט 


| ניט קיין שום אַרבעט, שלעפּט-אַראָפּ 


און הינדערט, 

און אונדזער אַלעמענס גאַלאָפּ 
פֿאַרמינדערט.. , 

דאָך קוים האָט ער דעררעדט 

די דאָזיקע דיבורים, . 

האָט אױיסגעפּלאַצט אַ גרויסער שטורעם 
און װי מיט טײַװלשן געשפּעט ‏ 

האָט זיך דער ים צעברויזט, 

ביז די מאַטראָסן | 

גענומען האָבן שנעל אַרונטערלאָזן 

די זעגל-טיכער, | 

דאַן לאָזנדיק דעם מאַסט זיך װאַרפֿן 
און צאַפּלען אין דעם פֿױסט 

פֿון בייזן וויכער, 

געאײַלט װאָס גיכער 

האָט יעדער צו דער אַלטער קייט, 

אויף וועלכער אױפֿגעדרײט, 

געלעגן איז דער אַנקער גרייט 

צו העלפֿן, ווען מע װעט אים דאַרפֿן... 

און ווען דער ים האָט אויסגעשוימט 
זײַן גיפֿט, | | 
און אויף זײַן גרינער פּלײיצע 

האָט ווידער זיך די שיף צעשטיפֿט, 
און לוסטיק װײַטער זיך געשיפֿט -- 
דאַן האָט דער אַנקער אײַנגערוױמט 

דעם שיף אַן עצה: 


-- געדענק, מײַן פֿרײַנד, די רעגל: 

ניט אַלע מאָל איז גוט מיט פֿולער זעגל / 
צו גיין אַװוּ די נײַע װוינטן טרײַבן.,. ‏ 
עס טרעפֿן אָפֿט אַזעלכע צײַטף . / 
ווען פֿאָרצושרײַטן 

מיינט -- אין די אינדן 

פֿון ים פֿאַרשװינדן, 

און בעסער פֿיל איז אויף אַן אָרט צו בלײַבן 
און בײַ דעם אַלטן | 

און טרײַען אַנקער זיך צו האַלטן... 


דער גאָלדענער חנוכה-לאָמפּ און די קנייטלער 


אַ גאָלדלאָמפּ, וועלכער איז 

געוויס 

(לויט זײַן געוויכט) 

געוועזן ווערט אַ קאַפּיטאַל 

און, אָנגעפֿילט מיט שמן-זית, 
געשטאַנען איז אום : חנוכּה אין זאַל, 


?אום (אַ פאַרעלטערטע פאָרעם) אין, . 


ו 11 
אַרומגערינגלט פֿון בני-בית, 
און האָט געפֿלאַקערט מיט אַ העלן ליכט, 


דעם לאָמפּס געזיכט 

האָט זיך פֿון נחת אַזש געשמאָלצן 
און ער האָט מיט אַ טאָן אַ שטאָלצן 
נגידיש-ברייטלעך, | 


- געווענדט זיך צו די קנייטלעך : 


--- אַנו, קבצנים, 
עס לוינט זיך דאָך אַ פּנים, 

צו שאַרן זיך אַרום אַ קצין2 

(איר דאַרפֿט ניט אַזױ חוצפּהדיק מיר גלאָצן) 
דען בלויז דורך מיר געװאָרן זײַט 

איר לײַט, 

און ווען איר װאָלט 

געוועזן אין אַ לאָמפּ פֿון צין שטאָט גאָלד, 
װאָס פֿאַר אַ חן װאָלט איר געהאַט? 

אַחוץ דעם גלאַט 

באַדאַרפֿט איר בענטשן גומל, 

װאָס איר זײַט לויז | 

פֿון רויך און פֿון געשטאַגקען, 

און מײַן זכות בלויז 

האָט איר דאָס שמעקעדיקע בוימל 

און אײַער שיינעם פֿלאַם צו דאַנקען... 


די קנייטלעך, שטאַרק געקרענקט פֿון די קאַפּױרע 3 
און חוצפּהדיקע רייד,, | 
געוועזן זײַנען לכתּחילה גרייט 


* קאָמיסאַר, הויכן ,קגעפּל", -- * ריידן פאַרקערט (צו להכעיס), - 

צו מאַכן פֿון דעם גבֿיר אַ תּל, 
נאָר װי דער שטייגער האָט די מורא 
זיי צוגעדריקט די קצל... 


דער שמש אָבער האָט דעם גאָלדענעם באָיאַק +, 
דערלאַנגט אַ פסק : 

--- בלויז דאָ, בײַ אײַך, 

באַדאַרף מען גאָלד צו ווערן 

מיט לײַטן גלײַך ... 

אין יענע ערטערי 

װוּ מען באַגענוגנט זיך מיט צין 

איז אונדזער מין 

געליבטער און געערטער 

וי דו מיט דײַנע רײַכע רערן... 

און ווען עס איז אין אויל אַ דוחק, 

איז רעכט מיט קעראָסין... 

זאָל זײַן אַ ביסל רויביק, 

דאָך קנויט בלײַבט קנויט 

און לײַכט אַפֿילו אין דער נויט.י. 

דו אָבער טאַקע 

מעגסט וערט זײַן שווערע מזומנים, 

דאָך ווען ניט מיר, דלפֿנים, 

װאָס זײַנען דיך מיט אונדזער שײַן מזכּה, 
בײַ ליכטלעך-בענטשן, 

װאָלטסט דו אַצינד אין שראַנק געוועזן, 
צווישן די געשיר, 

און קיינער װאָלט ניט אַזאַ וועזן 
געמאַכט פֿון דיר 

און דיך אַרױסגעבראַכט פֿאַר מענטשן... 


* פּחדן, איִבערגעשראָקענער, - 

דער קאָפּ און דאָס האַרץ 


דער קאָפּ זאָגט איין מאָל צו דעם האַרצן: ,פֿרײַנד, 
עס זײַנען פֿופֿציק יאָר 

דעם מויל געװאָרן הײַנט 

זינט ער האָט אָנגעהויבן קלאָר 

צו ריידן, 

און ס'װאָלט געווען אַ יושר פֿון אונדז ביידן, 
צו פֿײַערן זײַן יוביליי, 

און אונדזער דאַנקבאַרקײט אים צײַגן 

דען אָך-און"וויי | 

ווען ער זאָל שװײַגן... 

מיר װאָלטן זיך געװאָרגן, 

מיט אונדזער אינהאַלט אין דער שטיל, 

און מיַין געדאַנק און דײַן געפֿיל, 

געוועזן װאָלטן װי אין פּליען 1 

געפֿאַנגען 

און פֿון דער ועלט פֿאַרבאָרגן ... 


דאָס האַרץ (הגם געוויינלעך שװאָך) 
האָט דאָס מאָל זיך אַנטזאַגט 

צו טאָן דעם קאָפּס פֿאַרלאַנגען 

און האָט אים ענטפֿערן געװאַגט : 


אויב דיר געפֿעלט, גיי מאַך - 
דעם דברן אַ פּאַראַד, 

ער האָט דיר אַזױ טרײַ געדינט, 
אַז ער האָט כּשר פֿון דײַן צד 
פֿאַרדינט 


? געפאַנגענשאַפש, 


1 


משלים בלי ייִדן 


די גרעסטע ערעייי 
דאָך קיין מאָל האָט נאָך ניט געטראָפֿן, 
דאָס מויל זאָל פּרוּוון זאָגן אָפֿ, 

װאָס איך פֿאַרבאָרגן שפּיר, 

אַװוּ עס זאָל ניט קעגן מיר 

באַגיין אַ זינד אַ שווערע.יי 


די הינטער-רעדער און די פאָדער-'רעדער 


די הינטער-רעדער פֿון אַ װאַגאָן 
געהאַלטן האָבן אין איין קלאָגן, 

אַז יעדער 

זעט קודם- כּל די פֿאָדער-רעדער, 

הגם די הינטערשטע אין גרייס אין ברייט 
פֿאַרנעמען מערער... 


דער דישעל איז געווען אַ הערער 

פֿון זיי'רע רייד 

און האָט געענטפֿערט שטאַרק דערצאָרנט: 
אויב איר ווילט פּראָגרעסירן, 

דאַן מוזט איר רעספּעקטירן 

די וועלכע שטייען אײַך פֿון פֿאָרנט, 

דען דאַן בלויז ווען מ'נעמט צוריק זיך קערן 
אײַך קען מען לאָזן מנהיגים ווערןיי. 

אַ פֿאָדעם וועלכער איז געלעגן, 

אַקעגן 

אַ שאַרפֿער אױפֿגעמאַכטער שער -- 
אַלס רודף-שלום, ניט געקענט פֿאַרלײַדן 
צו זען וי ביידע קלינגען | 
באַקוקן זיך אײינאַנדער מיט אַ מינע 


פֿון שׂנאה, 


און זײַנען גרייט אײינאַנדער זיך צעשנײדן.י. 
און ס'איז געבליבן בײַ דעם פֿאָדעם, 
אַרײַנלײיגן זיך צװישן ביידע צדדים 
און זיי מיט גוטן אײַנרײדן, צי צווינגען 
זיי זאָלן מאַכן, װוי עס איה 
אַ קאָמפּראָמיס ... 
און טאַקע באַלד איז ער געווען אין מיטן 
פֿון ביידן, 
און האָט גענומען ריידן 
בעטעמט און זיס 
פֿון אַחדות און פֿאַרבאַנד, 
פֿון שלום און פֿון גוטע זיטן... 
דערצו האָט ער מיט פֿאַקטן אַלערהאַנד 
זיי פֿאָרגעשטעלט, 
װױפֿל די וועלט 
האָט פֿון מחלוקתן געליטן, 
און פֿיל זי לײַדט נאָך איצט... 
געבליבן אָבער איז ער שנעל צו שאַנד, 
דען ביידע זײַטן, מאַכנדיק איין האַנט, 
דעם פֿרידן-מאַכער האָבן דורכגעשניטן 
און זיך אַליין אַפֿילו ניט פֿאַרלעצט... 


16 


משלים בײַ יידן 


די זשאַבע און דער בושל 


אַ פֿראָש, װאָס פֿון איר קינדהייט אָן 

האָט אָפּגעפֿינצטערט אירע טעג 

אין נאַסקײט און אין נויט 

און ניט געװאַנט פֿון שרעק 

אַרױסצוגײן פֿון קױיט == - 

האָט שטילערהייט און מאָנאָטאָן, 

געקװאַקעט אירע קלאָגן, 

אַז לעבן מיינט זיך פּלאָגן 

און הייבט זיך אָן און ענדיקט זיך מיט פּײַן 
ווען פּלוצלינג.... שטעקט אַ שטאָרך אַרײַן 
זײַן שנאָבל אינעם טײַך, 

און גלײַך, 
ניט ואַרטנדיק צו מאָל אויף , ברוך הבאָ", 
הייבט עֶר אָן מוסרן די זשאַבע: 


--- הער-אויף דײַן קלאָגעדיקן ניגון, 

דײַן ליד איז מיאוס און דערצו אַ ליגן... 
דאָס לעבן איז אַ שטענדיקער גענוס, 

אַ קװאַל פֿון פֿרײד און פֿאַרגעניגן... 
נעם מיך... אָט װויל איך, שטיי איך אויף מײַן דאַך, 
און קלאַפּ קאַנצערט, 

צי זען די זון זיך שפּילן 

אין טײַך און פֿלוס... 

אָט וויל איך; טו איך גאָר אַ מאַך 

מיט מײַנע פֿליגלען, 

און פֿלי אַװוּ מײַן האַרץ באַגערט, 

און אומעטום, 

אַװוּ איך קום, 

געפֿין איך, אַז די וועלט איז שיין... 
און דו אַלײן, 

ווען דו װאָלטסט ניט געוועזן קראַנק 
אויף מרה-שחורה, 

דאַן שטאָט צו קװאַקען אַזױ וויסט, 

אַז יעדן כאַפּט אַ מורא -- 

װאָלטסט דו אַ ליד פֿון פֿרײיד און דאַנק 
אַ גאַנצן טאָג געזונגען... 


און צו באַשטעטיקן זײַן תּורה, 
אַז לעבן הייסט געניסן, 

האָט אונדזער בושל-אָפּטימיסם, 
אין איין געשמאַקן ביסן, 

די זשאַבע אײַנגעשלונגען... 


די אייזלען נעמען נקמה 


די אייזלען האָבן זיך צו לעצט 
געפֿונען זייער שטאַרק פֿאַרלעצט, 


פֿאַר װאָס מע האָט זיי אומעטום געמאַכט 


צו שאַנד 
און יעדער שרײַבער האָט אומיסטן 

אויף זיי געװאָרפֿן אַן אומזיסטן 

-  ,טכַאדרַאֿפ‎ 

אַז זיי פֿאַרמאָגן ניט אַ האָר פֿאַרשטאַנד... 
און ס'איז אין אייזל-פּאַרלאַמענט 

געבליבן פֿעסט מיט אַלעמענס הסכּמה 

צו נעמען פֿון די קריטיקערס נקמה 

און זיי באַצאָלן מִיט פּראָצענט... 

אַן אַלטער חמור, 

װאָס איז אַ מענטשן-האַסער און פֿאַרדאַמער 
געווען איז על-פּי טבֿע 

און האָט געהאַט ביכולת 

מיט זײַנע ווילדע קולות, 

דעם ליאַרעמדיקסטן גראַגער 
פֿאַרשעמען 

(ער פֿלעגט צוליב זײַן רעווע 
אין אייזל-לאַגער 

אַלס ,גדול שבגדולים? שמען...) 
איז דאַן 

אַרױפֿגעגאַנגען אויף דער בימה 
און מיט זײַן זיסער שטימע 
געזאָגט: -- רבותי, שאַט! 

איך האָב אַ פּלאַן... 

מיר זאָלן, נעמלעך, שאַפֿן 

אַן אייגענעם אָרגאַן. 

און קעמפֿן מיט די זעלבע װאַפֿן 
וי יענער צד... 

ס'הייסט לאָזן דרוקן יעדע װאָך 
אַ מין... 

וי רופֿט מען דאָס?... 

(זײַן אייזל-ליפּ, 

געוווינט צו עסן גראָז, 

האָט ניט געכאַפּט דעם ריכטיקן טערמין) 
און געבן זיי אַ שטאָך 

אין צענטן ריפּ 

מיט יעדן װאָרט... 


יהואָש 

און מ'האָט צו מאָל פֿאַרשפּאָרט 

צו זוכן רעדאַקטאָרן, 

דער מגיד טאַקע איז געװאָרן 

אַלײין דער קהלשער שמש 

אויף שינדן אַלעמען די הויט, 

און רײַבן מאָרדעס, לויט 

די אייזלשע פּראָגראַמעס ... 

און זאָגן מוז מען, אַז ער האָט פֿאַרריכט 
זײַן פֿליכט, 

מיט ערלעכקייט און פֿלײַס... 

ער האָט געקראָגן אַבאָנענטן, 

פֿיל מער וי צען אַגענטן... 

ער האָט צונױפֿגעשאַרט אַ גרויסן פֿאָנד 
און איז געווען צום ציל שוין נאָנט, 
ווען ער האָט פּלוצלינג זיך דערמאָנט, 
אַז ער האָט אין זײַן פּלאַן געמאַכט אַ גרײַז: 


עס איז לגמרי אים אַרױיס פֿון זינען 
אַז אייזלען קענען זיך געפֿינען, 

װאָס זאָלן מאַכן גװאַלדן, 

און לאַנגע דרשות האַלטן, 

און רעווען קעגן איטלעכער קריטיק, 
און (ווען זי שפּילט דאָס גליק) 
צוזאַמענקלײַבן קאַפּיטאַלן, 

דאָך ווען עס קומט צו רעדאַקטירן 
זשורנאַלן, 

באַדאַרף מען האָבן ;שװאַרצע גבֿורה", 
ס'הייסט, פּראָסט גערעדט, אַ קאַפּעלע געהירן, 
צו קענען אָנשרײַבן אַ שורה.., 

דער גליװאָרעם 


אַ גליװאָרעם אַ קליינער, 

איז איין מאָל אין אַ זומערנאַכט אַ שיינער, 
געלעגן 

פֿאַרבאָרגן אין דעם גראָז 

און מיט פֿאַרדראָס 

און קנאה, 

געזען װי סאַמע אים אַנטקעגן 
געפּינטלט האָט אין הימלס חופּה, 
אַ גרופּע 

פֿון פֿינקלדיקע שטערן 
אַרונטערשיקנדיק א רעגן 

פֿון דינע 

און זיסע שטראַלן -- 

און אים איז אײַנגעפֿאַלן, 

אַז ער זאָל זיך | 

פּרובירן װוערן, 

וי יענע אין דער הויך... 

און אויב דאָס צעטל 

פֿון סאַמע גרויסע 

איז שוין פֿאַרנומען 

דאַן װעט ער וערן אַ פּלאַנעטל... 
און אומר ועושׂה... 

(מיר איז ניט קלאָר באַװוּסט 

דורך וועלכן שפּיצל) 

האָט ערגעץ וו דאָס פּיצל 

אַ פֿונק באַקומען. 

און כאָטש עס איז געוועזן שפּעט, 
איז ער געווען זײַן אייגענער שטאַפֿעט 


יהואָש 

און האָט געטאַנצט פֿון קוסט צו קוסט, 
פֿון בלאַט צו בלעטל, 

און װוּ ער האָט געטראָפֿן, 

אַ זשוק, 

װאָס איז נאָך ניט געשלאָפֿן -- 


| אַ מידער מוק, 


װאָס האָט געזוכט מנוחה 

אין בעכער פֿון אַ מאָן, 

צי ערגעץ װוּ אַ פֿרומע פֿליג 

װאָס האָט געמורמלט שלעפֿעריק 

;בידך אַפֿקיד רוחזי? -- 

געװוסט האָט יעדער באַלד פֿון דעם סעקרעט, 
אַז ער איז פֿון הײַנט אָן 

מיט מזֹל... אַ קאָמעט. 


דאָס פּובליקום, 

האַלב װואַך און האַלב אין דרימל, 

האָט האַרציק גראַטולירט, 

און משה רבינוס קיעלע -- 

(אַ שטיל נאַיווע בריאהלע) 

האָט צוגעבענטשט, אַז אין אַ יאָר אַרום, 
דערלעבן זאָל ער זײַן אַ זון... 


און אונדזער װאָרעם איז דערפֿן 
געװאָרן שטאַרק גערירט, 

דערבײ האָט ער' געװאָרפֿן בליקן 
צוֹם הימל, 

דערװאַרטנדיק די שטערן זאָלן שיקן 
צו אים אַ קאָמיטעט, 

מיט אַ געבעט : 

עֶר זאָל זיי ניט פֿאַרשעמעןי 

און קומען אַזױ גוט זײַן נעמען 
זײַן פּלאַץ אין ד'הויכע קרייזן, 
ניט װײַט פֿון דעם אוראַנוס1... 


דער קאָמיטעט איז ניט דערשינען 
דאָך אין דעם װאָרעמס זינען 

קיין ספֿק ניט פֿאַראַן איז 

אַז פֿריִער-ישפּעטער 

וועט פֿון די שטערן אַ פֿאַרטרעטער 
זיך מיט דער אײַנלאַדונג באַװײַזן.+. 


די אָפּשאַפונג פון שחיטה 


אַ קלוג פֿערד, 

װאָס האָט זיך אומגעקערט 
פֿון שטאָט, 

געבראַכט די נאַכריכט האָט, 
אַז די רעגירונג האָט באַפֿױלן 
אין גאַנצן אָפּצושאַפֿן שחיטה. 


(די מעשׂה האָט פּאַסירט אין פּױלן 

צי ערגעץ אין דער ליטע. 

און באַלד האָט זיך פֿאַרזאַמלט אַ חמון 
פֿון קי און שאָף און ציגן, | 
פֿון ענטלעך, ענדיקעס און הענער, 

און יעדער אויף זײַן ניגון 

געבעטן האָט: ,ר' סוסע קרוין, ' 


"פּלאַנעט, אַנטדעקט פון װיליאַם הערשעל אין 1781, 


יהואָש 

דערציילט אונדז פֿון דאָס נײַ 
די גוטע בשׂורה... 


און ווען דאָס פֿערד האָט אַ מאָל דריי 
די נאַכריכט װידערהאָלט 1, 

און יעדעס מאָל אַלץ שענער 

די זאַך מיט אַלע קליפּערלעך געמאָלט, 
געשטראַלט האָט יעדנס צורה 

פֿון שׂמחה אָן אַ שיעור 

און אױיסגעבראָכן האָט אַ פּילדערי, 
מען זאָל זיך משׂמח זײַן צוזאַמען 

און פֿײַערן דעם נס.., 


דער האָן האָט שנעל פֿאַרפֿאַסט אַ שיר 

מיט גראַמען, 

צו זינגען וי די ,מאַרסעליעז", 

װאָס איז געלאָפֿן אומגעפֿער: 

-- קומט, קינדער, פֿון קאָטוך ? אַהער, 

דער טאָג פֿון שטאָלץ דערגרייכט אונדז אויך האָט, 
פֿאַרטיליקט איז די מאַכט פֿון שוחט... 


אַ הויכער עגדיק-קאַװאַליער 

גענומען האָט צום טאַנץ 

אַ פֿעטע גאַנדן : 

צוויי קאַטשקעס האָבן מיט אַן אַלטן זמר, 
וגעדרייט זיך אין אַ שער; 

און אָקסן, בעק און לעמער 

געגאַנגען זײַנען קאַראַהאָדן, 

ביז ס'האָט געציטערט אַזש דער באָדן... 


1 (דײַטשמעריש) איבערגעחזרט. -- ? שטעלכל, װוינקל װוּ די הינער נעכטיקן, 

און מיט אַ מאָל 

האָט זיך דאָס פֿערד צעהירזשעט אױפֿן קול 
און צו די אױפֿגעראַמטע רינדער 

געזאָגט: -- איר האָט מיך, קינדער, 

אַ פּנים ניט פֿאַרשטאַנען קלאָר... 

איך האָב אײַך נאָר 

געװאָלט דערציילן, אַז 

לויט דעם אַרױסגעגעבענעם אוקאַן* 
אַנשטאָט 

װאָס מ'האָט | 

אײַך ביז אַהער דעם האַלדז צעשניטן -- 
אײַך װעט מען טייטן מיט אַ האַק 

צי גאָר מיט דובינע+.י. 

(דאָס װעט זיך ווענדן אין געשמאַק). 

די גאַנצע נפֿקא-מינה 

איז, װאָס מע האָט געביטן 

-- מעטאָדן און סיסטעמען -- 

דאָס לעבן װעט מען סײַ װי סײַ אײַך נעמען 


* באַפעל. --- * פלאָקן, דראָנג, 


משלים בײַ ייִדן 


י ' ' 


ר' מרדנילע 


רי מרדכילע איז דער פּסעװדאָנים פון 
חיים טשעמערינסקי, געבוירן אין מאָ- 
טעלע אין 1862 בײַ א טאַטן אַ װאַלד'סו- 
חר, א למדן און אַ משכיל, אין אַ שטוב 
פול מיט ספרים און ביכער, פרי פאַר- 
יתומט און אַריבער פון קליינטשיקן 
שטעטעלע בײַ פּינסק אין דרוםירוס" 
לאַנד, זיך אַרײַנגעלאָזן אין לערנען 
שפּראַכן און װיסנשאַפּט, איבערראַשן- 
דיק מיט זײַנעץע אונטערנעמערישע פלע' 
נער און אינטווציע, װאָס זײַן סביבה 
האָט נישט באַנומען און דערפאַר האָט 
ער זיך אָנגעמאַכט שונאים און אפילן 
אין משפּחהילעבן געהאט גרויס צער 
(די פרוי איז פון אים אַװעק צוזאַמען 
מיט ביידע קינדער קיין דײַטשלאַנד), 
װוינענדיק אין אָדעס, האָט ער זיך 
צונויפגעחברט מיט די גרויסע ייִדישץ 
שרײַבערס, װאָס זײַנען דאָרט געװוען, 
אָבעךְ פאַרכאַפּט פון ציוניזם און צו- 
הערנדיק זיך צו די טעריטאָריאַליסטן, 
האָט ער זײַנע ערשטע שרײבערישע 
פּרוּװן געמאכט אין העברעיש, מיט צװיי 
פּאָלעמישע ארטיקלען, פאַר דעם השלח, 
װאָס אַחד"העם איז געװען זײַן רעדאַק- 
טאָר, נאָר ביידע, סײַ קארץ-ישראל או 
ארץ-לישראלי און סײַ ,שוק בשמים", 
זײַנען נישט געדרוקט געװאָרן. האָט ער 
זיך אַרײַנגעלאָזט אין אַגיטאַציע פאַר 
טעריטאָריאַליזם און שטאַרק אויסגע- 
נומען, פּונקט װי ער האָט אויסגענומען 
מיט זײַן שרײַבן אין פּעטערבורגער 
,פרײַנד", װוּ ער האָט דעבוטירט אין 
3 מיט איבערחיכטונגען פוף קרי" 
לאָװוס משלים און הומאָריסטישע לידער, 


. פאַרן 






אַנטציקנדיק מיט זײַן רײַכער שפּראַך 
און זײַנע המצאות. 

געמאַכט פּרוּװון אַרױסצוגעבן זשור- 
נאַלן,. פאַרעפנטלעכט אַרטיקלען װעגן 
ייִדי גראַמאַטיק, װעגן שפּראַך-אײגנאַר- 
טיקייט בײַ. ייָדי שרײַבערס. אין װיל- 
נער פנקס (1912) געדרוקט אַ שטודיע 
יידישע פאָנעטיק, צו װעלכער בער באָי 
ראָכאָװ האָט געמאַכט באַמערקונגען. 
האָט (אין טורמע, אָפּקומענדיק אַ שטראָף 
;פרײַנד") איבערגעזעצט אויף 
ייִדיש דעם ימיםנוראימדיקן מחזור, 
דערשינען אין װילנע װאַרשעצ 1912, 
אָבער אין בוֹכפאָרעם זײַנע אײיגענץ 
שאַפונגען נישט באַװיזן אַרױסצוגעבן 
2 יאָר נאָך זײַן טויט, אין 1919, זײַנען 
זײַנע ,אַנטלײַונגען" פון קרילאָװן, צען 
משלים (62) זײַטן, א דאַנק זײַנעם א 


הייסן פאַרערער, דערשינען אין יעקא 
טערינאָסלאַװ, 

ריע טי 


רי מרדכילע 


פרעמדע קינרער 


אַ. הון, אַן אשת-חייל, 

איז יומם-וליל 

אויף איר מענדל : אייער אויסגעזעסן ; 
וי אַ מוטער, אַ געטרייע, 

קיין מינוט געהאַט קיין פֿרײַע, 

ניט דערעסן, 

ניט דערטרונקען, ניט דערשלאָפֿן, 
אין איין טראַכטן, אין איין האָפֿן : 


אָט נאָך אַ ביסל נאָר, קינדערלעך -- געראָטן, 
דערלעבט זי שוין אַ דור, איידל, קלוג און פֿײַן, 

און זי װועט זיי מגדל זײַן, 


| וי גאָט ברוך הוא האָט געבאָטן ; 


און אַז דער אייבערשטער ועט געבן 
װועט זי אפֿשר נאָך דערלעבן, 

זיי באַזעצן אויך אויף אייער 

און מיט איר אַלטן האָן, דעם קרייער, 
גיין צו כּשר-טאַנץ אין שלייער. 


געקומען די צײַט פֿון קימפּעט, 
מיט מזל און מיט גליק, 

די יונגע עופֿעלעך מיט אימפּעט -- 
פּיק ! פּיק! פּיק! | 

פֿון שאָלעכץ זיך אַ ריק 

אויף גאָטס ועלט, די פֿרײַע. 


* נאָך קרילאָװוס משל קוריצאַ (די הון), װאָס י. ל. ג. (יהודה-לייב גאַרדאָן) האָט 
באַאַרבעט אין בני זרים. -- 1 אַ פערטל שאַק, 15, : : 

אוי, קדישימלעך געטרײַע, 
שיין וי גאָלד, גאָר אַ מחיה, 
פֿעדערלעך געלע, 
שטימעלעך העלע 
פּיפסן, קוויטשען -- אַ קאַפּעליע ! 
דאָס קלײינװואַרג, קיין בייז אויג, 
װאַקסט װוי אויף הייוון, טױג מיט די שנאָבלען 
שוין רעכט צו פּרנסה: װוּ אַ קאָרן, װוּ אַ פּראָסע, 
שאַרן, גראַבלען. און די מוטער -- נאָר זי קוועלט, 


שמעלצט זיך אַזש פֿון גרויס הנאה ! 


נאָר דאָס גליק דאָ, אויף דער וועלט, 
וי בײַ הינער, װוי בײַ לײַט, 

איז אַ גאַסט, װאָס האָט קיין צײַט: 
פּטרט-אָפּ זײַן וויזיט 

אין אַ וועלכע צוויי מינוט 

און ווערט אַנטרונען גאָר געשווינד, 

פֿאַרגעסנדיק דעם זיי-געזונט. 


עס האָט זיך אונדזער הינדל 
פֿאַרגלוסט אַז מאָל דאָס גאַנץ געזינדל 
פֿירן הײַטע 2 

פֿאַרבײַ אַ טיפֿן שטראָם { 

און די קינדער, די געשײַטע -- 
הענדום 

פּענדום --- 

בוץ, אַרײַן אין תּהום 

מיטן קאָפּ אַראָפּ 

אַראָפ ! 


? (קינדערשפּראך) שפּאַצירן, 

מײַנע בלײַבט אין איינע שרעק פֿלאַטערט, ציטערט, 

אױפֿן װויסטן ברעג, וויינט און רופּט-צוריק -- 
יענע פּליעסקען זיך גאַנץ הײַטער, 
כאָרכלען מיט די נעזלעך, 
לאָזן אױפֿן װאַסער בלעזלעך, 


בייגן --- בוקן זיך, צום פֿרעמדן ברעג, 

טובֿלען -- טוקן זיך, און אַהיים צוריק -- 
צאַפּלען -- צוקן זיך, קיין איינציק בליק! 
װײַטער רק, אַלץ װײַטער, און די וויסטע מוטער 
אַװעק, אַװעק וויינט און קװאָקעט ביטער : 


-- אָט איז דער גידוליבנים ! אויף בייז װוּנדער 
כ'האָב אױיסגעהאָדעװעט, אַ פּנים פֿרעמדע קינדער: 
אַ יונגן דור פֿון ענטן +! 


אָדער. . . ייִדישע אינטעליגענטן, 


מוסר אַ קאַץ * 
יאָכע, אַ גבֿירישע קעכין אירס אַ קאַמאַראַדקע, 
איז אַרײַן צו זלאַטקע, לײַען אַ פּאָר בלעכן. 


אַגבֿ -- טאָן אַ ‏ בדקה!: 
וואָס הערט זיך נײַס אין קלייט, אין יאַטקע? 
מיטגעבראַכט אַ היפּשן בינדל | 
אויך פֿון אייגענעם געזינדל: 
פֿון דער באַלעבאָסטע מיטן זינדל, 
מיטן טעכטערל דער דעמאָקראַטקע, 


* קאַטשקעס. --- * קרילאָװס קאַט אי פּאַװאַר. -- * באַלאַקען, פּלאָפּלען. 

מיטן לערערל אין קרילאַטקע? -- 
מיט איין װאָרט : 
אויסגערעדט, װאָס נאָר אין קאָרט, 
אויף גאָט,. משיח און ננתּקה = 
אין דער מלאכה איז אונדזער יאָכע 
! פֿון לשון-הרע געווען אַ בריה אָן עיןיהרע. . 
אָפּנעפּטרט דאָס געשפּרעך 
און אַװעק צו זיך אין קעך -- 
װאָס זשע טרעפֿט דאָרט אונדזער יאָכע? 
אוי, אַ פֿינצטערע מערכה ! 
אַז מע לאָזט די ראַבע קאַץ 
פֿאַר אַ שומר אױפֿן פּלאַץ --- 
איז אַ רעכטע מזל-ברכה ! 
ברעקלעך אױפֿן בריק צעשאָטענע 
פֿון אַ קעזל אַ געקנאָטענעם, 
און דער שומר, דער געראָטענער, 
רײַבט וי נאָך אַ תּענית אַ געבאָטענעם 
אַ קאַטשקע אַ געבראָטענע ! | 
אַז מײַנע + ווערט אַן אױפֿגעזאָטעג 
און הייבט-אָן לייענען אַ תּחינה 
אויף דער דינסטער סטרונע: | 
-- ווער װאָלט זיך געריכט אויף דײַן מיתה-משונה ! 


בײַ לײַטן אַ קאַץ | און דו, כּל-בוניק, 

איז אין אַ שטוב אַ שאַץ, טריפֿער ימח-שמוניק -- 

אַ כּשר האַלדן --- | די גאַנצע וועלט איז דיר 

לאָז איבער אַלץ, אַלץ װייניק ! 


אַפֿילו שמאַלץ... 


7 מאַנטל מיט אַ פעלערינע (מענערימאָדע אין 19טן י"ה). -- *(תהילים ב, ג') 
אַלץ אַראָפּגעװאָרפן. --- = סיװײַב, 


130 משלים בל ייִדן 


גאָר אַ ביטערע פּרנסה 

זײַן אַ קאַץ אין אַ גבֿיריש הויז! 
ווער רעדט אַ שטשור, אַ מויז -- 
דאָס איז דאָך כּשר דײַן הכנסה, 


הײַנט פֿון צײַט צו צײַט -- א לעק אַ טעלער, 

מאַכט זיך אין אַ זײַט אַ קריגל זויערמילך אין קעלער. 
אַ ביינדל פֿון אַ פֿיש, מיט אַ פֿעלער... 

אַ שיריים פֿון אַ טיש, אין וועלכן פּרט 


װאָלט דיר געשאַט, 

ווען דו זאָלסט אָפּהיטן דײַן סטאַט, 

אַז גאָט און מענטשן 

זאָלן זיך מיט דיר נאָר בענטשן -- 

דאַרף מען האָבן דאָך אַ קעציש יצר-הרע: 

זאָל יאָכע אײַננעמען זיך די כּפּרה 

און איך על לעבן וי אַ שׂררה, 

האָבן אַ פֿאַרװאַשן 

פּנים, גנבֿענען און נאַשן! 

וי האָט מען עס פֿאַר גאָט קיין פֿאָרכט 

און קיין חרפּה ניט פֿאַר לײַט? 

(קעצל האָרכט -- 

און קײַט) 

--- מ'וועט דאָך אויף דיר טײַטלען מיט די פֿינגער, 
וועסט אַרײַנפֿאַלן אין ייַדישע צינגער: 

אָט גייט געצל-קעצל, 

װאָס גנבֿעט קעזל-פּלעצל, 

נאַשט און מאַכט פֿון אַלץ אַ תַּל --- 

לאָזט אים גיט אַרױף אויף קיין ייִדישער שװעל! 


קעצל הערט זי וי פֿאַראַיאָריקע פֿרעסט, 

טוט דאָס זײַניקע און פֿרעסט 
צעועצטערהייט .. . 


און יאָכע שטייט 
און האָגלט, שגייט 

נײַן מאָל נײַן מאָס רייך, 

אָן אַ שיעור און אָן אַ סוף ; 

זי האָט נאָך ניט געענדיקט גאַנץ איר שטראָף -- 
און קעצל איז שוין פֿאַרטיק מיטן עוף. 


יהוס * 
אַמאָליקע יאָרן די גוטע, 


ווען יחוס האָט געהאַט די גרויסע שליטה, 
האָב איך געהערט דערציילן אין דער ליטע 


אַ טשיקאַװון סיפּור : זיצט דער שוחט אויבן אָן 
פֿאַר טאָג, ערבֿ יום- כּיפּור, אין שענקל, 

בײַ אַ מוכסן אַן אַדיר אױפֿן בענקל ‏ 

און אויף מצוות אַ מהדר און שטעלט דעם חלף אָן. 


און דער מוכסן שטייט, 

שאָקלט זיך און דרייט, 

וי זײַן שטייגער איז פֿון לאַנגע יאָרן, 

אַ גאַלאַגאַנסקן האָן מיט שפּאָרן, 

| װײַס, װי מילך, אָן קיין שום שפּרינקל, 

און דער האָן, קוקט אין סידור, 
שטעלט אַ טאָן, קידער ווידער, 

און מאַכט צום שוחט אויף ס'געלענקל: 

-- איר זײַט דאָך קיין עין-הרע 


* נאָך קרילאָװס משל גוסי (גענדו). 

אַ ייד װאָס קאַטאָרע -- 
טאָ הערט אַ מעשׂה, 

אַ העזה פֿון בור דאוריתא! 
ער דאַרף אַ כּפרה 


--- װאָס מאַכט איר אַזאַ מינע ? 
לעת עִתּה 

איז מײַן טאַטנס טאַטע 

געווען אַ האָן אַ גאון -- 
טאַקע דער גלשׂכוי בינה" : -- 
געשמט אויף דער מדינה! 
הינער צעסאַרקעס 

פֿון די שענסטע פֿאָלװאַרקעס 2 
אין הױפֿן 

פֿון שׂררות 

פֿלעגן דאָך לױפֿן 


משלים בלי יִדן 


און דווקא נאָר אַ װײַסע -- 

איז נאָר אַ האָן אַ גאַלאַגאָנער ! 
שטייט ניט אָן זײַן שיינעם האָנער 
יוצא זײַן דאָרט מיט אַ גאָנער!... 


צו אים פּוקד זײַן עקרות 5. . 
--- מהיכא תּיתא, זייער שיין 
אָבער ער ביסטו אַלין ? 


--- עפּעס זײַט איר, ניכּר, 
דול, צי שיכּור --- 
איז דוכט זיך הײַנט ניט פּורים ! 


-- שײַך, איך ? כ'בעט אײַך 
מע רעדט דאָך 

לויטערע דיבורים 

אַז דער לשׂכוי בינה.,. 


--- לאָז אים רוען בצל כּנפֿי השכינה 
און מעסט שוין גלײַכער 

גאָר ניט אָן דעם זיידנס ספּאָדיק ; 
ער איז געווען דער גרויסער צדיק 
דערמאָנט מען אים צו ברכת השחר, 
אָבער דו, רויטער קאַם, 

װאָס מאַכסטו דעם טאַראַראַם ? 

און אַלײין ביסטו אויף צרות 

און טויגן טויגסטו אויף כּפּרות ! 





1 (פון תפילת שחרית).. דעם האָן שכל געגעבן (צו אונטערשיידן צװישן טאָג 


און גאַכט), -- * גיטער, -- * באַהערשן, 

דער שנאָרער און אליהו הנביא * 


אַ פראַגמענט 


יט 


אויף זעלווער יאַריד 

אין סאַמע געטומל 

גייט-אום טריט בײַ טריט 

אַ זײַדענער ייִד 

פֿון שנאָרערשן רומל : 

צוויי פּאות --- צוויי שטענגלעך, 
פֿאַרגרײַזלט און לענגלעך, 
געדריידלטע שלענגלעך, 

אַ קאָפּ פֿון א יאָלד, 

האַלב שטומפּיק געגאָלט 

און שיטערלעך פֿלױלעך 

מיט װוידערװואַקס בלוילעך 
באַגרעזלט-געריצט ; 

אַ יאַרמלקע גרוילעך 

אױפֿן קאַרק בײַ אים זיצט, 
משופּע פֿאַרשפּיצט, 

משונה פֿאַרשװיצט 

און מיט פֿעדערן באַפּוצט -- 
משמעות, זי ניצט | 
אים אין דינסט אויף צוויי שטאַפּל; 
בײַ טאָג פֿאַר אַ קאַפּל --- 

בײַ נאַכט אויף ;המפּיל?.. .. 

אַ שטערן -- אַ הויכיקער, 

אַ ספּאָדיק --- אַ רויכיקער, 


אַ גדול -- אַ בויכיקער: 
אַ דעליע מיט סטראָקן 
געשפּיליעט אויף האָקן 
און אויף די רגלים --- 
אַ פּאָר שיך און זאָקן, 
אַ נאָז --- וי א שופֿר, 
אַ הילכיקע כּלי, 
שמעקט טאַבאַק מיט יראַת-שמים 
פֿון פּושקעלע פֿון עצי-גופֿר, | 
און אין די ידיים = - 
אַ רויטע פֿאַטשײלע 
װאָס מאָנט גאָר אָן לשון: 
-- גיט, ייִדעלעך, אַלע 
אויף הכנסת- כּלה 
און פֿאַר יעדער גראָשן 
איז גאָט אײַך ממלא 
כּפֿל-כּפֿלים ! 

א יע 
דאָס פּלאַץ איז באַייַדלט, 
אַ קאָפּ אויף אַ קאָפּ, 
עס שוויבלט און גריבלט 
אַרױף און אַראָפ --- 
דער עולם יאַרידלט 
אין פֿולן גאַלאָפּ, 


אַ שטויב אַ געדיכטער 


* נאָך קרילאָווס משל פּאָרטונאַ אי נישטשי (פאָרטונאַ און דער בעטלער) 

פֿאַרשװאַרצט די געזיכטער, 
און לידלעך ניט ניכטער 
פֿאַרהילכן די אויערן! 

פֿון לײַטישע קונים / 
זעט מען ניט קיינעם, 

נאָר פּויערטעס, פּוערן! 


פֿון פּויערשן פּדיון דעם 
שיינעם -- 

קען מען זיך מויערן? 

ער האָט קיין אמונה, 

און דינגט זיך משונה, 

ער באָט דיר אַ פּייאים --- 

גיב סחורה פֿאַר צוויי אים... 


און דאָ שכנים לויערן -- 
מרגלים פֿון קונע, 
אַ מינוט זאָל געדויערן -- 
פֿאַרנאַרט מען דעם סוחר 
צו זיך אױפֿן שטעל!... 
און -- אומזיסט זיך געריסן 

די קעל, 
דער קרעמער -- אוי, וויי אים, 
ער מוז ווערן ווייכער, 
ער איז נעבעך גערן 

פֿאַרקױפֿן אויף קרן 
לפּחות, 

צו להכעיס 

דעם שכן דעם עוכר -- 
ביטער וי מרור 

די גאַנצע חיונה ! 


און דאָ חבֿרה שנאָרער, 
אי גייער, אי פֿאָרער, 
באַפֿאַלן דיך, װי די מחבלים 
וכּל מאמינים מקבלים -- 
אַלץ לויטער מיוחסים : 

אַ וויסטע עגונה, / 

אַ נשׂרף, אַ יתום, 

אַ גר פֿון כאָכאָלעס, 

װאָס דברט משונה 

האַלב רײַסיש, 

האַלב פּרײַטיש, 

דער פֿידלט, 

דער לידלט, 

דער קלאָגט מיט יללות 
אױפֿן ביטערן גלות -- 
מע רײַסט פֿאַר די פּאָלעס ! 
און כאַפּט מען געזידלט -- 
שילט מען מיט קללות, 





נחום יוד איז דער פּסעװדאַנים פון 
נחזום יערוסאַלימטשיק, געבוירן אין בא" 
בער, בײַ מאָהילעװו, װײַטרוסלאַנד, אין 
8, אָנגעהויבן שרײַבן לידער אויף 
רוסיש און אַריבער צו ייִדיש, אָנקומע1- 
דיק אין װאָרשע, 1913, דרוקנדיק זיף 
אין צײַטונגען, פון 1916 אין פ"ש, װוּ 
געדרוקט לידער און פאַבלען אין די 
פּאָפּולערסטע צײַטונגען און זשורנאַלן, 
װי אויך אַרײַנגענומען װי לערנשטאָף 
אין די כרעסטאָמאַטיעס, צו אַ ריי לי- 
דער האָבן קאָמפּאָזיטאָרן געשאפן מו- 
זיק און איניקע פון די לידער װערן 
געזונגען װי הימנען. נאָך אין 1922 אַ- 
רויסגעגעבן א זאמלונג פאַבלען, 32 זזי, 
ניי; אונטערן זעלביקן טיטל פאַבלען, 
4 זזי, אין נ"י, װי אויך אין 1922, 
אַרױסגעגעבן דורכן ,אַובעטער-רינג", 
פאַבלען, 160 זו. 





נחום " 
א הונגעריקע פליג 


אַ הונגעריקע פֿליג, 
װאָס האָט אַ טאָג אין קיך, אַהין און אויף צוריק, 
זיך אַרומגעדרײט פֿאַרשמאַכט אויף אַלע זײַטן, 
האָט מיט אַ מאָל דערזען פֿון װײַטן 
אַ טעלער צוקער אױפֿן טיש. 
עס האָט זיך איר פֿון פֿרײד אין קאָפּ געטאָן אַ מיש, 
אַזױ אַז זי האָט ניט געגלייבט גאָר אירע אויגן. 
און וי אַ פֿײַל פֿון בויגן 
האָט זי צום צוקער האַסטיק זיך געטאָן אַ לאָז 
דער צוקער אָבער איז געשטאַנען אונטער גלאָז... 
און אונדזער פֿליג, װאָס האָט צום מאָלצײַט זיך געקליבן, 
האָט זיך אַזױ צעשלאָגן דאָרט, 
אַז זי איז, נעבעך, אױפֿן אָרט 
געבליבן, 
* 
מיט מענטשן אויך אַ סך 
פּאַסירט אין לעבן אָפֿט די זעלבע זאַך. 


נחום *, 1237 
דער טאָפּ און דער קרוג 


אַ טאָפּ מיט הייסע װאַסער, װאָס האָט צעהיצט 

געקאָכט, געזאָטן און געשפּריצט 

אין אַלע זײַטן, 

(אין אויוון האָט, װײַזט-אויס, דער פֿלאַם צו הייס געברענט), 
האָט זיך אַ מאָל מיט שפּאָט געווענדט 

צום װאַסערקרוג, װאָס איז געשטאַנען שטיל פֿון װײַטן : 
--- װאָס פֿאַר אַן אונטערשייד עס איז פֿון מיר 

ביז דיר ! 

מען האָט דאָך אָנגעפֿולט אונדז ביידן גלײַך 

| מיט װאַסער פֿון דעם זעלבן טײַך, 

איז איך --- איך זיד און קאָך,. און הייב זיך נאָך אַנאַנד... 
און דו? ס'איז דאָך א חרפּה און אַ שאַנד, 

ביסט שטענדיק אין דעם זעלבן שטאַנד! 


-- דו ביסט ניט קלוג גענוג! -- 

האָט גאָר געלאַסן אָפּגעענטפֿערט אים דער קרוג -- 

--- ניט זײַ מיט זיך אַזױ צופֿרידן ! 

זאָלסט וויסן נאָר, אַז װאָס דו װעסט אַלץ שטאַרקער זידן, 
און װעסט זיך מערער היצן, 

אַלץ מערער װעסטו זיך אַליין פֿאַרשפּריצן. 


+ 


אַזױ איז אויך מיט אַלע שרײַער, 
װאָס היצן זיך בײַם פֿרעמדן פֿײַער... 

אַן אָדלער און אַ שלאַנג 


אַן אָדלער איז אַ שטאָלצער איבערן ים געפֿלױגן. 
ער האָט אַלין נאָך ניט געװוּסט װוּהין, 

נאָר ס'האָט זײַן שווונג אַלץ העכער אים געצויגן 
װײַט, װײַט אַהין, | 

צו יענע בלויע אומבאַװוּסטע רוימען, 

אַהזינטער וועלכע ס'האָבן זיך אין יונגן ברען 
געריסן זײַנע טרוימען. 

ערשט מיט אַ מאָל האָט ער דערזען 

אַ פֿעלדז אַ מעכטיקן באַװעבט פֿון שטראַלן, 

אין מיטן ים אַלײן, | 
אַרומגעשױמט, געקײַקלט האָבן זיך די װאַלן, 
צעשלאָגנדיק זיך אין דעם האַרטן שטיין. 


--- וו שיין! -- 

איז אַ געדאַנק דעם אָדלער אײַנגעפֿאַלן -- 

אָט דאָ, װוּ קיינער איז ניטאָ, 

וועל איך מײַן רו געפֿינען 

און קאָנען אומגעשטערט מײַן הויכן חלום שפּינען... 


און האַסטיק, וי אַ בליץ, 

איז ער צום פֿעלדזנשפּיץ 
אַראָפּגעפֿלױגן ; 

אַ דויקער האָט ער פֿאַרמאַכט די אויגן 
פֿאַרטיפֿט אין זײַן געדאַנק. 


נח 

דערװײַלע האָט פֿון ערגעץ װוּ אַ שלאַנג 
אַרױסגעפּױזעט שטילערהייט 
און אים אַ ביס געטאָן אויף טויט, 


די רויז און דער װאָרעם 


אַ שיינע רויז האָט שטאָלץ געבליט אין גאָרטן 

און מיט איר פּראַכט באַצירט דאָס גאַנצע פּלאַץ אַרום ; 
און ערגעץ דאָרטן, 

גאָר אונטן, בײַ די װאָרצלען פֿון דער בלום, 

דער זעלטן שיינער, 

אַרומגעקראָכן איז אַ װאָרעם גאָר אַ קליינער ; 

און ציענדיק זײַן קאָפּ 

אַרױף צו און אַראָפּ, 

האָט ער זיך צו דער רויז געווענדט מיט גיפֿט: 

--- װאָס ביסטו שטענדיק נאָר פֿאַרטיפֿט 

אין זיך אַלין ? 

דו האַלטסט זיך גרויס מיט דעם װאָס דו ביסט שיין! 


דאָך דאַרפֿסטו ניט פֿאַרגעסן, 


אַז איך -- אַ װאָרעם בלויז -- נעם װײיניק װאָס אין אַכט 
דײַן שיינקייט און דײַן פּראַכט, 
און ווען מיר װילט זיך עסן... 


+צ 


איך ווייס ניט ווער פֿון זי איז ווירקלעך גרויס -- 
נאָר אָךְ-און-וויי איז צו דער רױיז... 

דער קלונער נערטנער 


עס האָט אַ גערטנער אויף אַ רײַך געגרייטן טיש 
אַװועקגעשטעלט א רויז, פֿון גאָרטן פֿריש, 

אַנטקעגן נאָך אַ בלום פֿון זײַד, 

װאָס איז געשטאַנען אויף דעם זעלבן טיש ניט װײַט, 
דער סאַרװער, וועלכער האָט צום טיש געגרייט, 

האָט מיט דעם גערטנער דאָרט פֿאַרפֿירט אַ רייד: 

-- אָט' זע, אין פֿלוג גענומען 

איז צווישן ביידע בלומען 

דער אונטערשייד דאָך גרויס, 

דאָך קומען זיי ביידע אויס 

דאָס הויז דאָס זעלבע צו באַצירן... 

און נאָך מער : ווען די אמתדיקע רויז וועט פֿרירן 

שוין אַ פֿאַרװעלקטע ערגעץ װוּ אין מיסט ... 

--- װאָס באָלבעסטו אומזיסט ? -- 

האָט אים דער גערטנער אָפּגעשטעלט -- ס'איז דײַן געדאַנק 
באַװוּסט שוין אַלעמען גאַנץ לאַנג, 

נאָך בירושה פֿון די זיידעס און די טאַטעס... 

נאָר ער פֿאַרגלײַכט דאָס רויזן -- גאָטס געשאַנק -- 
מיט געקאָלירטע, אָנגעפֿאַרבטע שמאַטעס ?! 


די חון און די קוקאווקע 


אַ הון האָט דער קוקאַװקע אָנגעהויבן שטראָפֿן : 
-- נו, זאָג, צי האָסטו נאָך אַ פֿױיגל ווען געטראָפֿן, 
װאָס זאָל זײַן וי דו 

קיין נעסט ניט האָבן ערגעץ װוּ? 

זאָל זײַן כאָטש אונטער דאַך צי אויף אַ צװײַג... 


נחוֹם י 11 


(ווער רעדט שוין פֿון אַן אָנשטענדיקער שטײַג 
אין הויף !) 


און דו 1 דיך אַרט דאָס ניט, דו קוקסט גאָר ניט דערויף, 
און פֿליסט-אַרום פֿון נעסט צו נעסט 

נײַ אַלע פֿײיגעלעך אין געסט, 

צו לייגן דאָרט דערװײַל ביל זי 

דײַן איי! 


וי שעמסטו זיך גאָר ניט פֿאַר לײַטן? 
און גלאָט, װוי האָסטו מוט 
צו לאָזן אין אַ פֿרעמדער נעסט דײַן פֿלײיש און בלוט?.., 


--- מײַן טײַערע, איך ווייס גאַנץ גוט -- 
האָט די קוקאַװקע איר געענטפֿערט פֿון דער װײַטן -- 
אַז װער עס זיצט מײַן איי ניט אויס, א /; 
אַלץ איינס קומט אַ קוקאַווקעלע אַרױס,,, 


דער זייפנב לאָז 


אַ זײפֿנבלאָז אַרױסגעבלאָזן פֿון אַ קינד, 

האָט אױפֿגעהױבן זיך אין ווינט 

און האָט גענומען אויף דער זון שטאָלצירן 

מיט זײַנע פּרעכטיקע קאָלירן: 

--- וי ווייגיק שיינקייט אמתע וערט אָפּגעשאַצט! 


איך בין דאָך צאַרטער פֿיל און ריינער 
פֿון אַלע שענסטע איידלשטיינער -- 
און זעט!,... נאָר דאָ האָט אונדזער זײפֿנבלאָז געפּלאַצט, 

אין שמאַטעס אַלערלײ געקליידט, 

געשטאַנען איז אין גאָרטן שטילערהייט, 

צײַט יאָרן, אַ סטראַשידלע, קוים צונױפֿגעשלאָגן 

פֿון ברעטלעך, פּאַקוליע : און שטרוי, . | 

און מיט אויסזען בלויז די פֿײיגעלעך אַזױ געשראָקן 

אַז ניט געװאַגט זיך האָבן זיי אַ פּיק צו טאָן 

פֿון דאָרט אַ בלעטל, צי אַ גרײַפּל מאָן... 

איך ווייס ניט, וי אַזױ עס האָט פּאַסירט אַזױנס, 

נאָר איין מאָל איז אַהין אַ שפּערלינגל, אַ קליינס, 

גאָר צופֿעליק אַרײַן ; 

פֿון פֿרײַער לופֿט פֿאַרשיכּורט און פֿאַרבלענדט פֿון שײַן, 
האָט ער, קאָן זײַן, 

דאָרט די סטראַשידלע אפֿשר יאָ געזען 

נאָר ער איז יונג געווען 

נאָך ניט דערפֿאַרן, 

און האָט נאָך ניט געװווסט פֿון פֿייגלשע געפֿאַרן, 

האָט ער געמיינט, אַז אַלץ װאָס װאַקסט פֿון דר'ערד אַרױס -- 
געהערט דאָס צו די הונגעריקע בלױז... 

איז ער אין גאָרטן זיך, אַ רויִקער, געזעסן 

און זיך געלאָוט דאָרט וווילגיין ביז גאָר, 

און נאָך דעם פֿלעגט ער שטענדיק קומען דאָרטן עסן 
אַזױי איז פֿאַר דער פֿױגלװעלט געװאָרן קלאָר, 

אַז די סטראַשידלע איז, אין תּוך גענומען 

אין גאַנצן גאָר ניט קיין געפֿאַר, 

מען דאַרף זיך נאָר ניס שרעקן און ניט זײַן קיין נאַר -- 
און אַלע פֿײיגל האָבן טאַקע מוט באַקומען.י. 


קל(י)אָטשע, 

(װוײַזט-אויס, 

גאָטס דרויסן קאָן מען ניט פֿאַרשטעלן), 

דעם באַלעבאָס פֿון גאָרטן אָבער איז דורכויס 

דער גאַנצער ענין ניט געווען געפֿעלן... 

און אױיסגעפֿונען האָט ער צו די פֿייגל באַלך 

אַן אַנדער מיטל: 

אַזוי װי די סטראַשידלע איז שוין אַלט, 

באַדאַרף מען אָפּפֿרישן אַ ביסל איר געשטאַלט.,, 
האָט ער איר אָנגעטאָן אַן אַנדער היטל, 

די שמאָכטעס פּאַקוליע און שטרוי פֿאַרגײט, 

אין פֿאַרביקערע אָניצעס ? באַקלײדט 

און צוגעבונדן צו איר האַנט אַ גרויסן שטעקן, 

נאָר, דוכט זיך מיר, אַז דאָס איז אַלץ נאָך ניט גענוג, 
װוײַל פֿײיגל, זאָגט מען, זײַנען איצטער קלוג 

און ס'וועט דער גײַער גולם זיי שוין ניט דערשרעקן, 


דער מעצעגאַט 


צום פֿערד, װאָס האָט אַ שם געהאַט 

אַלס גרויסער מעצענאַט, 

איז איין מאָל, װינטערצײַט, דער פֿוקס אין געסט געקומען; 
פֿאַרשטײט זיך, אַז דאָס פֿערד האָט וי עס פּאַסט 

דעם אָנגעלייגטן גאַסט 

מיט טאַקט און שׂכל אױפֿגענומען ; 

ער האָט אים לעבן זיך אַן אָרט געמאַכט און באַלך 

אים פֿאָרגעשטעלט פֿאַר אַלעמען, װוי איינעם 

פֿון זײַנע נאָענטסטע און ליבסטע שכנים, 


* שמאַטעס (אויף די פיס) אַנשטאָט זאָקן 

מיט וועמענס חכמה עס שטאָלצירט דער גאַנצער װאַלד, 
אויך אויסגעשטעלט האָט ער פֿאַר אים אַ טיש, אַ שיינעם, 
און האָט פֿאַרפֿירט מיט אים אַ רייד, 

באַקענענדיק אים שטילערהייט 

מיט אַלע מעלות פֿון די איבעריקע געסט: 

--- דו זעסט, 

דאָרט זיצט אַ װאָלף?! ניט קוק װאָס ער איז יונגי 
נאָר זאָג איך דיר, האָט ער אַ צונג, 

האָט ער צום ריידן אַזאַ גװאַלדיקן טאַלאַנט!י.. 

זײַן וויץ, זײַן ווערטל ברענט 

װוי פֿײַערפֿלאַם ! 

און זעסט דעם באָק? איז ער אַ מײַטטער אױפֿן גראַם, 
אַ גרעסערער וי הײַגעי 

און האָט דערצו אַ שפּראַך אַ זעלטן שיינע ; 

און אָן : איז דאָרטן צווישן זיי אַ הינטל -- 

שטודירט ער יעדעס פּינטל 

אין לעבן פֿון די פֿליגן ; 

בײַ יענעם אייזל קאָנסטו קריגן 

אַ מאמר וועגן װאָס דו װילסט אַליין... 

געווען איז דאָרטן אויך אַ גאַנדז װאָס צייכנט שיין, 

אַ שװײַן װאָס האָט צו זײַנע אומגליקלעכע ברידער 
געווידמעט ביכער צוויי: דערציילונגען און לידער, 

אַ מױלװוּרף וועלכער האָט אַ לעבן לאַנג 

געפֿאָרשט די נײַע ווענדונג אין געזאַנג -- 

הכּלל, אין יעדן גאַסט גאָר אַ באַזונדער' ברכה.י. 


-- און װאָס זאָגסטו, פֿוקס, צו מײַן משפּחה! -- 
האָט מיט שטאָלצקײיט זיך צו אים דאָס פֿערד געווענדט, 


? דאָרט, 

-- או"װואַ! -- געענטפֿערט האָט דער פֿוקס -- איך פֿיל 
זיך שטאַרק געהויבן 

צו זײַן דאָ מיט אַזױ פֿיל טרעגערס פֿון טאַלענט, 

װוּ זײַנען אָבער דאָ די בערן און די לייבן? 


אַ לייב װאָס איז געפאַנגען געװאָרן 


מען האָט אַ יונגן לייב אין װויסטעניש געפֿאַנגען 

און אים --- צו װײַזן פֿאַר דער װעלט -- אין צירק גטבראַכט, 
אַהינטער אײַזערנע געשמידטע שטאַנגען 

איז ער אין שטײַג, אַ ווילדער, טאָג און נאַכט 

מיט וויגנדיקע טריט אַרומגעגאַנגען 

און בייז -- אַ שרעק -- 

געװאָרפן מיטן עק... 

ספֿלעגט דורכנעמען אַ גרויל 

פֿון מאָדנעם שמייכל אויף זײַן מוראדיקן מויל, 
אַפֿילו דער, װאָס פֿלעגט דאָס עסן אים דערלאַנגען 
איז אויך גאַנץ נאָענט צו דער שטייג ניט צוגעגאַנגען 


דערװײַלע זײַנען זיך אַזױ אַ פֿינף:זעקס יאָר אַװעקגעשװוּמען. 
דער לייב --- אין זעלבן צירק און בײַ די זעלבע לײַט, . 

און הייבט ער איצטער אָן נאָך װוען עס איז צו ברומען / 
מיט פּחד ווערן הערצער דורכגענומען, 

און אונדזער לייב, דער ווילדער, 

אֹיז אפֿשר אויף אַ האָר נאָך ניט געװאָרן מילדער... 

נאָר װאָס מיינט איר ? 

ער שפּרינגט שוין דורך אַ רייף באַצױגן מיט פּאַפּיר, 


. 

איך װעל אײַך אױסזאָגן און װעל זיך גאָר ניט שעמען 
אַז שטענדיק נעמט מײַן האַרץ מיר קלעמען 

ווען איך דערזע די לייבן אין די שטײַגן 

װאָס מוזן, דורך אַ נויט, דעם עולם קונצן װײַזן, 


אַ באַנקעט 


אַ בער, װאָס האָט זיך גאווהדיק געהאַלטן מיט די שכנים 
און איז געווען פֿאַר אַלעמען גאַנץ שווער, 

האָט איין מאָל, אין אַ טאָג אַ שיינעם, 

באַשלאָסן אויף אַ. צײַט אַװעקצוגיין פֿון װאַלד, 

און װי ס'איז נאָר פֿון דעם באַװוּסט געװאָרן, 

האָט בײַ די חיות אױפֿגעהױבן זיך אַ גװאַלד: 

| -- װאָס הייסט ? דאָ אָפּגעװען אַזױ פֿיל יאָרן! 

דער שטאָלץ פֿון װאַלד.., . און מיט אַ מאָל... אַזאַ פֿאַרדראָס.. . 
הכּלל, פֿאַרפֿאַלן , ... האָט מען באַלד גענומען קלערן 
אויף וועלכן אופֿן און מיט װאָס 

זאָל מען דעם בער באַערן. 

און ווען מען האָט די זאַך גענוג אַרומגערעדט, 

האָט מען באַשטימט דעם בער צו מאַכן אַ באַנקעט. 
און ס'איז שוין איין מאָל אַ באַנקעט געוועזן! 

פֿון אָװונט אָן ביז שפּעט | 

איז מען בײַ טישן פֿון כּל-טובֿ געזעסן, 

געטרונקען און געגעסן, 

און אויך געהאַלטן דרשות וי ס'באַדאַרף צו זײַן. 
מען האָט דעם בער ביז הימל גאָר געהויבן 

און אויף דער רגע אים ניט אױפֿגעהערט צו לויבן 
און אַלץ איז צוגעגאַנגען אַזױ גלאַטיק, פֿײַן, 

אַז אונדזער בער האָט זיך פֿון נחת. גאָר צעשוװוּמען 

און האָט אויף יעדנס רייד, 

אָן אונטערשייך, 

געענטפֿערט באַלד מיט אַ גוטברודערישן ברומען. 
צום סוף האָט אויך דער הונט אַ װאָרט באַקומען: 
 ---‏ מײַן פֿרײַנד, מײַן גרויסער פֿרײַנד! -- 

האָט ער מיט טרערן אין די אויגן 

צום בער זײַן לאַפּע אויסגעצויגן -- 

האָסט שטענדיק אונדז דעם װאַלד באַשײַנט.,, 
און אַלע װעלן מיר דײַן נאָמען 

מיט ליבשאַפֿט און מיט שטאָלץ דערמאָנען! 
פֿאַרבלײַב געזונט און קום געזונטערהייט צוריק. 
איך ווינטש דיר גליק 

אוו דו װועסט זיך ווענדן נאָר און קערן: 

און אונדז --- האָט זיך ניט ווילנדיק בײַ אים 
אַרױסגעריסן מיט אַ פֿרײד אין שטים -- 

װועט דאָ דערװײַל אַ ביסל גרינגער װערן... 


| די אויפגעקלערטע הון 


אַ הון האָט װי איר שטייגער איז געלייגט אַן איי 
געוויינטלעך האָט זי אױפֿגעהױבן אַ געשריי, 

אַז קיינער שאַצט ניט אָפּ איר ווערט 

און אַז קיין יושר איז ניטאָ גאָר אויף דער ערד... 
באַטראַכטן נאָר ! 

זי לייגט זיך דאָך אַ קיילעכדיקן יאָר 

און מאַכט דאָך רײַך דעם באַלעבאָס! 

צום סוף -- איז װאָס ? 

באַהאַנדלט מען זי גלײַך אַ האָר ניט בעסער 

פֿון אַלע איבעריקע פּראָסטע פֿרעסער, 

װאָס לייגן זעלטן איער -- און בלאָזן זיך אומזיסט... 
און װאָלטן אויף דער וועלט געוועזן מער מבֿינים, 
האָט מען באַדאַרפֿט גאָר אַנדערש האָבן זי אין זינען: 
ניט לאָזן גריבלען זיך אין מיסט 

אַ קערנדל געפֿינען, 

נאֶר טאַקע אױפֿבױען פֿאַר איר דורכויס, 

אַ נײַע, שיינע הויז, 

דאָס עסן פֿון דער פֿולער האַנט דערלאַנגען 

און נאָכגעבן איר אַלע מינדעסטע פֿאַרלאַנגען! 

הכּלל -- די הון האָט פֿון איר דרשה זיך צעװאַרעמט, 
געשטורעמט און געליאַרעמט 

אַלץ העכער און פֿרעכער. 

דער פּױער, ס'הייסט, איר באַלעבאָס, 

איז רויִק זיך אין שטוב געזעסן; 

ער האָט פֿון אירע טענות װײיניק-װאָס 

געהאָט פֿאַרדראָס, 

און האָט אַ פֿײַנקוכן געגעסן 

מיושבֿדיקערהײט, 

(צי האָט ער ניט פֿאַרשטאַנען אירע רייד, 

צי ניט געװאָלט פֿאַרשטײן 

דאָס ווייס איך ניט אַלײן, 

און אויך ניט דאָס בין איך אײַן אויסן)... 

נאָר ווען אים האָט דערעסן שטאַרק דער רעש אין דרויסן, 
האָט ער אַ שאָט געטאָן געלאַסן. שטילערהייט 

אַ הױפֿן קערנדלעך און שטיקלעך ברויט 

אין הויף... 

אין גרויסן אָנגעלוף, 

װאָס דאָרט איז געװאָרן, 

האָט, נעבעך, אונדזער הון איר מוט פֿאַרלאָרן 

און אויך געלאָזט זיך נאָך אַ ברעקל צי אַ גערשט.... 

פֿאַרגעסנדיק 
די אומרעכטן װאָס מען איז קעגן איר באַגאַנגען, 
און אויך אויף דעם װאָס זי האָט ערשט 
געהאַט פֿיל העכערע פֿאַרלאַנגען... 

6 
אין לעבן איז דער בײַשפּיל ניט קיין נײַער, 
ס'איז אָבער שטענדיק לעכערלעך און שרעקלעך, 
אַז פֿאַר אַ ביסל ברעקלעך 
אָנטשויגן ווערן אָפֿט די גרעסטע שרײיער. 


דער יונגער האַן 


אַ יונגער האָן. װאָס איז געווען אַנטציקט 
פֿון דעם װאָס ער האָט אָנגעהױבן קרייען 

איז אויף אַ פּלױט, בײַם וועג װוּ אַלע גייען, 

אַרױפֿגעשפּרונגען גאַנץ געשיקט 

מיט אַ גװאַלד: -- קומט, הערט, וי גאָט האָט מיך באַגליקט! 
הערט-אויס מײַן קלאַנג, מײַן טאָן ! | 

איר װעט געוויס מיך זעצן אויבן אָן 

פֿאַר מײַן געזאַנג... מען הערט גאָר ניט אַזױינע טענער 

בײַ אַלע אַלטע הענער!... 

צו הערן עפּעס נײַס איז אויף דער װעלט 

פֿאַראַן אַ סך בעלנים. 

געוויינטלעך האָבן זיך געפֿונען היפּש נאַראָנים 

װאָט האָבן זיך געשטעלט 

אַ װײַלע אויסהערן דאָס הענדל, 

דער יונגער האָן באַטראַכט האָט אַלעמען גאַנץ שאַרף, 
אַװעקגעשטעלט זיך ווּ מען דאַרף 

(אַ קלייניקייט -- אַ קריי אַ רענדל!) 

און מיט די פֿליגל אָנגעקלאַפּט. 

נאָר דאָ.... פֿון שרעק האָט אים דעם אָטעם גאָר פֿאַרכאַפּט... 
און װי דאָס הענדל האָט זײַן קעפּל ניט געצויגן, 

אַראָפּגעלאָזט און אױפֿגעשטעלט דעם עק, 

אין שרעק 

פֿאַרמאַכט און אויסגעגלאָצט די אויגן -- 

אַרויסברענגען אַ טאָן 

איז דאָך אים נישט געלונגען: 

און בלײַבן שטיל איז דאָ מײַן האָן 

געווען, נעבעך, געצווונגעןי 


מײַן יונגער העלד! 

ווען דו װאָלטסט שוין געקרייעט גלײַך מיט אַלע הענער, 
און זאָל שוין זײַן אַפֿילו שענער, | 

װאָלטסטו דאָך אויך ניט איבערגעראַשט די וועלט. 


די גוטע הון 


-- אַ גוטע הון געוועזן, כ'לעבן ! 
זי האָט דאָך מיר אויף יום-טוֿ פֿיר פֿונט שמאַלץ געגעבן... 


אַזױ 

האָט זיך פֿאַר נאָך אַ פֿרױ 

באַרימט אַ באַלעבאָסטע, 

אַ ייִדענע אַן ערלעכע, אַ פּראָסטע. 


און איך האָב זיך געטראַכט: 
דער הון האָט מען, פֿילײַכט, אין מיטן נאָכט 
געכאַפּט, געבונדן, 

געקוילעט, אָפּגעפֿליקט און אָפּגעשונדן -- 
און זאָגן זאָגט מען אַלץ: 
;אַ גוטע הון, זי האָט געגעבן שמאַלץ*... 


אַ קו װאָס האָט ניט געװאָלט געשאָכטן ווערן 


אַ קצבֿ האָט אַ מאָל געפֿירט אַ קו 

אין שלאַכטהױז אָדער אַנדערש ווו 

אַהין װווּ בהמות וערן-אָן דאָס לעבן ; 

נאָר אונדזער קו געווען איז אײַנגעשפּאַרט און ווילד, 

און ווען זי האָט פֿאַר זיך דעם סוף דערפֿילט, 

האָט זי זיך אָפּגעשטעלט, און װײַטער -- ניט אַ טראָט! 
עס האָט 

מיט איר דער קצבֿ לאַנג געקנעלט 

(די יונגען זײַנען הינטער אים אין וועג פֿאַרבליבן, 

זיי האָבן דאָרטן בהמות אַנדערע געטריבן): 

-- װאָס הייסט, איך לעב דאָך אויף דער וועלט 
אַזױ פֿיל יאָרן יי 

און קאָן דאָך אַלעמען אין דײַן משפּחה גוט ! 

זיי האָבן שטענדיק דאָך מיט שטילן מוט 

פֿאַר לײַטן אָפּגעגעבן זייער. פֿלײיש און בלוט... 

און דו? װאָס איז מיט דיר געװאָרן? 

װאָס האָט מיט דיר אַזױנס פּאַסירט ? 

נאָר זײַנע רייד האָט ער אומזיסט פֿאַרלאָרן : 

די בהמה האָט פֿון אָרט זיך ניט גערירט, 

-- בײַ איצטערדיקע צײַטן -- 5 א . 

האָט ווידער זיך דער קצבֿ קעגן איר געשטעלט -- 

איז יעדער דאָך מחויבֿ ברענגען נוץ דער װעלט / 

און עפּעס טאָן פֿאַר לײַטן! 

און איבער הױפּט נאָך ווען מען קוקט אויף דיר אַרױס 
כּמעט אין יעדן הויז. 

דו זעסט ? דרײַ זקנים קוקן זיך די אויגן אויס, 

זיי האָבן, נעבעך, ניט מיט װאָס זיך צו דערקוויקן... 
הײַנט שטעל זיך פֿאָר דאָס פֿאַרגעניגן 

װאָס דו קענסט ברענגען פֿאַר די אַלטע לײַט... 


דערװײַלע זײַנען פֿון דער זײַט 

צום קצבֿ זײַנע יונגען אָנגעקומען. 

זיי האָבן, ניט פֿאַרלירנדיק קיין צײַט, 

די בהמה פֿאַר די הערנער אָנגענומען. 

די פֿיס פֿאַרפּענטעט מיט אַ שטריק 

און שפּעטער מיט אַן אױגנבליק | 

איז, לויט דעם שטייגער פֿון די פֿריִערדיקע יאָרן 
פֿון אונדזער לעבעדיקער בהמה -- פֿלײיש געװאָרן... 


|| צוויי ב ערן 


צוויי בערן, גרויס אין װוּקס, 

נאָר וי באַװוּסט אָן עקן, 

געשמועסט האָבן װעגן פֿוקס! / 

וי שׂכלדיק ער קאָן זײַן שפּור פֿאַרדעקן : 

-- אָט פּינטלט ער מיט זײַנע לאַפּקעלעך אין שניי 

און מיט דעם עק פֿאַרשאַרט ער באַלד דעם שפּור פֿון זיי... 


--- און דאָך איז ניט כּדאַי זײַן שׂכל איבערטרײַבן -- 
האָט אָפּגערופֿן זיך דער צווייטער בער גאַנץ שטיל -- 
זײַן פֿוסטראָט קאָן ער זיך פֿאַרדעקן װי ער וויל, 

עס מוז דאָך אָבער פֿון דעם עק אַ שפּור פֿאַרבלײַבן... 

אַ חזיר, װאָס איז נאָכן רעגן 
אין װאַרעמינקער בלאָטע ביזן האַלדז געלעגן 
געמיטלעך אויסציענדיק זיך זײַנע קורצע פֿיס, 

האָט זיך בנעימותדיק און זיס, 
מיט אויגן האַלב פֿאַרמאַכטע פֿון פֿאַרגעניגן, 
אַזױי געכרוקעט צו די פֿליגן + 
-- אוי, אוי, וי גיט עס איז, 
אין בלאָטע דאָ צו ליגן ! 
ווער קאָן דאָס נאָך אַזױ װוי איך פֿאַרשטײן! 
צוליב דער בלאָטע נאָר אַלײן 

איז שוין כּדאַי צו זײַן 

אַ שװײַן... 


דער לייב 


אַ הונט, װאָס האָט א לייב אַלס פֿרײַנד געהאַט,.. 

ניט קאָנענדיק זיך אָנלויבן מיט אים צו זאַט, 

האָט איין מאָל אים אַ נײַע חניפֿה צוגעטראָגן: 
-- איך מוז דיר זאָגן, 

אַזױ אויף דער גאַנצער וועלט, 

סײַ אין די וועלדער, סײַ אין פֿעלד, 

איז גאָר ניט צו געפֿינען 

אַ חיה נאָך איינע, װאָס זאָל אַזױ פֿאַרדינען 

און זײַן אַזױ וי דו באַרעכטיקט צו דער קרין; 

אַ קלייניקייט, פֿון דײַן געשריי אַלין 

פֿאַרלירן אַלע דאָך דעם זינען 

און װאַרפֿן זיך אין פּחד אויף דער ערד!יי. 

-- און דאָך ! -- געענטפֿערט האָט דער גיבור אים פֿאַרקלערט -- 
ס'איז גאָר צום לאַכן : 
אַ פֿליגעלע אַ קליינס קאָן מיך משוגע מאַכן... 


= 


די פליג 


מיט קלעזמער, מיט הבֿדלות און פּאַראַד 

האָט מען געפֿירט צום שולהויף חתן-כּלה, 
פֿאַרשטײט זיך, אַז ניט אַלע -- 

פֿון כּלהס צד -- 

געגאַנגען צו דער חופּה זיי באַגלײטן: 

מען דאַרף דאָך פֿאַר די מחותּנים טישן גרייטן! 


אַ פֿליג, װאָס האָט פֿון קינדװײַז אויף 

זיך אױפֿגעהאָדעװעט אין יענעם הויף, 

איז אויך אין הויז פֿאַרבליבן / 

מיט די װאָס האָבן דאָרט די טישן צוגעקליבן. 

(אָן איר, האָט זי געמיינט, װעט מען זיך ניט באַגין) 
מען קאָן פֿאַרשטײן, 

וי גרױס עס איז געווען אין הויז דער טומל, 

װײַל אין אַ קורצער צײַט | 

איז שווער אַלץ גרייט צו מאַכן פֿאַר אַזױ פֿיל לײַט, 
און ס'װאָלט די פֿליג געוויס ניט אױסגעפֿעלט צום טומל... 
די סאַרװערס זײַנען אומגעלאָפֿן הין-און-הערי 

און יעדן ריר-און-קער | 

איז אונדזער פֿליג זיי נאָכגעקומען : 

געווען אין קיך | 

און באַלד אויף גיך 

צוריקגעקומען 

צום טיש; 

פֿאַרזוכט די פֿיש, 

געגריבלט זיך, געשנאָרעט 

און יעדע זאַך געפּאָרעט, 

געזשומעט מוראדיק דערביי -- 

און ווידער פֿון דאָס נײַ 

אַרומגעקוקט דעם אױבנאָן פֿון אַלע זײַטן, 
און באַלד זיך נאָך אַ מאָל אַװעקגעדרייט 
צום זיסן טיש פֿון װײַטן.. . 


ווען אַלץ איז שוין געוועזן גרייט, | 

האָט אונדזער פֿליג --- געוויינלעך בײַ אַ פֿולער שיסל -- 
דערלויבט זיך אָפּצורוען אויך א ביסל 

און האָט אַ זאָג געטאָן : -- נו, דאַנקען גאָט, מיט גליק! 
זי מעגן איצט שוין אָנקומען צוריק: . 

ס'איז אַלץ דאָ פֿאַרטיק אויף דעם שענסטן אופֿן! 

נאָר לאָמיר זיי אַנטקעגן לױפֿן, 

איך קאָן זיי דאָרטן אויך געוויס 

אַרױסהעלפֿן מיט װאָס ניט איז ר קע 
װײַל עס פֿאַרנעמט זיך, דוכט מיר, אויף אַ רעגן... 


און אַ צופֿרידענע מיט זיך 

און מיט דער אַרבעט, װאָס זי טוט פֿאַר לײַטנס וועגן, 
איז זי אויף גיך 

אַרױסגעפֿלױגן זיי אַנטקעגן, 

װאָס מאַכט דאָס אוים ? 


אַ פֿײיגעלע האָט פֿליִען ניט געקאָנט 

און בײַ דער מוטער האָט עס אַלץ געמאָנט: 

--- פֿאַר װאָס מוז איך אין נעסט דעם גאַנצן זומער ליגן, 
ווען אַלע מײַנע שוועסטער, ברידער, װאָס מיט זי 
צוזאַמען גלײַך האָב איך זיך אויסגעשיילט פֿון איי -- 
זיי פֿליען דאָך אַרום -- אַ פֿאַרגעניגן! 


-- מײיַן קינד ! -- געענטפֿערט האָט די מוטער אים 

און ס'האָט אַ טיפֿער טרויער אין איר שטים 
געקלונגען. 

דו קאָנסט ניט פֿליען בלויז 

דערפֿאַר װײַל ס'איז איין פֿליגעלע בײַ דיר צו גרויס... 


-- צו גרויס ? --- האָט זיך דאָס אַרעמי פֿייגעלע צעזונגען =- 
און פֿון די שכנים האָב איך גאָר געהערט 

פֿאַרקערט : 

לויט זייער מיין 

איז גאָר בײַ מיר איין פֿליגעלע צו קליין... 


26 6 
6 
4 


1 
אָ, פֿױגל מײַנער, אומגליקלעכער, ליבער! 
װאָס מאַכט דאָס אויס? 

צו קליין --- צו גרויס, 

דײַן לעבן בײַט עס דאָך ניט איבער. 


אליעור שטיננארן 


ביאַגראַפּישע שטריכן 


אליעזר שטײנבאַרג (אין זלמן רי- 
זענס ,לעקסיקאָן" װערט זײַן נאָמען 
אָנגעגעבן: שטיינבערג), געבוירן אין 
ליפּקאַן, בעסאַראַביע, אין 1880, אין אַ 
חסירישער שטוב, האָט נאַכן חדר גע" 
לערנט בל יאָסעלע דיין, אַ מקובל און 
בעל-שייס, וועלכער האָט אויף אים גע 
האָט אַן אויסערגעװיינטלעכע השפּעה, 
הגם ער האָט װי אַן אױײטאָדידאַקט 
שטאַרק זיך אָפּגעגעבן צו װעלטלעכץ 
לימודים, איז גוט קענטיק אין אים דאָס 
אייבערגעוויכט פון לומדות און חריפות, 
װי די טיפקייט און קערנזיקײט פון 
ספר-סטיל און מיסטישער היליקייט. 
צו זעם האָט אים צוגעשפּילט, װאָס צֶר 


האָט פרי זיך געהאלטן נאָלנט מיט זײַן + 


שוועסטערקינד יהודה שטיינבערג, א 
שרײַבער פון געהויבענעם גיװאָ, און 
זיך געהאַלטן װי אַ מקורב צו ביאַליקן, 

אָנגעהױבן משלים שרײַבן נאָך אין 
2, אָבער העבוטירט ערשט אין 1910, 
אין אַ. רייזענס ,אײראָפּעיִשע ליטערא- 
טור", אָבער װי באַנײַעריש און שפרן- 
דלדיק ער אין דערשינען װי א פאַבו- 
ליסט גלײַך פון אָנהייב, אין ער פּאָפּו- 
לער געװאָרן צו ערשט װי אַן אַנפירער 
פון דער יִדישער קולטור באװעגונג 
אין רומעניע. פרלער געװאָרן א ללצָ- 
רער, אין פאַרשיידענע ערטער פון בע- 
סאראַביע און װאָלין, אָבער אין 1919, 





וי אין די װײַטערדיקע יאָרן, אונטער 
דער ווירקונג פון דער רוסישער רש 
װאָלוציע, געװאָרן דער פירער פון דער 
ייִדי קולטור-פּעדעראַציע, רעדאַקטאָר פון 
איר זאַמלבוך ,, קולטור", אירע זאַמל- 
העפטן, פּראָפּאַגאַנדע-בראָשורן אאַן ענט- 
פער -- די געגנער פון יידיש", לעק- 
טאָר, מיטאַרבעטער פון פאַרשיידענץ 
ראַדיקאַלע אױסגאַבעס אין טשערנאָ- 
װיץ, ביז ער איז, אונטערן דרוק פון 
דער נויט, אַװעק אין 1928 קיין ברא- 

זיל, פאַרבעטן פאַר דירעקטאָר פון א 
ייִדישער שול אין ריאָ דע זשאַנײראָ, 
וועלכע איז שפּעטער אָנגערופן געװאָרן 
אויף זײַן נאָמען. אין ריאָ האָט ש. זיך 


באַטײליקט אין דער אָרטיקער פּרעסצו 


אָבער װײַט נישט דערשאַצט געװאָרן. 
איז ער אין 1920 צוריקגעקומען אין 
בוקאַרעשט, װוּ ער איז נאָך אַ לאַנגן 
לײַדן פון עקאָנאָמישער און מאָראַלי 
שער דעפּרעסיע אַװעק פון חער װעלט 
דעם 28סטן מאַרץ 1932, 


+ 


יאין 1921 איז אין טשערנאָװיץ, אין 
פאַרלאָג , פּעדעראַציע", דערשינען אלי- 
עזר שטײנבאַרגס יידישילערנבוך אַלף 
בית מיט אילוסטראַציעס פון די מאָי 
לערס אַרטור -קאָלניק, רובין זעליקאָי 
װיטש און שלמה לערנער, גלײַך נאָך 
דעם װי די ציוניסטישע' פעדעראַציע אין 
רוֹמעניע האָט אַרױסגעגעבן שטינ" 
באַרגס העברעיש לערנבוך אלפון אין 
2 באַװײַזט זיך ש. מיט מעשהלעך 
פון בראשית. ער באאַרבעט פאר טעא- 
טער-לעגענדעס, אַברהם אַבינו, אין 4 
אַקטן מיט מוזיק פון לעװענטמאַן; 
מאַכט אַ פּרוּ פון אַן אָפּערהעץ, דער 


משלים בײַ יידן 


באַרדיטשעװער רב, אין 4 אַקטן צום 
0סטןן אניווערסאר פון דער טשערנאָ- 
וויצער שפּראַך-קאָנפערענץ שאַפט ער 8 
ליברעטאָ כעלעם. באַאַרבעט פאַרן טעאַ" 
טעֶר י, ל, פּרצעס די גאָלדענע קייט און 
בײַ נאַכט אויפן אַלטן מאַרק. 


אן איבערראַשונג אין דער ייַדישער 
דרוקערײַ:קונסט איז געווען די לוקסוס- 
אויסגאַבע פון 12 משלים, שטיינבאַרגס, 
װאָס דער טשערנאָװיצער ;ייִדישער 
שולפאַראײין" האָט אַרױסגעגעבן אין 
8, מיט 12 האָלצשניטן פון אַרטור 
קאָלניק, אויף דינינקן יאַפּאַנישן פּאַי 
פּיר, אין 120 עקזי, צו 20 דאָלאַר אַן 
עקזעמפּלאַר, 


אין 1949 האָט דער בעסאַראַבער 
לאַנדסלײַט:פאַראײן אין ארגענטינע א" 
רויסגעגעבן א באַנד משלים פון א. שׂ, 
4 זײַטן. אין 1956 האָט דער ,מלוכה- 
פאַרלאַג פאַר ליטעראַטור און קונסט" 
אין בוקאַרעשט אַרױסגעגעבן א באַנד 
מעשאָלים, 258 זײַטן, און אין דעם זצל- 
ביקן יאָר דערשײַנען אין תליאָביב 
אליעזר שטײנבאַרגס שריפטן, 2 בענר, 
0 זײַטן, ארויסגעגעבן פון ,אירגון 
יוצאי ליפקאַני (בסרביה) בישראל. 

אליעזר שטיינבאַרג 
מוז און מווע 


מוז -- 
גאָר ניטאָ פֿאַר אים קיין האַרטע נוס, 

אַלץ צעקנאַקט ער. 

און אָט נעמט ער גאָר דעם קנאַקער און ער ווערט זיך אַ רעדאַקטער ! 
דאָס אַזאַ מין בויגנשיסער, אַ געװאַגטער: | 

בויגנס ניט געשטויגנס אין די קעפּ אַרײַן װי פֿלאָקנס שיסט ער, 
טינט וי בלוט פֿאַרגיסט ער 

און פֿאַראַרבעט מעשׂים מיט דער פּען! 

(ווער סע מוז דער קען)) 

איין מאָל, איך װעל אײַך ניט זאָגן פּינקטלעך וען, 

צי פֿאַרטאָגלעך, צי פֿאַרנאַכטלעך 

מיט איין שטערן פּינטל, 

בײַ זײַן טיש דער מוז געזעסן, וי זײַן שטייגער, און געטינטלט, 
ערשט אונטערן טיש דאָס הינטל זיך צעהינטלט 

(דאָס אַ פֿעסװיניקל אַ געבראָטנס !) 

גון אין ווינקעלע צעווישן ביכערשראַנק און בעטל, פֿון די שאָטנס, 
וי פֿון אירע זיבן העמדעלעך די קוקורוזע, 

אויסגעשיילט זיך ער ? די מוזע! 

אָדם-נאַקעט אָן פֿײַגנבלעטל, 

און זי שאַרט זיך צו צום מוז... װאָס איז דאָס ? מעשׂה-לילית ? 
ניט מײַן זאַך, איך רייד ניט קיין רכילות, 

איך אַ משל אויסן נאָר, און װאָס צום משל שײַך. 

נו, אַ קיצור, זי אַ חנדל, ער -- אַ גלעטל 

און זי רעדט דיבורים קלאָרע: איך 

אָפּגעזאָגט זיך פֿון די בלייכע דיכטערס מיט די אויסגעדרייטע שיך, 

אויף די אָרעמע בעל-גאווהניקעס שפּײַ איך, 
ווער סע צאָלט מיר -- דעם געטרײַ איך! 
-- דאָס געפֿעלט מיר! --- זאָגט דער מוז, 
דרייט אַ װאָנצע, פֿאַרלײגט אַ פֿוס אויף אַ פֿוס -- 
דענקסט גרױיסשטאָטיש, ביסט אין װעלטזאַכן שוין, קענטיק, 
אַ געניטע ! 
ביטע! יי 
(העפֿלעך טראָגט ער אונטער איר אַ סיגאַרעטל), 
ריכטיק, איך שוין --- זאָגט זי --- לאַנג אַװעק פֿון קליינעם שטעטל, 
ווו די ציגן אויף די פּריזבעס טרוימען 
און חלומות שיקט צום הונט דער קוימעף 
(דאַר און הויך און שמעקט נאָך רויך, און דיכטערט )) 
הײַנט אַ װעלט אַ פּראַקטישע דאָך, איך זיך אויסגעניכטערט! 
די לבֿנה שוין בײַ מיר ניט קיין פֿאַרחלומטע פּרינצעסין, 
זי האָט אויך אַ מאָגן און װויל עסן. 
און זי האָט זיך אירע ליבעיגעסלעך, שטילע אינטערעסן, 
װאָס בײַ נאַכט מען רעדט פֿון זיי ניט אין אַ שטוב אָן אַ מזוזה, 
מוזלט זיך די מוזע, 
נעמט די פֿיסלעך אונטער זיך, פֿאַרציט דאָס סיגאַרעטל, 
נו, און װײַטער ? ווייס'יך, 
עסט מען טריפֿות, טרינקט מען נסך 1 
האָבן װײַבער װאָס צו ריידן, שושקעט זיך דאָס שטעטל, 
ביז באַװויזן אויף דער וועלט זיך אַ פּאָעטל 
װאָס געראָטן אי אין טאַטן, אי אין מאַמען: 
ניט אַזױ אַ מוזע וי אַ מוז אין גראַמען 
וועט פֿון אים אַ מאָל א לײַט זײַן ! פֿאַר דאַמען ! 


? (זברים ל"ב) װײַן, װאָס געצן"דינערס האָבן באַנוצט בײל די צערעמאָניעס. 
פאַו' אָפּגעטער, 

ס'טרעפֿט אַ מאָל זיך אויכעט, 

אַז אַ שליטל האָלץ צעזעגן מוז אַ שוחט, 

איז געשען 

ס'האָט דער חלף גראָד די זעג דערזען 

און צעלאָזט די שאַרפֿע צונג : | 

--- זע נאָר -- זאָגט ער -- יענעם גראָבן יונג! 

שטשירעט מיט די ציין!... אַ פֿרײד אויף אים איז! 

אפֿשר ווייסט איר װאָס ? מישטיינס געזאָגט אַ צורה! . 

גאָלע פּגימות ! 

קריצן, 

שפּיצן 

גאָר אַ גאַנצע שורה ! 

טריפֿע דאָך פֿון קאָפּ ביז פֿיס ! 

אוֹן װאָס זאָגט איר אויף זײַן הולך ? אויף די הילצערנע מלבושים 3 
הערט איר, אַז איך טו אַ קוק אויף דעם מגושם, 

דאַנק איך ערשט זײַן ליבן נאָמען, װאָס ער מאַכט, אי שיין, אי מיאוס, 
ווויל איז מיר ! מײַן חלק זיס! 

נישט קיין פּיצל 

קריצל 

אויף מײַן נשר קלינגל! נישט קיין שפּרענקעלע! קיין פּגימל! 
איז א חידוש, װאָס דער פֿרומער ר' אלקנה 

נעמט מיך אין די הענט מיט הייליקייט, כּוונה, 

מאַכט א ברכה, טוט אַ ונק צום הימל? 

-- אמת, זאָגט די זעג בתמימות (צִי גאָר מיט אַ מיין ?), 

יאָ, איך זאָג אַלײן : 

ר' אלקנה איבער מיר אַ ברכה? 

שיינע זאַכן ! | 

דאָס געווען װאָלט ממש נאָר צום לאַכן 

װאָס בין איך ? אַ פּראָסטער בעל-מלאכה, 

נישט איך בלינצל, נישט איך פֿינקל, 

שטיי מיר אין אַ טונקל ווינקל, 

ווייס מײַן אָרט און בין בײַ זיך נישט חס ושלום שטאָלץ. 

װאָס, איך קען דער מער וי זעגן האָלץ ? 

אָבער דו -- אַ קלייניקייט! --- שנײַדסט-איבער דאָך אַ האַלדז! 


1 


קומט דער מוסר-השׂכּל און שיט-צו אַ ביסל זאַלץ: 
נאָך עד-היום איז אַ זעג, אַ בעל-מלאכה, 

גאָר אַ פֿלעק אין דער משפּחה, 

און אַ שאַרפֿער חלף האָט הצלחה -- 

אי ער קוילעט, אי מע מאַכט אויף אים אַ ברכה! 


די שפּיז און די נאָדל 


איינער (ראובֿן,. שמעון אָדער איקס) 

קומט פֿון דער מלחמה מיט אַ שפּיז און מיט אַ ביקס 
און שפּאַרט-אָן זי אין קאַמאָדל, 

װוּ געשטעקט אַ דינע נאָדל. 

-- אָט אַ נאָדל, אָט אַ ריז! 

(טראַכט דאָס נעדעלע, דערזעענדיק די שפּיז) 
קליידער מאַכט אַװודאי זי פֿון אײַזן צי פֿון בלעך, 
און אויף גיך, מיט ריזנשטעך ! 

פֿאַר אַ גוג-מגוג מסתּמא, צי אַזױ אַ ריז אַ גדוליי. 
און די שפּיז! זי קוקט, באַטראַכט די נאָדל: 

-- אָט אַ שפּיזעלע אַ שרעטל! 

חידוש, װאָס סע לױפֿט זיך נישט צונויף דאָס שטעטל. 
אויף דעם שנעקעלע צו קוקן! | 

קאָמיש! אַזױ קאָמיש ! נו וי מאַכט מען נישט מיט אים קיין שפּאַס?... 
זאָג מיר, ברודערל, נישט שעם זיך : אמת, װאָס מע שמועסט אין גאַס? 
ביסט אַַ פֿײַער! קומסט אין כּעס, איז מסוכן ! 
יט אַ מאָל דערשטעכסטו, זאָגט מען, זיבן פֿליגן ! 
+-- שקר! -- שרײַט די נאָדל -- ליגן! 
איך קען שווערן דיר בײַם מענטעלע פֿון ספֿר-תּורה: 
לײַוונט שטעך איך. לײַװנט! ס'איז אַזאַ מין סחורה... 
-- כאַ. כאַ! -- שיסט די ביקס אויס אַ געלעכטער -- 
כאַ, כאַ, כאַ! ער שטעכט גאָר לײַװנט! לײַװונט שטעכט ער! 
--- װאָס זשע ווילט איר ? --- פֿרעגט די נאָדל --- איך זאָל שטעכן 
| בלעך ? 

עך, עךי 
ווען װוי איר איך גרויס ! 
--- אוי, געװאַלד, איך האַלט נישט אויס! -- 
שױײַט די ביקס -- איך פּלאַץ! איך שיס! 
| --- זײַט מיט מוחל! -- זאָגט די נאָדל --- נישט געמיינט צו שלעכטן!. 
נישט קיין לײַוונט, נישט קיין בלעך -- איז װאָס זשע שטעכט'ן? 
-- מענטשן שטעכט מען! מענטשן! -- זאָגט די שפַּיו -- 
אָבער דאָ די נאָדל שוין גענומען לאַכן, 
נאָר א לאַכן -- אפֿשר לאַכט זי נאָך: 
כי, כי, כי ! און אַך, אך, אַך ! און אָך, אָך, אֶך ! | 
-- שטעך איך --- זאָגט זי --- לײַװונט, מאַך א שטעכל נאָר אַ שטאָך, 
ווערט אַ העמדל, וװוערט אַ מלבוש -- זאַכן ; 
אָבער מענטש -- שטעך הײַנט, שטעך מאָרגן אים, װאָס וועסטו 

| | פֿון אים מאַכן 1! 

מיט אַ יאָמער זיך די קאַץ אַרומגעטראָגן: 

-- מיאַו! מיאַו! מיאַו! די באַליבאָסטע מיך פֿאַרגעסן 

און די דינסטמויד מיך געשלאָגן! 

איך בין הונגעריק, און עסן וויל איך, עסן! 

און פֿאַר וועמען וויינען ? און פֿאַר וועמען קלאָגןן? 

מיאַו, איך לאָז זיך אויס פֿאַר הונגער און פֿאַר דורשט! 

קומט אַקעגן איר דער בײַכיקער, מיט פֿלײיש געשטאָפּטער װוּרשט 

און ער נעמט דער קאַץ זיך זאָגן מוסר 

(אַז נישט העלפֿן, כאָטש אַ װאָרט איר זאָגן מוז ער). 

-- פֿע! סע פּאַסט נישט -- זאָגט ער -- פֿאַר אַ קאַץ צו וויינען! 
ניין, סע פּאַסט נישט! 

הונגעריק ? איז װאָס ? און אַז אַ טאָג מע פֿרעסט נישט, 

איז סכּנות ? בעסער אַז מע עסט נישט! 

ווער סע הונגערט, דער אין גאָט פֿאַרגעסט נישט! 

װוּ איז תּשובֿה, אַז מע פֿאַסט נישט? 

דאָס אַ תּכלית דען: מיט פֿלײיש דאָס בײַכעלע צו שטאָפּן! 

זאַלץ און װאַסער, און אַ שטיינדעלע צו קאָפּן! 

-- מ... יאָ. נו! -- זאָגט די קאַץ -- אינדעסן : 

װמט דאָס נישט צו עסן... 

דו גערעדט, איך שוין פֿאַרגעסןיי. 

איך געדענק נאָר, װאָס איך לייג אין בויך... אַזױ איךיי. 

װאָס? מישטיינס געזאָגט, אַ קאַץ... א מוחיי. 

וויל דער װוורשט אַנטלױפֿן, כאַפּט זי מיט די ציין אים, 

שלינגט די תּורה אײַן מיט אים אין איינעם. 

אײַנגעשלונגען, אָנגעשטאָפּט מיט תּורה און מיט װוּרשט דעם מאָגן -- 

צו די מײַז אַװעק, די קאַץ, זיי מוסר זאָגן 


דערװײַל. 

קיש -- קאַש! 

ס'טאַנצט אַ באַרשט אויף אַ קאַמאַש! 

שטאַרקער, שטאַרקער גייט דער טאַנץ 

און אַלץ העלער ווערט דער גלאַנץ -- 

ס'איז צו קוקן אַ טשיקאַװע ! 

דער קאַמאַש איז אָבער אַ בעל-גאווה : 

אויף זײַן פֿיסל טראָגט אים דער גבֿיר ר' הענעך, 

אַרט אים (נישט ר' הענעכן, נאָר דעם קאַמאַש גאָר מיין איך), 
ס'שטייט די זאַך נישט אָן אים. | 

ווער סע שפּרינגט אים דאָ אין פּנים! 

נאַ דיר, נו! אַ באַרשט, װאָס װאַלגערט זיך 

ערגעץ דאָרט אין קיך! 

ווערט ער מלא כּעס 

און ער שרײַט מיט האַס: 

-- ס'איז דאָך, כ'לעבן, פֿון די בערשט נישט אויסצוהאַלטן! 
זעט נאָר, װי ער טאַנצט אין פּנים מיר, דער בחורעץ! 
אײַ, װאָלט איך צו דר'ערד געטאָן מיט אים אַ זעץ 

און אויף צווייען אים צעשפּאַלטן! 

-- זײַט נישט ברוגז, ר' קאַמאַש! -- 

ענטפֿערט אים די באַרשט -- מה רעש? 

אַז דו קענסט אָן מיר נישט גלאַנצן 

מעג איך, ברודער, אויף דיר טאַנצן! 

רויִק,. שטילער, טומלדיקע גאַס -- 

רש"י שרײיַבט זײַן פּירוש אויף תּנך און ש"ס! 

קורץ דער טאָג, די אַרבעט גרויס, מע טאָר קיין רגע נישט ארי 
װאָס זשע פּלוצעם אָפּנעשטעלט זיך, װאָס זשע? 

עפּעס רש"י קשה, 

קען זיך פֿונעם אָרט נישט רירן, 

זיצט פֿאַרטראַכט ער, ברומט זיך אַ גמרא-ניגון. 

װאָס זשע זאָלן טינט-און-פֿעדער טאָן ? מע נעמט דערװײַל זיך קריגן, 
--- דו, ר' פֿעדער, גרויס בײַ דיר נאָר זײַ נישט! 

(ט'טינטערל סע טענהט) 

שׂכל שעפּסט פֿון װאַנען דו ? פֿון מיר! 

איך אַ ים פֿון חכמה בין איך, מײַנס אַיעדעס טרערל 

דאָך אַן אבֿן-טובֿ, אַ פּערל -- 

אַ שװאַרצאַפּל אין דעם אױיגן-װײַסל, װאָס מע רופֿט פּאַפּיר ! יי 
און אַקעגן טינטערל די פֿעדער: 

--- װאָס ? װאָס רעדט ער דאָרט. דער שװאַרצער בעדער? 

אויב דער טינטער ים, בין איך דער שטעקן, װאָס איך שלאָג אים ! 
זאָג איך אים און זאָג אים : 

װאָס ביסטו ? א מקווה, װוּ צו טבֿילה זאָל איך גיין, 

איידער קלוגע פֿעפֿערלעך אויף װײַסן פֿעלד איך נעם פֿאַרזײץ ז -- 
דאָס אַ הייליקע עבֿודה, נישט קיין שפּילעכל, חלילהת! 

מוז פֿאַר יעדן שורהלע איך האָבן טבֿילה ! 

(זאָגט די פּען) און רש"י קנייטשט דעם װײַסן שטערן הויכן, 
קוקט אויף טינט-און-פֿעדער און באַדױערט זײי: ,כּאן בוכין!"2 
װאַרטן אויף אַ תּיקון אָרעמע צוויי זאַכן -- 

רש"י ווייסט נישט װאָס מיט זיי צו מאַכן, 


1 (פאַרקירצט לשם װוילקלאנג) פאַרזייען. -- ?(אַלעגאָריש) אויף דעם װיינט 
דער פּסוק, 

די רגלים אונטער זיך פֿאַרבױגן, 

אױפֿגעשטעלט די אוי'רן, האַלב פֿאַרמאַכט די אויגן, 

ליגט דאָס אייזל און סע הייבט געדאַנקען. 

(װיפֿל חקירות האָבן מיר חמורים צו פֿאַרדאַנקען!) 

-- אַ! גוט-מאָרגן! -- די געדאַנקען אומגעריכט שלאָגט-איבער 
אים דאָס פֿערד -- 

נאָר איר טראַכט, מײַן שכן, נאָר איר קלערט! 

װאָס איז עפּעס װידער? -- 

זאָגט דאָס פֿערד און לייגט זיך קעגן אים אַנידער -- 

הערט, געדענקט מײַן װאָרט : 

טראַכטן, אי פֿאַר זיך, אי פֿאַר דער וועלט אַ מאָרד ! 

--- כ'ווייס ! נו, מילא, ס'טראַכט זיך אָבער פֿאָרט! 

ס'איז אַזױ, מײַן פֿרײַנד, די טבֿע פֿון אַ חוקר: 

די געדאַנקען-משׂא טראָגט ער, װי דאָס קעמל טראָגט דעם הויקער, 

אָט, למשל, איך פֿאַרטיף זיך אין נגינה: 

שלאָף איך, צי קײַ שטרוי איך,. ‏ 

וויל איך יאָ, צי װויל איך נישט -- סע אַרבעט שוין דער מוז! 

ס'איז, פֿאַרשטײט איר מיך, אַן ענין נישט וי גראָזן גרינע, 

נישט אין איין כּהרף-עין 

וועט איר דאָס צעקײַען! | 

נעמט דעם סאָלאָװײ, אַ שטייגער, װאָס ? -- אַ וועווריקל, אַ ברעקל ! 

און סע קלינגט מיט אים אַ וועלט -- אַ גלעקל! 

זאָגט, װוּ שטעקט זײַן גבֿורה, װוּ? אין פֿליגל צי אין בויך ? 

-- כ'ווייס ? מע זאָגט, אַז זינגען דאַרף אַן אוי'ר. 

שטותים ! -- שאָקלט מיט די אוי'רן ר' חמור, 

אוי'רן האָב איך אויך ! 

-- אפֿשר איז געווענדט אין קול ? אין האַלדז? 

-- אי, מע דאַרף דאָך װי דער קו אײַך געבן לעקן זאַלץ! 

װאָס זשע, כ'האָב קיין קול חלילה ? ווילט איר שרײַען, שרײַ איך! 
און דאָס אייזל ציט דעם האַלדז און טוט אַ הירזשע. 
--- װאָס זשע דען ? זאָגט איר זשע! -- | 
בעט דאָס פֿערד, 

-- הערט! 

איך, אַז קײַ אַ זאַך, צעקײַ איך, 

על"-פּי שׂכל! 

זינגען איז געווענדט אין מוחל, ברודערציו, אין מוחל! 
גאָר אין מוחל ? װאָס איז שײַך ? 

שײַך, שײַך, זאָג איך אײַך, ר' פֿערד, 

נאָר דאָס שײַכות איז פֿאַרקערט : 

ס'איז אַ כּלל, 

וויסן זאָל פֿון הײַנט די שטאַל -- 

װאָס דאָס מוחל קלענער, 

אַלץ דאָס זינגען שענער! 


מזל און שלימול 


איין מאָל זיך דאָס מזל מיטן שלימזל באַגעגנט, 

װווּ און ווען ? בײַם אָרעמען ר' שעיה, 

תּשעה-באָבֿ. אין דרויסן האָט גערעגנט 

און דער תּענית גרינג געווען, מחיה, 

צי גאָר בײַ אַ דיכטער נאָכן טויט אויף דער לויה, 
צי --- ווייס איך װוּ ? װאָס די נפֿקא-מינה ? 

איך דערצייל אַ משל, און גענוג צו וויסן, 

אַז דאָס מזל אױפֿן שלימזל געקוקט מיט קנאה, 
פֿאַר פֿאַרדראָס די ליפּן אַזש געביסן. 


-- גאָט מיט דיר! -- זאָגט שלימזל פֿאַרװוּנדערט. 
װאָס אַזױנס דערזען אין מיר דו? הונדערט 

שװואַרצע יאָר זיך שפּיגלען 

וואַשן זיך אין זויערמילך ? 

אין דער פֿינצטער, וויי מיר, בריל איך: 

דאַרן, ברענען זאָלן מײַנע פֿליגלען ! 

איך בין שולדיק! איך בין זינדיק! און פֿאַר וועמען? 
פֿאַר דער חכמה! איך די חכמה מוז פֿאַרשעמען! 

זי מיט גאַל זאָל שפּײַען, צי מיט בלוט! 

זי מיט פֿעדערן אַרום באַשטעקן 

און זי טרײַבן גאַסן אוֹיף אַ שטעקן 

אונטער שמיץ פֿון בייזער רוט! 


-- נו, און איך, װאָס מיינסטו, זאָגט דאָס מזל, מיר איז גוט ? 
מיר באַשערט דאָס נאַרישקײט באַדינען! 

מילך פֿון דער װאַנט איר מעלקן! 

און אַ דאָרן-שטעקעלע זאָל בליען. 

ווען די בלומען ועלקן! 

ליידיק ניסעלע באַגילטן, 

און אַן אױיסגעבלאָזן איי זאָל גילטן 

װוי אַ שטיינדעלע פֿון חושן! 

אָבער שאַ נאָר ! פֿאַראַן אַ עצה! --- דהײיַנו? 

--- דו צו מײַנע, איך צו דײיַנע ! 

טוישן! 

נו, װאָס טראַכטסטו? גיב די האַנט! אַ תּקיעת-כּף פֿון צוויי מלאָכים 
ניט קיין שפּאַס! זײַן ליבער נאָמען 

װועט בעל-כּרחו זאָגן אָמן. 


--ע ! -- זאָגט שלימזל -- אַ חכם ! 

שטרויכל ניט קיין שלימזל, ניט שטרויכל! 

דאָס נאָך פֿעלט מיר -- מיט נאַראָנים אָנצוהייבן! מוחל! 
זאָל שוין זײַן װי גאָט מיר אָנגעשריבן! -- | 

און עד-היום בי דער חכמה שלימזל פֿאַרבליבן! . 


10 משלים בײַ ייִדן 
דער שפּינל און דאָס בילד 


-- אויב איר ווילט, 

הערט זיך צו! -- צום שפּיגל רעדט דאָס בילד -- 
אפֿשר װעסטו, ליבער שכן, מיר דערקלערן: 

װאָס ביסטו? אַ קאַץ צי אַ לאַמטערן? 

ערשט געווען אַ זיידע איבער דער גמרא, 

שפּעטער אַ פֿאַרשלעפּטע קרענק, װאָס קושט זיך מיט אַ צרה! 
אָן אַ שפּאַס, איך מיין עס : 

ביסטו ראשית -- װאָס זשע ביסטו שנית ? 

ביסטו שמעון --- װאָס זשע ביסטו ראובֿן? 

גיב מיר צו פֿאַרשטײן עס ! 

-- איך װעל פּרווון : 

איינס פֿון צווייטן אויף דער ועלט פֿאַרשײדן, 

און אי דער אי יענער בלײַבן מוז פֿון דיר צופֿרידן. 

און כּפֿי, | 

ווען צוויי ליבן זיך, איז ניט זי אים און ניט ער זי 

נאָר זיי ביידע ליבן ביידע טאַקע זיך -- 

דו פֿאַרשטײסט ? זיי ליבן זיך, אַיעדער נאָר זײַן איך! -- 
און זיי אַלע מוז איך ריכטיק שפּיגלען 

אין מײַן האַרץ געטרײי זיי וויגלען 

מאַך איך עס אין גיכן -- 

טו זיך אָן אין איכן, טו זיך אויס פֿון איכן. 

און דער כּלל איז : פּאַס זיך צו צו לײַט! 

מיטן שטראָם גיי, מיט דער צײַט! 

און דעריבער, אַלע מאָל זיך בײַט! 

ניט, איז ביסטו אַ לא-יוצלח און דו גייסט אין בראָך! 
-- אָבער דאָך!... 

--- ע, אומזיסט די רייד! דו האָסט מיך ניט פֿאַרשטאַנען 
ביסט נאַיָוו און אָפּגעשטאַנען. 

-- אפֿשר יאָ און אפֿשר ניט. איך מיין נאָר; 
דו ביסט דער און יענער און ביסט יעדער איינער, 
װײַל אַלײן ביסטו ניט קיינער ! 


דאָס פערד און די בײַטש 


-- אוי, סע זאָל שוין קומען אַ מפּלה 

אויף ר' פֿײַטל בעל-עגלה, 

דײַן באַליבאָס דעם שיינעם, 

און אוֹיף דיר מיט אים אין איינעם ! 

(צו דער בײַטש 

זאָנט דאָס פֿערד) 

סטליטש ? 

זיך אַזױינס געהערט? | 
זאָג, װאָס קומט דאָס מיך אומזיסט צו שלאָגן? 
מייגסט, מיר גרינג צו שלעפּן אָט דעם װאָגן? 
נו, און דאָס פֿאַרגעסן, אַז צום אַלעם ערשטן 
מוו אין מויל איך נעמען כאָטש אַ גערשטן? 
און פֿאַר װאָס נישט טאַקע האָבער ? 

אָבער -- 

גיי רייד צו א פּידזשעלע : אַ גראָבער! 

װאָלט דיך נאָר וי מיר געשטאָכן 

װאָלטסטו אױפֿגעהערט אַזױ צו פֿאָכן, 
קאַטעװען און שינדן פּאַסן! 

ווידער?... איך געװאַלד על שרײַען איבער אַלע גאַסן! 
--- שװוײְַג ! (אַ קנאַק די בײַטש מיט שמײַסנדיקער צונג) 
אמת, זאָגט זי, שלעפּן אַזאַ װאָגן 


1 פעסל (1 


12 משלים בײַ ייִדן 


און דערצו נאָך אויף אַ הונגעריקן מאָגן, 
הייסט, נו, יאָ, אַרױספֿאָכן פֿון זיך די לונג ; 
נאָר דיך שלאָג איך -- 

הער, בסוד דיר זאָג איך! -- 

נישט דערפֿאַר, װאָס װילסט נישט שלעפּן, 
נאָר דיך קומט דערפֿאַר צו קעפּן, 

װאָס, בהמה, נישט פֿאַרשטאַנען 

און געלאָזט זיך שפּאַנען! 


דער קוש 


יעדער האָט זיך זײַנע תּנועות און העוויותי 
און ר' ניסל ישעיהס, 

דער גבֿיר דער שיינער, 

ער געהאַט אִ טבֿע: תּמיד נאָכן עסן 

זיך בײַם טיש געזעסן 

און געצמאָקעט ביינער. 

צמאָקעט עֶר א ביין אַזױ און נאָגט, 

און דער ביין דערפֿרײט זיך און ער זאָגט: 

-- טעלער, שיסל, גרויס און קליין! 

זעט נאָר, ווער סע קושט מיך! דער באַל'באָס אַליין! 
גלעזלעך דינע, 

רוקט אײַך אָפּ, מחילה ! 

איר פֿאַר קנאה 

קענט דאָך פּוקען נאָך,. חלילה! 

וי ער צמאָקעט, לעקט מיך מיט די ליפּעלעך די רױיטע! 
-- אײַ, דו שוטה, | | 

(ענטפֿערט אים אַ שיסל) 

װאַרט אַ ביסל, 

ביז ר' ניסל 
וועט דעם מאַרך דיר אױסנאָגן -- 
װאָס װועט איר, ר' בייניש, דעמאָלט זאָגן? 


שנאת-חינם 


-- האָרכסטו, יונה? 

מ'דאַרף בײַ צײַטנס זען אַ קונה, 

די בהמה איז אַ פּגירה, 

מישטיינס געזאָגט, די מילעך אירע! 

אָפּגעדוכנט : איבער איר שוין באַלד אַ שעה, צום לעצט -- 
דאַנקען גאָט, דאָס מעלקשעפֿל באַנעצט 

(מעלקנדיק איר אַלטע קו, געזאָגט האָט חיה-ביילע). 

--- קלוגע ! 

ווער איז דען משוגע 

אָפּצוקױפֿן דײַן נבֿלה ? | 

(ענטפֿערט איר ר' יונה) סײַדן נאָר צום קלאָץ. 

ווילסט, װעל איך אַ שמועס טאָן מיטן קצבֿ זעליק קאָץ, 

צי מיט שלמה-חיים יהושעס... 

--- שמועס ! 

דאָס דערהערט די כּשרה בהמה, 

זי באַפֿאַלן מיט אַ מאָל אַ פֿינצטערניש. אַן אימה. 

--- מאַמע מײַנע ! -- רעוועט זי -- װוּ ביסטו ? מוטער מײַנע מי זיך ! 
זע, דער חלף אױפֿן האַלדז! איך צי זיך אויס, איך צי זיך! 
--- שאַ, מײַן שכנה! -- 

זאָגט צו איר דער הונט ר' נאַטקע -- 

ביסט שוין טאַקע גאָר אַ זקנת. / 


4 משלים בלי ילדן: 


צײַט שוין, כ'לעבן, אין דער יאַטקע. 

כ'קום אַהין אָפֿט שמעקן, | 

מיגלעך, איך װעל אויך אַ ביינדעלע אָפּלעקן... 

-- שטום ! דו כּלבֿ שבכּלבֿים, דו! -- 

מיט די לעצטע כּוחות יעכצט די קו -- 

דו, הונט, אויכעט! מילא, + 

אַז ר' יונה און זײַן ביילע 

גיבן-איבער מיך צום קצבֿ, דעם רוצח -- 

נישט קיין חידוש... דאָס פֿאַרשטײ איך... ' 
ס'קומט מיר... איך געדענק, מײַן מאַמע, זאָל זיך מיען, 
פֿלעג מיר זאָגן, ווען מע פֿלעג זי בײַ דער אײַטער ציען: 
טאָכטער, מעלקן איז אַן אַלף, 

תּו --- װועט זײַן דער הלף! 

איז גערעכט ר' יונה... יאָ, נו, וויל איך, 

זאָג איך, דאָס איז פֿאַר מײַן מילעך: 

אַלע יאָרן מיך געמאָלקן, איצטער פֿירט ער צו דער שחיטת,.. 
אָבער דו, אַ פֿרעמדער כּלבֿ, אויך צו מיר אַ שליטה? 
הערט, איר זאָלט געזונט זײַן, הערט! 

מיט מײַן מילך אים נישט גענערט, / 

נישט געווען קיין פֿרײַנד אים, נישט איך בין אים, 

און אַ שׂונא?! גאָט, באַהיט פֿון שׂנאת-חינם ! 


- די בין. און די שפּין 
ס'האָט די שפּין דערזען אַ 
פֿלין 1 
איבער בלימלעך דאָרט אַהער, אַהין, 


1 פללען. 

באַפּן דאָ אַ שמעק, 

דאָרט אַ לעק, 

און אים טראָגן גיך אַוועק 

אין דעם בינשטאָק, װאָס ער שטייט ניט װײַט 
דאָרט אין אַ זײַט, 


גנבֿה! גנבֿה! -- שרײַט די שבּין 

מיינסט איך זע ניט ? כ'זע! איך בין, 

בינדעלע, אַן עדות ! 

לקחנסט דאָ און לקחנסט דאָרטן און אַ פֿרײד איז: 
האָניק! האָניק! האָניק מאַכט די בין זאָל לעבן+ / 
כאַ, כאַ, כאַ! עס איז דאָך אַ געלעכטער, כ'לעבן ! 
ס'איז דער האָניק דײַנער 

פּונקט וי מײַנער. 

פֿרעמדס איז דאָס דאָך! גזלה! טפֿו צו אל די שדים! 
זע! דו, גאָטס געזעגנס! 

זע װוי איך צי פֿעדעם ! 

נאָר פֿון מיר אַלײן, נאָר אייגנס,,. 

נאָר פֿון מײַנע דאָך געדערעם, 

פֿרעג בחרם 

צי איך גנבֿע. 

אויב מײין וועבעכץ, אי מײַן קאַנוע, 

װאָס איך שפּי. / 

איז ניט מײַנע -- זאָל מײַן נאָמען ניט זײַן שפּין! 


-- ביסט גערעכט! -- זאָגט איר די בין -- נו, מילא... 
האָסט געפּאַקט מיך מיט אַ גנבֿה, 

ס'איז מײַן האָניק פֿרעמדע זאַפֿט גאָר, גזלה ! 

כ'קאָך זיך אָבער איבער נאָך מײַן טבֿע 

אויף מײַן אָרט און שטייגער, און כּדאַי איז: 

ס'ווערט פֿון איר דאָך עפּעס גײַס, ‏ 

זיס, געשמאַק -- אַ חיות ! 

אָבער דו! דײַן וועבעכץ -- עט! 

וועגן װאָס איך האָב זיך דאָ צערעדט? 

כ'לעבן, ניט כּדאַי די רייד -- 

און די בין האָט אירע פֿליגעלעך צעשפּריײיט... 


אַ שמועס 


-- האַרציק-זיסער פֿאָטער! -- 
זאָגט דער הונט צום קאָטער -- 
איר געהערט? מע שמועסט, אַ ניט-גוטער 


אױפֿגעגעסן הײַנט אין קעלערל די פּוטער! 


-- מיאַ! -- זאָגט דער קאָטער -- װאָס זשע אַרט עס מיך ! 


--- אָבער, יאָ... געהערט אונטער דער טיר: 
;דער ניס-גוסער -- דאָס זענט איר!* 


| -- װאָס זשע אַרט עס, כּלבֿ, דיר ? 


צוויי אייזלען 


-- גוטימאָרגן, ר' אייזל! --- גוט-מאָרגן, גוט-יאָר ! 
-- װאָס הערט זיך עפּעס גוטס? 

-- עט, בע... נישט גאָר! 

געמיינט, כ'וועל עפּעס אױפֿטאָן, ברענגען נוץ 
פֿאַר זיך און פֿאַר דער וועלט, 

איך װעל צעאַקערן דאָס פֿעלד 

פֿון אונדזער װיסנשאַפֿט --- 

אַז חפֿקר! אַז סע הערשט אַזאַ צעריסנשאַפֿט! 


זאָגט דער אַזױ און נאָר אַז, 

איז קומט דער אַנדערער און זאָגט קאַפּור. 

און בייג דיך צו, איך װעל דיר זאָגן אױפֿן אוי'ר : 

זאָל גאָט זיי מוחל זײַן, זיי קײַען אַלע שטרוי! 

אַז מע רעדט זיך אין דער וועלט אַרײַן, השערהלעך, 
בויך-סבֿרהלעך, 

מע שפּינט, מע דריידלט און מע דראָטלט! 

איך װאָלט זיך ערשט אַ נעם געטאָן, זיך אָנגעזאָטלט, 

איך װאָלט אַרױסגעלאָזט אַ ספֿר אבֿןך-אזל -- 

דער ערשטער חלק וועגן בלעמס אייזל, 

און פֿעסטגעשטעלט, װוי טשוועקעלעך אין דער פּאָדקאָװע, 
דאָס אייזל װיפֿל טעג געפֿאַסט, און אױפֿגעפֿאַסט נאָר מיט פּאָלאָווע + 
און װױפֿל ס'האָט געהאַט אין וויידל האָר, 

און ווען געבוירן, ווען געשטאָרבן -- ס'יאָר, 

דעם טאָג, דעם חודש, 

אַפֿילו אויך די שעה -- 

עד-היום וועגן דעם קיין ריכטיקע ידיעות נאָך נישטאָ. 
און אַז גערעדט יענץ אייזל לשון-קודש, 

איז מוז מען וויסן אויף װאָס פֿאַר אַ הבֿרה -- 

װאָליגיש, אַשכּנזיש אָדער ספֿרדיש מיטן פּתח; 


| = בי מיר איז דאָס אַ זאַך אַ קלאָרע, 


אַז בלעמס אייזל נאָר גערעדט אויף ספֿרדיש -- אַשכּנזיש האַס איך! 
דערנאָך דער צווייטער חלק -- 

הייליק ! 

כ'רייד דאָרט וועגן אייזל פֿון ר' פּנחס 

בןייאיר ; 

וי אין מדבּר-װאַסער פֿרישס געפֿין איך עס, 

אַז יענעדר צדיק נישט געווען קיין װוײַסער, נאָר אַ גרויער. 
דערנאָך ערשט נאָך און נאָך. 


| ? פּלעװוע (דאָס הײַטל פון שטרוי), 

-- איז װאָס זשע שװײַגסטו, ברודער ? -- אָך, אֶך. אָך ! 
אַז שטענדיק נאָר אין יאָך! 

און װאָס אי' ? 

פּרנסה, זינדיקע פּרנסה! -- 

דאָ ביידע אייזלען שטיל אַראָפּגעלאָזט די אוי'רן 

און שאָקלענדיק די מאָרדעס טרויעריק באַדוי'רן: 
צוליב אַ נאַרישקײט אַזױ פֿיל חכמה גייט פֿאַרלױרן! 


דער בעלימוסר 


ווער נאָך קען בײַם האַרצן טאָן אַזױ אַ נאָג? 

אַ שטילער, הייסער זומערטאָג, 

ליגט זיך האַוװוטשיק 1 בײַ דער טשערעדע אין פֿעלך, 
אָנגעדראָלט, ברוגז אויף דער גאַנצער וועלט. 

עפעס קריכט די צײַט נאַריש, לעפּיש, פֿױל... 

ער שוין מיד צו כאַפּן מיטן מויל.+.. 

(אוי, נישטאָ די יאָרן, ווען געטאַסקעט האַווטשיק האָזן 

אין געשלעפּט די פֿוקסן בײַ די עקן) 

און די שעפֿעלעך -- אַ שׂמחה! שפּרינגען אויף די גראָזן 
היפּען, װויווען ?!... טוט דאָס אים ניט שמעקן 

ט'נודעט אים, לאַנגװײַליק... | 

שקצים ! וויל ער זיי די ציינדעלעך כאָטש מאַכן הײַליק +, 
און ער נעמט די שעפֿעלעך צום גלידערן, זיי זאָגן מוסר -- 
אַלע זינדיק זיי מסוכּן, קיינעם נישט געפֿינט קיין זכות ער 
וויי צו אײַך, הולטײַעס! צו אײַער קאָפּ אַ בראָך! -- 


1 (האַװו-האַו) אַ צונאָמען פאַר א הונט. -- ? װאיעװען, טומלען. -- * ציטערן 
(װי בײַם פאַרזוכן זויערס), | 

זיך צעפֿײַערט האַווטשיק מיט אַ מענהת-לשון, מיט אַ ברען 
,כ'קען אײַך ! אַלע אײַ'ער חפֿציעלעך + און סטוטשקעלעך ?! איך קען ! 
עזות-פנימער, גנבים איר! און נאָך און נאָך ! 
אײיַ'רע צאַפּעס מיט די בערדלעך -- ווילע יונגען! 
טאַנצן פֿאָרויס! אָדער זוכן גייען זיי משיחן 
און אין פּאַנסקע האָבער *? גאָר פֿאַרקריכן!... 
און די פֿרומע ציגן אײַ'ירע אין די פֿרעמדע גערטנער 
נאָר געשפּרונגען! 
הפֿקר! הוליע קמצנדל! שלך שלי! 
און דערצו נאָך, פֿון פֿאַרנאַכט ביז גאַנצפֿרי, 
פֿון גאַנצפֿרי און ביז פֿאַרנאַכט : 
;מע, מע, מע און מע, מע, מי ו" 
לידלעך !... שיינע לידלעך אױסגעטראַכט ! 
בנאמנות. אונדזער פּאַסטעך נאָך אַ גוטער! 
נישט אומזיסט דאָך אײַך צו קוילען על-פּי דין איז מוֹתּר! 
עסן שאָף. 
פּסקנט-צו אַפֿילו דאָך דער רבֿ! 
תּשובֿה טוט, הולטײַעס! קאָפּ אין דר'ערד זיך פֿאַר די זינד! 
נעמט צום האַרץ זיך און פֿאַרבעסערט כאָטש פֿון צינד! 
זײַט באַל'בּאַטיש, לײַטיש, פֿײַן און װוויל -- זײַט הינט!... 
נאָר אומזיסט ! צו וועמען רייד איך ? האַו. האַוו, האַװו ! צום ווינט ! 
-- רײַס נישט אָפּ דאָס האַרץ זיך, האַװטשיק ! לאָז געמאַך! -- 
שפּרינגט אַ צאַפּ אַקעגן אים אַרױס -- 
נוֹ, צעדברט זיך אַ ביסעלע! אַרױס ער מיט דער שפּראַך! 
שװײַגסט ? נישט, זאָג איך, האַװטשיק, אויס! 
זאָלן וויסן דאָס פֿון קליין ביז גרויס 
און פֿון גרויס ביז קליין, 
וויסן זאָל אַליין דאָס האַװטשיק אויכעט -- 


* פאַרוועלעכצן, -- * קונצעלעך. -- ? צו רײַכע טישן, 

האַווטשיק נישט קיין מורא פֿאַרן שוחט, 

װײַל ער איז אַ טמאניק, אַ טריפֿע ביין ; 

אונדז עסט יעדער פֿרומער, פֿרעסט וי אַ מגפה, 
װוײַל מיר זײַנען כּשר, נישט חלילה טריפֿע! 


העמדער 


הענגען העמדער אויף אַ שטריק 

און מע הוידעט זיך, 

און מע סודעט זיך, 

גין מע רעדט פֿון פּאָליטיק. 

--- על-פּי לאָגיק 

האַלטן מיר שוין בײַ מלחמת גוג ומגוג 

(זאָגט אַ מאַנצבילהעמד און װאַרפֿט מיט ביידע אַרבל), 

-- יאָ, געטראָפֿן װי אין קאַרבל! -- 

ענטפֿערט אים אַן אונטערהעמד אַ שלימעזאַלניק -- 

קיין מאָל נישט געווען די וועלט אַזױ אונטערן פּראַלניק ו! 
קיין מאָל נישט געגרייכט אַזױ דאָס הייסע װאַסער ביזן האַלדן! 
אַז מיר צוגעטרעטן, איך געמיינט -- אַ סוף! איך ענדיק! 

--- קיין מאָל . . . קיין מאָל. . . אָט דאָס הערט מען פֿון אים שטענדיק, 
קומט צום פּראַלניק -- אַלץ דאָס אייג'נע, אַלץ! 

קויטיק שוין דער פּזמון! 

(שפּעט אַ מיידלהעמד, אַן אויסגענייטס, מיט שפּיצעלעך, 
כאַפּנדיק פֿון ווינטל קוצעניו- און מוצעניודקיצקיצעלעך). 

--- נו, אַװודאי, יאָ, דערויף דאָך איז מען העמדער, איז מען... 
(ציטערנדיק-פֿלאַטערנדיק זאָגט אַ העמד אַ זקן) 

שײַך ? פֿאַרן פּראַלניק זיך דערשראָקן! 





? גראָב ברעטל, װי אַ האַמער, מיט װעלכן מ'קלאַפּט-אױס װעש בײַם װאַשן 

בע! אַזױ דער סדר-עולם -- 

זינט די וועלט שטייט, שלאָגט מען העמדער, שלאָגט מען... 

-- נו, װאָס זאָגט מען? 

גולם ! 

שמאַטע שבשמאַטע! 

נעם אַ נאָדל, נעם דיר 

און ניי:צו דיר אױפֿן סאַמע מויל אַ לאַטע ! 

אײיביק, מיינסטו, װעט די וועלט צעטיילן זיך אויף פּראַלניקעס 
און העמדער ? 

-- שטילער! שטיל! באַהיט, אוי, זאָל מען װערן! 

אי, נו, אָ, דער פּראַלניק קען, חלילה, נאָך דערהערן! 

פּלויט האָט אוי'רן, װוינט -- אַ טבֿע צו צעטראָגן! 

-- װאָס זשע קען דער פּראַלניק טאָן אונדז ? מער וי שלאָגן? 

און דאָס טוט ער סײַ וי סײַ דאָך! 

--- פּי, אַ מויל ! 

--- פֿײַערדיקע קויל ! 

-- אוי, איך שרײי, איך שרײַ דאָך: 

אַז דער פּראַלניק שלאָגט, איז דאָ דערצו אַ גרונט! 

נישט דער שטעקן שולדיק, נאָר דער הונט ! 

-- הערט איר : שמײַסן איז נאָך װייניק, שמײַסן ! 

איר געדענקט נאָר װאָס איך זאָג אײַך -- שטיקער װועט מען רײַסן! 

-- גאָט מיט דיר ! אַל תּפֿתּח פֹּה! 

-- זע נאָר, װי דער שמדניק האַלט זיך בײי די זײַטן, זע! -- -- 

און אַזױ אַָ איצט, אַזױ געווען מיט טויזנט יאָר צוריק: 

הענגען הענגט מען אױפֿן שטריק, 

און מע װאַרפֿט זיך, און מע רעדט פֿון פּאָליטיק ! 

װויפֿל קולות, װױפֿל שטימען, 

פֿונעם דונער ביזן ביימעלע צעגרינטן, 

װאָס סע שמועסט זיך איבער מיט די ווינטן, 

ביז צו דער פֿאַטשײלע, װאָס ר' שמעון 

טראָגט זי אױפֿן אַלטן שטייגער הינטן 

אין דער טיפֿער קעשענע, 

און ער ניצט זי צו די ברילן, צו די מעשענע, 

און צו דער אַפֿילו, װאָס די ברילן אויף איר רײַטן -- 

זי רעדט אויך, די נאָז-פֿאַטשײלע. װאָס זאָל דאָס באַטײַטן? 
נישט קיין גוטער סימן, | 

קאָפּװייטיק האָט הײַנט ר' שמעון -- 

נישט פֿאַר תּענוג : טעכטער פֿיר, פּרנסה קוים זיך ציקעט 1 
און דער שדכן, טויבלעך, פֿאַנפֿעט, היקעט.. . 

ציט ר' שמעון די פֿאַטשײלע אַרום קאָפּ זיך שטײַפֿער, ענגער, 
גיט שוין אַ פֿאַטשײלע לשון, רעדט זי פֿעסטער, שטרענגער. 
-- דאָס איז -- זאָגט זי -- אַז מע מאַכט דעם חלום לענגער 
פֿון דער נאַכט! 

האָסט אַ קאָפּ, װוילסט טראַכטן -- טראַכט! 

אָבער מיט א שיעור, מיט מאָס. 

שפּרינג נישט העכער פֿון דער נאָז! 

וי געזאָגט אַמאָל אַ שטעקן: 

ווער סע קען, דער מעג זיך שטרעקןן, 

אָבער יעדער נאָך די עקן! 

(ער געהאַט אויף זיך אַ גאַלקע?, נישט געווען קיין למך !) 
שאַ. װאָס דאַרפֿסטו מער? אָט בין איך אַ פֿאַטשײלע, 

און במילא | 


{ שלעפּט זיך. -- *? קײַקעלע (אַנשטאָט אַ הענטל), 

גרעסער פֿון דײַן קאָפּ -- איך נעם-אַרום אים, נעם איך, 
און יאַקאָש 5 

בלײַבט אַ קנופּ נאָך הינטן וי בײַ דײַן של דראש, 

און אַפֿילו ווען די לענדן 

מיט געבעט צו מיר זיך ווענדן, 

נעם איך אויך אַרױס זיי מיט גענאָד; 

אָבער ווייסן ווייס איך, נישט פֿאַר מיר אַרײַנצונעמען אין אַ ראָד 
נישט די שול און נישט דאָס באָד 

און אַפֿילו נישט דאָס מינדסטע שטיבעלע אין שטאָט, 
זאָגט רב שמעון : --- זאָלן מײַנע שׂונאים ריידן! 

װיפֿל גאווה אין אַ נאָזדפֿאַטשײלע, ווען זי ווערט באַשיידן ! 


דער חזיר און דער סאָלאַָװײ 


נישט קיין שאָרך ! אַ פּיפּס צו טאָן נישט װאַגט! 
שאַ! דער סאָלאָװײי; ער שפּילט, ער קנאַקט : 
אקוויק דאָס האַרץ, קוויק, קוויק עס, קוויק עס 
און באַגליק עס! 

ס'איז אין לעבן דאָ מתיקות ! 

קוויק ! 

בליק נאָך בליק 

פֿלימיר דאָך צוריק, צוריק, צוריק! 

בליצט אַ בליץ, פֿאַרבליצט ער ! 

ווען זשע, אַז נישט איצטער? איצטער, איצטער, איצטער! 
פֿלאַטערדיק, צעהיצטער 

פֿלאַקער ! פֿלאַקעך !* 

הימל עפֿן זיך ! װאָס װויל ער, אָט דער קנאַקער? 


5 וי די מעשה זאָל ניט זײַן 

שטילער, שטילער! לאָזט אַלײן אים ! 

שוין, ער שפּילט שוין נישט פֿאַר קיינעם, 

נאָר פֿאַר זיך, פֿאַר זיך אַליין אַ מזמור : 

איז מיר, 

וי אין אַ געפֿענגעניש אַ פֿײיגעלע זיך פּיעסטעט, 

ענג אים און די לופֿט פֿאַרפּעסטעט, 

און סע קען נישט מער -- 

סע פֿאַרגײט זיך און סע בעט זיך, בעט זיך רחמים 

בי זײַן אייגענער נשמה, זאָל זי לאָזן זיך פֿאַרקײַכן אים 
און אויף איײיביק זיך פֿאַרכליסנען : אין אַ טרער ! 

הער נאָר, הער ! 

ווידער שוין גענומען שטאַרקער, העלער -- 

טאַנצט אַ שטערן אויף אַ טעלער! 

הללויה ! ערגעץ װו קלינגט-יאָפּ אַ סטרונע 

פֿון בטחון, פֿון אמונה ! 

טסס! אַ כּרובֿ איז דורכגעפֿלױגן 

אויף אַ ציטערשטראַל, די טרעלן 

אים געפֿעלן, 

און ער קלויבט זיי און ער טראָגט זיי העכער, העכער, 
אין אַ פֿײַערדיקן בעכער. -- 

און געמיטלעך, אַ באַליבאָס אַ יוסטער, האַלב פֿאַרמאַכט די אויגן, 
דרימלט זיך ר' בולפֿאַס, כּשר-פֿיסל אויסגעצויגן, 
גענעצט, הייבט בנעימותדיק זיך אויף, 

און די מאָרדע שאָקלענדיק אַראָפּ, אַרױף, 

פּרײַכט ער און זאָגט גרעבצנדיק: ;כריאָק, כריאָק ! 
היי, דו, סאָלאָוװייטשיקל, אַ רוח דײַן באַבען, זאָג, 

װוּ זיך אויסגעלערנט אַזױ קנאַקן? 


* פאַרגיין זיך, 

כריאָק ! (שוין לאַנג געטאָן אַ גרעבץ אַזאַ געשמאַקן!) 
שפּיל, שפּיל, ממזרל, איך װעל דיך נישט פֿאַרגעסן! 
שפּילסטו, קאָכט דער מאָגן אַנדערש גאָר דאָס עסן !* 


דער שרעקלעכער געדאַנק 


נאַכט, 
שוין די װעלט איר אויג פֿאַרמאַכט 

און אַ שטילער, זיסער שלאָף 

איז געפֿאַלן אויף די שאָף, 

נאָר אַ שעפֿעלע דאָרט איינס נאָך ואַכט, 

און סע פֿלאַטערט און סע ציטערט, 

וויינענדיק פֿאַרביטערט, 

זײַן רחמנותדיקער ,מע" 

-- טאָכּטער לעבן, פֿע ! 

(זאָגט צו אים אַ שכנה) 

עפּעס תּנועות האָסטו אין דיר גאָר נישט שיינע! 

מעקען ווען מע שלאָפֿט שוין ? װאָס דאָס פֿאַר אַ גאַנג ? 

צי דו ביסט, חלילה, קראַנק ? 

טוט דיר עפּעס ויי, הא ? זאָג! 

-- ווייס איך ? כ'װאָלט געװאָלט, סע זאָל שוין ווערן טאָג. 
ט'איז שטאָק-חושך, ס'וויינט דער ווינט -- 

פֿאַלט אַ פֿחד... אוי, גאָט, העלף! 

אין אַזױנע נעכט נישט רוען דאָך די װעלף! 

-- גיי שוין, גיי! דו רעדסט דאָך וי אַ קינד! 

מיינסט, סע שלאָפֿן אפֿשר איצט די הינט? 

ק'מורא נישט, זיי ליגן בײַ די טויערן 

כאַפּן-אויף אַ ליאַדע שאָרך, אַ מינדסטן ריר ! 

-- בַע! בע! -- מאַכט דאָס שעפֿעלע -- די כּלבֿים. .. בילערס פֿיר ., 

-- װאָס זשע, סערדצע? ריידן! 

--- װאָס זאָל איך דיר זאָגן ? זען דעם גרויען שד -- 
נישט פֿאַר דיר און נישט פֿאַר מיר ; 

ס'איז מיר אָבער אַ פֿאַרדראָס, אַ ווייטיק -- קראַנק 
מאַכט מיך דער געדאַנק: 

איך װעל שולדיק זײַן אַ הונט אַ דאַנק ! 


צוויי רויזן 


כ'האָב אַ משל פֿון צוויי רויזן אױיסגעטראַכט. 
איינע 

זייר אַ שיינע, 

נאָר געמאַכט 

פֿון פּאַפּיר און דראָט, 

און די צווייטע --- געל, פֿאַרשמאַכט. 

כאָטש פֿון גאָרטן ערשט געבראַכט, 

און זיי ביידע גראָד 

ליגן אויף איין טישל. -- טײַ'רע שכנה -- 
זאָגט די ערשטע מיט אַ קרעכץ -- 

זאָג, װאָס האָסטו אַזאַ פּנים אַזאַ שלעכטס? 
ביסט אַמאָל געווען דאָך גאָר אַ שיינע, 

מע דערקענט נאָך אויף דײַן פּנים 

פֿון דײַן שיינקייט די סימנים -- 

נו, דערצייל זשע װאָס דיר פֿעלט, 

װאָס דו ביסט אַזױ פֿאַרגעלט 

אויף סכּנות ! 

בנאמנות, | 

כ'קען נישט קוקן פֿאַר רחמנות ! 

-- גאָרטן .. . הייסע שטראָלן... פֿרישער טוֹי +י. -- 

שטאַמלט יענע -- אוי, סע בענקט זיך מיר אַזױי! 

-- ס'בענקט זיך ? פ9ּסס, אַ צרה! װאָס א בלום זיך גלוסט! 
שטראַלן, גאָרטן, | 

פֿרישער טוי ? ווי רופֿסט עס דאָרטן? 

גלייב מיר, פֿון די נאַרישקײיטן קיין מאָל נישט געװוּסט 
און איך לעב, און דאַנקען גאָט! 

הערסטו, שוועסטער, איך װועל זאָגן דיר אַ סוד: 

דאַכט זיך, סערדצע, דײַנע נערוון שװאַך, 

און דערפֿאַר, זײַ מוחל, רעדסטו מיר נישט צו דער זאַך, 
הוריות, חלומות זיך דיר װײַזן. 

װאָלטסט געהאַט דו נערוון, אָט װוי איך, פֿון אײַזן... 
-- ניטע, ניטע! אוי, װאָס רעדסטו? 

מיט די כּוחות, מיט די לעצטע, 

האַקט זי איבער די פֿאַרשמאַכטע: 

-- זיבן װאָכן איך געבליט, מיר דעם טויט געבראַכט די אַכטע 
אָכער נישט מסוכּן, נישט מסוכּן ! 

איידער אייביק טרוקן 

און נישט וויסן קיין מאָל 

נישט פֿון טוי און נישט פֿון הייסע בליקן -- 

שטאַרבן און כאָטש איין מאָל 

מיט אַ טראָפּן טוי זיך קוויקן! ‏ 


רײַזנדער 


רײַזנדער, פֿאַרשײדענע פּאַרשױנען, 

אָרעמע און רײַכע, גרויסע קליינע, 

דײַטשן און פֿראַנצױזן, טערקן, רוסן און אַחינו 
בני ישׂראל -- װאָס דען, סע װעט זיך לוינען? 
אַלע פֿאָרן. מיר'ץ זיצן, װוּ מיר װווינען, 

אויף די ערטער, אויף די האַרטע? 

פֿאָר זשע, ברודער, כּי לכך נוצרתּ! 

פֿאָרט מען: װײַבער, קינדער, מענער, 

לײַט געבילדעטע, וווילקענער, 

פוחרים איידעלע און עם'הארצים -- 

איינער אָנגעשטאָפּט, איך שאַץ אים 

אין די הויכינקע אַלפֿים, 

נאָר אַ דײַטש! אוי, רעדט ער! גאָטעניו. ניט שטראָף אים! 
נו, אַ דור-הפֿלגה, אַ מישמאַש פֿון שפּראַכן : 

אַלע ריידן --- ווער פֿון ליבע, מסחר, וועטער, פּוסטע זאַכן 
ווער פֿון פּאָליטיק און װער סע זאָגט זיך גלײַכע ווערטלעך. 
װווּ זשע איז דאָס ? ערגעץ אויף אַ שיף? 

חס-חלילה, ניין -- אין בריווקאַסטן די בריוו! 

רײַזנדע אין רײַזעימענטעלעך -- קאָנווערטעלעך, 

און מיט רײַזעיפּעסער אויך באַזאָרגט -- פּאָסטמאַרקן, 
מיט בטחון אויכעט אין אַ גאָט אַ שטאַרקן 

נו, פֿאַרשטײט זיך, איז מען זיכער, 

פֿריר צי שפּעטער, צי פּאַװאָלינקע צי גיכער, 

יעדער, װוי אים אָנגעצײיכנט, קומען װעט מען צו אַ צִיל, 
בעזרת שם יתברך -- 

וויל ער, זיץ איך ; וויל ער, פֿאָר איך. 

ניט איעדן אָבער איז באַשערט 

אָט דאָס גליקלעכע געפֿיל, 

וי אַ בר-מינן, פֿאַרפֿינצטערט אין דער קרקעי 

נעבעך, ליגט אַן אָרעם בריוול אָן אַ מאַרקע. 

(אָן אַ פּאַס, װאָס האָט אַ רײַזנדער די ווערט ?) 

און איר הערט : 

אין אַ בריוול ליגט אַ מאָל אַ מענטשלעך האַרץ, 

אָפֿט מאָל אַ פֿאַרביטערטס און אַן אָפּגענאַרטס. 

קלאַפּט עס, קלאַפּט, פֿון זאָרג פֿאַרכאַפּט : 

טאָמער, גאָט זאָל היטן, בײַ דער גרענעץ מע דערטאַפּט, 

טאָמער טוט מען אים אַ פֿרעג, אַ נעם צום חומש -- 

ברודערל, סטײַטש, סטײַטש? 

רופֿט זיך אָן צו אים דער אָנגעשטאָפּטער, דער װאָס רעדט נאָר דײַטש; 
-- זי זינט, זאַג איך אינען, דומיש ! 

דומער נאָר פֿון אײַזן! 

װאַס געװאָלט זי װײַזן -- 

אָנע מאַרקע קאַן מען רײַזן ? 

--חס-ושלום ! -- ענטפֿערט אים דאָס בריוועלע אויף מאַמע-לשון -- 
װאָס אַ בריוול אָן אַ מאַרקע? ניט אַ גראָשן! 

עך, מיר ווייסן, יאָ מיר ווייסן! גליקלעך די װאָס רײַזן 

מיט אַ מאַרקע און מיט גרײַון ! 


ווער רעדט ? 
צאַפּעס צוויי. מע רעדט, מעלה-גרהט : 

-- מעדע! מה אָנ מה חיינו? | 
נאָך אַ װאָך און נאָך אַ װאָך, נאָך איינע און נאָך איינע, 
נאָך אַ צווייטע, נאָך אַ דריטע -- 

און דערנאָך װאָס ? סוף בהמה צו דער שחיטה! 

-- בע! 

--- שחיטה -- מילא!... מע! 

ס'איז אַ גורל -- 

מ'איז געגאַנגען און מע װעט ערשט גיין דורכן טויערל, 
אין דערװײַל, װאָס מיינסטו טוט מען, װאָס ? 

אַז מ'לעבט, איז לעבט מען און מע קײַעט גראָז. 

--- גראָז ? מיט גראָז פֿאַרשטעקט מען אַלע לעכער ? 
-- איז דיר ווייניק, שפּרינגט מען העכער, 

און מע צופּט, מע קײַעט שטווי פֿון דעכער! 

קײַען, ברודער, איז ניט הבֿל! 

אײַ, װועל 

איך באַלד שפּרינגען און װעל צופּן און װעל רײַסן, רײַסן! 
-- און מע װעט דיך כאַפּן! און מע װעט דיך שמײַסן! 

--- שמײַסטן? בע! אַזױ אָדער אַזויי 

איין מאָל לעבט מען -- קײַ זשע שטרוי! 


אַ קלאָץ"קשיא 


--- הערט איר, יוצא זײַן פֿאַר צוויי איז טאַקע שווער. 
רײַסט מיך דער אַהין, שלעפּט דער אַהער ! 

וויי מיר! מען צערײַסט דאָך מיך אויף שטיקלעך -- 
רעדט די זעג זיך גליקלעך 

און מיט שטאָלץ, 


און דאָס קלעצל האָלץ 

סע קרעכצט, סע שרײַט: 

--- וויי ! גװאַלד! סע שטעכט, סע שנײַדט! 
מילא, רײַסן זיי זיך, יעגע לײַט, 

דער אַהין און דער צו זיך. 

אָבער איך ? 

איך װאָס טו איך דאָ אין מיטן? 

זיי דאָרט רײַסן זיך, ווער איך צעשניטן! 


לייב אַליצקי 


ליב אַליצקי (1976-1894), איז אין 
זײַן געבוירןדשטעטל טריסק אויך גע- 
װען א לערער פון די ,צישאָ"-שולן 
אַנטלאָפן פון װאַרשע אין 1939, איז עֶר 
אין די מלחמה-יאָרן פאַרװאָרפן געװאָרן 
אין טיף רוסלאַנד, אַרבעטנדיק צו ערשט 
בײַ װאָס ס'האָט זיך געמאַכט, דערנאָך 
אין אַ מיליטערישן שפּיטאָל, אין אופאַ, 
קאָאָפּערירט מיטן קאָמיטעט פון פּוילי- 
שע פּאַטריאָטן אין ראַטן"פאַרבאַנד, אַ- 
בער אין 1946 צוריקגעקומען אין פּו- 
לן, זיך באַזעצט אין לאָדזש און זינט 
9 -- מיטרעדאַקטאָר פונעם פארלאג 
;ייִדיש-בוך" אין װאַרשע. דעבוטירט 
אין 1924. דערציילער און פּאָצט, פּראָ- 
לעטאַריש גענייגט,. צװישן זײַנע ביכער 
געפינען זיך: משלים פאַר קינדער און 
גרויסע, 276 זזי, װאַרשע 1929; משלים, 
6 זו', לאָרזש 1947; משלים-בוך, 262 
זזי, לאָדזש 1949; משלים און לידער 
(מיטן פּנים צו דער זון,), 186 זזי, װאר- 
שעץ 1952; קרילאָװס משלים, 250 זו', 
װאַרשע 1950, 


דאָס נעדעלע און די ניימאַשין 


וויגט די ניימאַשין זיך מיט איר הױידעפֿוס און טומלט, 
קלאַפּט מיט אַלע אבֿרים און ברומלט, 

און מאַכט מיט זיך דאָס גאַנצע חדר פֿול, 

כאָטש נעם פֿאַרשטעק די אויערן מיט װאַט, 

אויב דו װילסט נישט ווערן דול, 

און פּלוצעם הייבט זי אָן זיך צו צעכּעסן, 

אָט אַזױ זיך גלאַט, 

אויף אַ נעדעלע אין שנײַדערס האַנט, 

װאָס אַרבעט שטיל, געלאַסן, 

ציט אַ שאָרכלדיקן פֿאָדעם דורך אַ שטיק געװאַנט 
און שמייכלט מיט איר גלאַנץ באַשידן : 

-- שלעפּערקע, פֿאַרנעם זיך שוין פֿון דאַנען 

עס איז קיין אָרט נישטאָ דאָ פֿאַר אונדז ביידע! 
דאָרט, װוּ איך, די ניימאַשין, בין שוין פֿאַראַנען 
זאָל זיך נישט געפֿינען דײַן געביין! 

דאָרט דאַרף הערשן -- איך אַלײן!.., 


-- אָבער צו װאָס מאַכן דאָ אַזאַ גערודער ? 
װאָס װאָלטסטו אַליין געטאָן דען אָן מײַן ברודער?... -- 
וויל דאָס נעדעלע אַרײַנשטעלן אַ װאָרט, 


-- דו, קליינער אָנגעשטאָלטער װאָרעם, זײַ נישט פֿרעך! -- 
טוט די ניימאַשין אַ שפּרונג צעטראָגן און צעצערנט פֿון איר אָרט, 
אַזש די נאָדל, אירע טאַקע, טוט זיך אַ צעברעך, 

און עס האָט שוין נישט איר אַרבעט גאָר קיין פּעולה. 

ערשט איצט הייבט זיך אָנעט צו פֿאַרשטײן 

דעם סוד און קווינטענסענץ פֿון איר גדולה : 

זי אַליין 

איז גאָר נישט אַזא קנאַקעדיקער גדול, 

זי װירקט אין זכות פֿון דער פֿון איר פֿאַרשפּעטער נאָדל... 


װאַרשע 1929 


דער פּױער און דער לאָקאָמאָטיו 


איין מאָל, אין אַ ברענענדיקן זומערטאָג, אַ פּױער, 
שטייט אַזױ אין מיטן פֿעלד, און פֿול מיט טרויער, 

מיט אויגן פֿולע טרערן, | 
קוקט-אַרױף צום הימל 

און לאָזט צו לעצט אַראָפּ דעם קאָפּ מיט זיפֿץ צו דר'ערד : 
--- נו, משמעות, ס'איז באַשערט 

מײַן פֿעלד זאָל װוערן 

אויסגעטריקנט, אויסגעברענט פֿון היץ 

אונטער זונענדיקע פֿײַער-בײַטשנדיקע שמיץ, 

און די זריעות פֿונעם דרימל 

זאָלן נישט דערלעבן אױפֿצושטײן אין שפּראָץ -- 

אַז מען זעט גאָר נישט פֿון כמאַרעס, 

זאָלסט עס זאָגן, כאָטש א צייכן, 

און פֿון רעגנס הערט מען נישט קיין פּאַרעס, 

וי די הימלען װאָלטן זײַן פֿון בלעכן ; 

ס'האָט זיך אָפּגעטאָן, אוי, װיי, דער חסד גאָטס!... -- 
דערויף יאָגט-אָן מיט אײזן-קלאַפּנדיקן רעש, 

מיט װילדן ריטש . / | 

דורך האַרמידערישן טיק-און-טאַקישן מישמאַש 

אַ בײַכעדיקער צוג מיט שטאָלצן פֿײַפֿערדיקן קוויטש 

און בלאָזט פֿון זיך מיט גאווה גאָר א שרעק: 

-- קאָנסט צו דײַנע טענות, פּויער, מאַכן שוֹין אַן עק:; 
זעסט איך טראָג דיר גאַנצע בערג מיט כמאַרעס -- 
קאָנסטו שוין פֿאַררעכענען די רעגנס גלײַך װי באַרעס:... 
דערביַ האָט ער דאָס פֿעלד פֿאַרהילט מיט קנוילן רויך, 

אַז עס איז דעם פּױיער ביטער אַזש געװאָרן אין די אויגן 
אוֹן פֿינצטער אין צעגליטן מוח, 

און אַ נישט-גוטער פּונקט איז ער, דער באַן, פֿאַרפֿלױגן, 


אים נאָכגעשאָקלט האָט דער פּויער מיטן קאָפּ: 

-- צו דײַנע אַקס-און-ראָד, באַרימטער, מײַנע צרות! 
דײַנע כמאַרעס זײַנען טרוקן װי עקרות 

און צעשווימען גלײַך וי שטויבוועבס אין דער הייך ; 
נישט אומזיסט דאָך האָסטו אָפּגעצױגן שנעל גאַלאָפּ --- 
אַלע ליגנערס האָבן שוין אַזאַ נאַטור : 

אָפּגעזאָגט און אָפּגעצױגן און --- קיין שפּור ! 

עס בלײַבט פֿון זיי נישט מער װי טשאַדיק-מיאוסער ריח... 


דאָס נרויע שטיקל טייג און דאָס געבעקס 


דערזען לעם זיך אַ גרוי פֿאַרװאַלגערט שטיקל טייג : 
-- וי קומט אַהערצו אין קרעדענס דער דלות?! -- 
עס טײַטלען-אָן אויף אים פֿאַרשפּיצטע די חלות 
און צו די רונדע בולקעס -- זיך אַ נייג, 


די בולקעס נעמען אויך זיך פּוכלע בלאָזן : 
--- װי האָט מען גאָר געקאַנט דערצו דערלאָזן?! 


1 געלט ממש, 

ס'איז אײַנגעבאַקן אונדז אין האַרץ דאָס לאַנד 
פֿון אױפֿגאַנג און פֿון גלאַנץ, און ס'איז אַ שאַנד.., 


-- צו לאָזן אים זיך װײַלן דאָ אַ רגע! -- 

אַ קוילעטש פֿלעכט-אַרײַן זיך אין געשפּרעך -- 
וי פֿלעכט מען זי -אויס, די נגץ? 

זי שמעקט מיט זויערלעכן שימל פֿרעך. 


-- אַן עקל טוט דער רויער יונג אין מיר דערװעקן! 
כ'בין אױסגעבאַקן, אויסגעברוינט גאָר פֿײַן, 

און ס'גייען מיר די ראָזשינקעס ניט אײַן -- 

צעלאָזט זיך ברייט אַ יוסטער פֿײַנקוכן פֿון בעקן. 


אַן אייער-בייגל טוט מיט עקל זיך אַ דריי 
און בלײַבט פֿאַרחלשט ליגן: ווינד-און-װיי! 


מיט ביטערניש פֿון צימרינג ליגט פֿאַרקלעמט אַ ראָגל 
און דראָ'ט דאָס שטיקל טייג מיט טעמפּן נאָגל, 


דער פֿול געפּאַקטער פֿלאָדן רירט זיך שווער פֿון אָרט 
און ס'רינט פֿון אים אַ זיסער פֿאָדעם טלינע: 
-- אַן אָרט פֿאַר שלעפּערס איז אין אַ מלינה! 


עס סמאַקעווען געהיים אַ ביטער װאָרט 
דער האָניק-לעקעך און דער װײַסער צוקערטאָרט, 
און ס'טונקלט זיך אויף זיי דער זיוו"השכינה, 


--- װאָס טוט מען ? און װאָס הייבט מען אָן צו טאָן ?! -- 
מאָנט מרה-שחורהדיק אַ מאָנדל מאָן, 

דאַרט-אײן, גייט-אײַן פֿאַר קרענקונג װי אַ שפֿאָן: 

--- פֿאַרפּעסטעט איז די לופֿט פֿון מײַן מדינה, 


דעם קעזקוכן פֿאַרגײט אַ זויערקייט אין נאָז, 
אַזש ס'גלוסט זיך אים אַ ניס טאָן ביז צום פּלאַצן; 


6 משלים בל ידן- 


דער מעלצוקער אים שטעכט אין אינגעווייד וי גלאָז, 
וי ס'װאָלטן קעץ דאָרט מיט די נעגל קראַצן; 

ער גרעבצט: -- מע דאַרף אַ ברענץ טאָן אין די טאַצן : 
--- װאָס טויגן נײַן מאָס רייד ? 

אַ קאַמיש-ברייטל רעדט צעזעצטערהייט 

און שפּאַרט פֿון כּעס אַרױס די ברוינע מאַנדלען: 

--- דאָ דאַרף מען האַנדלען! 

אַרױס, מצורע, פּלאָג ! 


די באַלעבאָסטע עפֿנט דעם קרעדענס און טוט אַ זאָג: 
--- צערעדט, צעשריגן זיך. איר זײַט אַ מבֿין!! 
דאָס גרויע שטיקל טייג -- דאָס איז דאָך אײַער הייוון. 

פֿאַראַן אַ פֿאָלק, װאָס ווערט פֿון פֿעלקער פֿיל געשענדט 
און צײַטנװײַז פֿאַרלענדט, 
און ס'האָבן אַלץ די ברידער נאָך דעם ברודער נישט דערקענט, 


לאָדזש 1947 


דער װוּכערניק און דער שפּין 


אַ װוּכערניק אַ בײַכיקער, אַ רײַכער מאַן, 

איז איין מאָל אין זײַן לײַכטן צירלעכן געשפּאַן 

צום הויז פֿון זײַנעם אַ בעל-חוב פֿאַרפֿאָרן, 

צעקאָכט און רויט פֿאַר צאָרן. 

-- דו סילוקסט נישט דעם חובֿ, איז צאָל פּראָצענט! -- 
צעפֿאָכעט ער אין הויז זיך מיט די הענט. 

נאָר ס'קוקן אים פֿאַרחידושט אָן די הוילע ווענט : 

נישטאָ דער באַלעבאָס און נישט קיין זכר פֿון קיין מעבל... 

אין אונדזער וווכערניק האָט זיך דאָס האַרץ צעברענט, 

וי סדום, מיט פּעך און שוועבל: 

-- אַז ברענען װאָלטסטו איידער ס'האָט מײַן גראָשן דיך דערקענט! 
װאַרט, װאַרט, וועסט אָפּצאָלן מיט בלוט פֿאַר יעדע פּרוטה! 
--- אוי, זעט נאָר, זעט נאָר, מענטשן גוטע! 

אוי, זעט נאָר, זעט נאָר, כ'בין פֿאַרבײַ! -- 

פֿאַרנעסט זײַן אוער דאָ אַ יאָמערלעך געזשומערלי, 

אַ זוך געטאָן מיט צאָרנדיקן בליק, דערזעט ער: 

אַ שפּין --- | 

אַ בײַכיקער און פֿעטער, 

אַ גרוילעכער, נאָר גלאַנציקער, וי פֿליסיק צין, 

וויגט לײַכט זיך אויף זײַן נעץ מיט שטאָלצקייט פֿון אַ זיגער. 
און מיט אַ שפּײַעכץ-פֿאָדעם דין 

פֿאַרשפּינט אַ צאַפּלדיקע פֿליג ער; 

זי זשומט, די פֿליג, זי יאָמערט, קלאָגט, 

און ער, דער שפּין, ער נאָגט און נאָגט... 


לאָוט-אויס דער וווכערניק צו אים זײַן צאָרן 

און טוט אַ שפּײַ, װי דעם צוליב אַהער פֿאַרפֿאָרן : 

-- דו בלוטן-זויגער, עקלדיקער! -- טוט ער אַ געשריי, 
הייבט-אויף אַַ פֿױסט, וי אים צו שלאָגן. 

--- פּאַמעלעך. װאַרט נאָר. שטיי! -- 

איז מפֿסיק אונדזער שפּין דאָס נאָגן: 

אַקעגן וועמען הייבסטו, װוכערניק, די הענט! 

צי האָסטו נישט אין מיר דײַן ברודער לויטן פֿאַך דערקענט? 


אל אל 
א 


וי לײַכט מען צערנט פֿאַר אַן עוולה אויף אַ צוייטן, 
כאָטש מ'איז אַליין בײַ איר אויף אַלעם גרייטן 


װאַרשע 1929 -- 1948, שװיעראָדוּװיזדרוי 


198 משלים בײַ ייִדן 
די סמעמענע און די זויערמילך 


דער פּױער האָט דאָס פֿעלד געאַקערט און געדאָרשט אַ טרונק, 
פֿון װאָגן האָט די לאַדישקע : געטאָן צו אים אַ ווונק, 

די סמעטענע מיט איר געל-פּנימדיקן ווערכל 2 

האָט שטיל געשעפּטשעט מיט אַ יוירנדיקן שערבל, 
באַרימעריש זיך הייבנדיק צום ראַנד: 

-- כ'בין פֿעט, כ'בין הוילע שמאַנט! 

צום ערשטן װעט דער באַלעבאָס פֿון מיר געניסן! 


די זויערמילך גאַרט אויך פֿון זיך צו לאָזן וויסן, 

אַ שעפּטש? צו טאָן פֿון איר דערשטיקעניש א װאָרט, 
זי קאָן זיך אָבער נישט קיין ריר טאָן פֿונעם אָרט. 
דערװוײַל קומט-צו דער פּױער פֿונעם אַקער, 

אַ דאָרשטיקער, אַ גליַיִקער, אַ פֿלאַקער, 

און זעצט זיך אױפֿן באָדן, װי אין שטוב צום טיש, 
און מיטן לעפֿל טוט ער מיט דער לאַדישקע אַ מיש, 
און --- ווער פֿון אונטן ליגט שוין אויבן, העכער.י. 
די זויערמילך דרייט פֿרײלעך זיך אַ טאַנץ, 

זי לאַכט מיט אויגן-װײַסלדיקן גלאַנץ: 

די סמעטענע ? נישטאָ פֿון איר קיין זכר ! 


+ 


מיט דער ,סמעטאַנקע*+ פֿון אַ פֿאָלק -- אַ קלאַס 
געשעט אַ מאָל דער זעלבער שפּאַס, 


1 טעפּעלע זויערמילך. --- ? אייבערשטער טייל (,קאָפּי). --- * קליינער שאָרך. 
-- + סמעטענע, 


לייב אָליצקי 199 


דער הוט און די שיך 


-- אָט האָסטו דיר! ס'איז גוט ! 
זיי האָבן נאָך צו סקריפּען מוט! -- 

האָט פֿון די שיך געשפּעט אין ווינט דער הוט, 

מיט זײַנע רענדער שטאָלץ צום הימל זיך געצויגן 

און גנעדיק צו דעם באָדן זיך געבויגן: 

וי זיס זיי סקריפּען עס, וי זיס, 

בעת מע טרעט זיי מיט די פֿיס! 

וי שפֿל מוזן זיי שוין זײַן, די שיך, װי שפֿל! 

למשל איך... 

--- פֿאַרשטײט זיך . ... -- סקריפּען-צו איראָניש בייז די שיך: 
לגבי דיר, דעם הוט, איז אויך דער קאָפּ אַ טפֿל -- 

דו זיצסט דאָך אױפֿן קאָפּ!... 

-- איר שוסטער-יונגען, סטאָפּ! -- 

צעבייזערט זיך דער הוט, אַ רוק-אַראָפּ זיך אױפֿן שטערן -- 
מע זאָל פֿון אײַך קיין פּאַרע מער נישט הערן! 

נאָר דאָ פֿאַרגלוסט דעם ווינט זיך טאָן מיט אים אַ שפּיל: 

אַ דיס... אַ דריי... עס דרייט דער הוט זיך אַ קאַדריל, 
ער דרייט זיך אין דער לופֿט -- אַ קינדערישע מיל. 

ער איז צעטומלט, וי געוועזן װאָלט אויף אַ יאַריד ער. 

--- אוי, ווינד-און-וויי! --- צעוויינט דער הוט זיך מיט געפֿיל 
פֿון ווינט אַרױס : אָ, ראַטעװעט מיך צו דער נידער, 

אָ, ברידער מײַנע, שיך!... 

איך װועל שוין מער נישט... איך... 


-- ערשט איצטער האָסטו אונדז דערקענט פֿאַר ברידער! -- 
צעסקריפּען זיך די שיך מיט שפּאָט און לױפֿן-נאָך אים גיך : 
ווען ס'איז דער ווינד-און-וויי, 

פֿלי העכער! 


200 משלים בײַ ייִדן 


אַריבער הײַזער! איבער דעכער! 
זײַ פֿרעכער! 
דריי שטאַרקער זיך, בעל-גאווה, דריי, 
און אונדז,. די שפֿלע, די ברידער, 
צו רו לאָז אין דער נידער, 
4 
צוליב דײַן זיצן אויבן אָן, פֿאַררײַס נישט הויך די נאָן: 
אַ צופֿאַל --- װוי דער ווינט דעם הוט -- קאָן טאָן דיך אַ פֿאַרבלאָז, 
װאַרשע 1938 -- לאָדזש 1948 


דער קריטיקער 


אין אַפֿריקע. בײַ נאַכט. דרײַ רײַזנדע אין װאַלד. 
זיי שלאָפֿן. פּלוצעם --- אַ פֿאַרבלוטיקטער גװאַלד 
רײַסט-אױף די שטילקייט און די אויגן... 
אַז ווינד-און"וויי 
צו זײי! 
פֿון דרײַ געבליבן צוויי -- 
מיט אים אַ טיגער אָפּגעצױגן... 
--- וי שרעקלעך! וי אַכזריותדיק! -- זאָגט איינער שטיל: 
עס רײַסט מיר אויס דאָס האַרץ, איך חלש... 
-- באמת -- זאָגט דער צווייטער -- ס'איז געשריגן מיט געפֿיל, 
נישט מער -- קיין האָר נישט מוזיקאַליש. 

אצ 
אַװױ האָב איך געהערט, וי ס'האָבן קריטיקערס גערעדט: 
-- אין געטאָ האָט דאָס ליד געשריבן דער פּאָעט! -- 
זאָגט איינער און מיט זיפֿץ זײַן װאָרט באַגלײט ער. 
-- עס האָט אָבער קיין ריטעם נישט... אָט זעט! -- 
אים ענטפֿערט קריטיש אָפּ דער צווייטער. 


לייזער װואָלף 


לייזער װאָלף איז דער פּסעװדאָנים 
פון לייזער מעקלער, געבוירן אין װיל- 
נע אין 1910, געצװוּנגען צו העלפן דעם 
טאַטן אין דער אַרבעט, בײַ מאַלערײ, 
האָט ער קוים באַװיזן צו ענדיקן די 
ייִדישע פאָלקשול, אָבער זיך אײַנגע- 
שלאָסן אין די נײַ:געשאפענע קלובן פון 
ילִדישער יוגנט, פון סקויטן, װעלכע זי 
נען געװען אונטער דער השפּעה פון 
מאַקס װײַנרײַך און אַנדעהע מאַדערנץ 
פּעדאַגאָגן, שרײַבערס און קולטוריטן- 


ערס. און אַז ער האָט צו די 16 יאָר 


דעבוטירט װי א פּאָצט, אין די װאָר- 
שעװער ליטעראַרישע בלעטער, האָט ער 
אוודאי מיטגעארבעט אין די אויסגא- 
בעס פון יונג'װילנע, שפּעטער אין 
צײַטוננען און זשורנאלן פון פּוילן און 
ניוזיאָרק, דאָך איז בלויז א טייל פון 
זײַן שאפן פאַרעפנטלעכט געװאָרן, װײַל 
ניט געקוקט אויף זײַן קורצן לעבן 
האָט ער אָנגעשריבן טויזנטער לידער, 
משלים, טעאטער-שפּילן, ראָמאַנען און 
פּאָעמעס, פון װעלכע עס איז קוים א 
קליינער טייל פארעפנטלעכט געװאָרן 
ערב דער מלחמה, אין 1929, איז אין 
ווילנע דערשינען זײַן בוך לידפר שװאַר- 
צע פּערל, 116 זז'; אין 1940, אין מאָס- 
קװע, ליריק און סאַטירע, 48 זז'; אין 





2, אויך אין מ., די ברוינע בעסטיע, 
8 זז', באַלאַדעס און סאַטירע; און אין 
5 האָט דער קו"ק אין נ"י אַרױסגע- 
געבן אַן אָפּקלײַב לידער, 204 זז'. אין 
ראַטן-פאַרבאַנד, װוּ ער איז אַנטלאָפן 
ראטעװענדיק זיך פון די נאַציס אין 
1, איז ער אין אוזבעקיסטאַן גע" 
שטאָרבן פון הונגער, 





לייזער װאָלף 
דער װאָלף און די ציג 


נאַכט, פֿון װײַסן װינטערװאַלד 
גייט דער װאָלף אַרױס צום בלויען שליאַך. 


קאַלט, 

די שטערן פֿינקלען גרין, 

אין מוח שטעכט דער הונגער דין 
דאָרף, 


ער גיט זיך צו דער שטאַל אַ װאָרף, 
גראָבט זיך אונטער בייז -- 
אַרײַן ! 


די ציגן דרעמלען אין לבֿנה-שײַן. 
ער כאַפּט אַ װײַסע ציג 
אין שאַרפֿן פּיסק 
און לױפֿט 
אַנטקעגן דעם לבֿנה"דיסק 1, 


-- ר' וועלוול -- 
ווייגט די ציג -- 
װאָס דאַרפֿסטו מיך ? 
נעם בעסער אַ קעלבל. 


--- איך האָב האָלט ? ציגנפֿלײש! 


1 פּלאַט. -- * ליב, / 

לױפֿט ער הייס 
איבערן האַרטן, בלויען פֿעלד, 


-- איז װאָס זשע עפּעס גראָדע מיך? -- 
וויינט די ציג -- 
איין װײַסע ציג איז דאָ אויף דער וועלט ? 


-- דיר פֿעלט אין קאָפּ אַ שרײַפֿל! -- 
זאָגט דער װאָלף -- 

די צי יענעצ.יי 

איך בין הונגעריק, צום טײַװל! 


-- דו וועסט זען --- זאָגט די ציג -- 

גרויס װעט זײַן דײַן שאַנד, 

כ'װועל שטעלן אַ פּאַסיוון װידערשטאַנד 

און זאָל די וועלט דיך משפּטן, דו, מערדער! 


נאָר בײַ די לעצטע ווערטער 
רויטלט זיך פֿון בלוט דער װעלדלראַנד, 


דער חזיר און ראָט בוך 


אויף אַ בערגל מיסט, 
נעבן אַ פֿאַרפֿױלטן שוך, 
איז געלעגן אומעטיק 

אַן אַלט בוך. 

אַ חזיר איז געקומען 
אין דעם מיסט צו רִיען 1 


צעװאַופן, גראָבן, 


משלים בײַ ייִדן 


און די בלעטער האָבן אָנגעהױבן צו פֿליִען. 


--- דו, חזיר! -- 

האָט געזאָגט דער טאָװל שטיל און באַנג -- 
מיר, ביכער, זײַנען פֿרײַ פֿון איטלעכע געפֿאַרן, 
מיר זײַנען אין מיליאָנען עקזעמפּלאַרן. 

אונדז װועסטו ניט פֿאַרניכטן ! 


דער חזיר האָט פֿאַרריסן 

שטאָלץ דעם שנוק 

און געגעבן אױפֿן אַלטן בוך אַ קוק : 
-- זע נאָר, זע אויף דעם באַרימער! 
ביכער, שמיכער, 

חזירים זײַנען מערער דאָ פֿון ביכער. 


דער טיגער און די שלאַנג 


אַ טיגער און אַ שלאַנג 

האָבן איין מאָל צווישן זיך אין װאַלד 
גענומען ריידן וועגן גװאַלד 1, 

וועגן זייערע אייגענע מעשׂים, 


-- איך צערײַס אים, 

איך צעבײַס אים! -- 

האָט געזאָגט דער טיגער, 

איך שלינג פֿון קרבן גאַנצע שטיקער. 
דער ציקר == 

די הנאה ליגט אין אָפּרײַסן אַ ברעם, 


! געװאַלט, אויף כוח (קעגן יענעמס װילן). 

אין אַרױסגראַבלען די אויגן, 

אין אַרױסלאָזן די קישקעס פֿון בויך, 
אין זופּן די רויטע, הייסע יויך 

און אין דעם פֿאַרבײַסן . 

דעם הינטערטייל דעם װײַסן. 


-- בײַ מיר זײַנען גאָר אַנדערש די מעטאָדן -- 
האָט געזאָגט די שלאַנג -- 

צו װאָס די געשרייען, 

די גװאַלדן פֿונעם קרבן, 

און די ועלט זאָל זאָגן, 

אַז מיר זײַנען פֿאַרדאָרבן ? 

איך וויקל אים אַרום שטיל, אַרטיק, 

דערשטיק און --- פֿאַרטיק, 


װילנע 1939 


וועלפישע באַדױערונג 


אַ װאָלף האָט זיך געיאָגט נאָך אַ האָז. 

דער האָז האָט לױפֿנדיק געשריִען: 

-- אֶך ' 

איך קען שוין קוים דעם אָטעם ציען 

ר' װאָלף, 

נו, זאָל שוין זײַן גענוג! 

װי שעמט איר זיך דאָס ניט?... 

ביזן לעצטן אָטעמצוג.. . 

וי איז מען אַזױ פֿאַרדאָרבן ? 

באַדױערט איר ניט כאָטש אַ מאָל אײַער קרבן? 

דאָ האָט זיך דער האָז 
אויסגעגליטשט אין פֿײַכטן גראָז, 
דער װאָלף האָט זיך אַ װאָרף געגעבן 
און אַ סוף געמאַכט צום העזלס לעבן. 


שפּעטער האָט דער װאָלף גערעדט צו זיך אַלין: 
-- זיך שטומפּיק בלויז געמאַכט די ציין. 

אַ העזל -- הויט און ביין, 

אַזױ װי כ'װאָלט געפֿרעסן ברעטער. 

כײַ 1 װאָלט ער געווען אַ ביסל פֿעטער... 


אַזױ באַדױערן די וועלף 

אין אַן אָװונט-שעה אַ שפּעטער: 

זיי צערײַסן זייער קרבן אויף דער העלפֿט 
און -- 

,כיל װאָלט ער געווען אַ ביסל פֿעטער"! 


? לפחות, וייניקסטנס, 


פרץ מיראַנטקי 


פרץ מיראנסקי װערט פאָרגעשטעלט, 
דורך אַ ר לידער און משלים, אין 
2סטן באַנד מוסטערװערק, קאנאדיש. 


אַ משל מיט אַן עכברושל! 


האָט געוווינט אַן עכברושל אין אַ נאָרע 
בײַם מלמד נחום אָרע 

װאָכן כּמה. 

אױפֿגעגעסן דאָרט אַ שטיקל חומש 

און אַ פּיצל גמרא, 

און אַװעק, אַ סבֿרה, 

װוינען צו דעם קרעמער אונגערי 

ווער וויל אױיסציען די פֿיס פֿאַר הונגער ? 


בײַ דעם קרעמער איז אַ שפֿע: 
מזון מיטן פֿולן לעפֿל, 

מעל און צוקער, קעז און רײַזי 
און אַן עולם מײיַז 

און ראַטן? -- 

קיין בייז-אויג זאָל זיי ניט שאַטן י 


אַז ס'איז פֿול דער מאָגן, 
ווילט זיך עפּעס נאָך. 
נעמט דאָס מײַזל זאָגן 
תּורה פֿון איר לאָך : 
חומש גאַנצע פּסוקים, 
פֿון גמרא, חוקים, 
דינים -- 

אַלץ בחינם, 





1 מײַזל (מעטאַפּאָריש : גנבל), -- * שטשורעס. 

* זקן, 


און דער עולם מײַז 

ביזן עלטסטן גרלַיִן 3 

צמאָקען מיט די צינגער, 

לעקן אַזש די פֿינגער : 

אַזאַ מויז, קיין עין-הרע! 

איז עס ניט קיין נס פֿון בורא ? 
אױפֿגעגעסן בלויז אַ שטיקל חומש, 
אַ פּיצל גמרא, 

און עס זאָגט שוין 

סתרי-תּורה.., 


די פעדער 


אָפּגעמיט זיך זיבן שעה, 

איז אַװֹעק דאָס מיידל פֿון ביוראָ 
און געלאָזן אױפֿן שרײַבטיש שװײַגן 
אַלע אירע שרײַבגעצײיַגן, 


מעקער און אַ בלײַער, / 
צינדערל צו מאַכן פֿײַער, 
! מעסערל, אַ רערל, 
לעכל-מאַכער און אַ שערל, 
אַ נאָטיצבוך אין לעדער. 
און אַהינטער -- 

אַ בלויע,. שלאַנקע פֿעדער 
אינעם טינטער. 


15 


4:ט ו 


לייז 

װיפֿל קאָן מען שטומען? 
נאָך אַ שעה 


פֿאַרשװינדן 


האָט אַ שמועס זיך גענומען 

בינדן 

דאָרט און דאָ. 

יעדער האָט עפּעס צו זאָגן, בלי נדר, 

נאָר די פֿעדער 

שוהיַגט. ס'האָט איר דאָס לשון אָפּגענומען 


פּאַסט איר דען צו ריידן סתּם 

מיטן פּראָסטן חמון-עם, 

מיט עפעס אַ מעקער און אַ שערל? 

זי, װאָס ציקלט ווערטער אויס, וי פּערל, 
זי, װאָס איר טאַלאַנט 

שמט אין יעדן לאַנד 

און שטעט, 

דאַרף זי וערן טעט-אַיטעט 

מיט אֲבי וועמען? 


שטום געװאָרן איז דער גאַנצער שרײַבטיש, 
זיך גענומען שעמען. 

אָפּגעלעבט צוזאַם אַזױ פֿיל יאָרן, 

ביז אַ פֿעדער האָט פֿאַרלאָרן 

דעם זכּרון. 

בלויז דאָס בוך פֿון לעדער 

רעדט צום װאַנט: 

אַזאַ ריזיקער טאַלאַנט 

אין אַזאַ קליינער פֿעדערי.. 


משלים בײי יידן 


פרץ מיראַנסקי - 21 
אַ שתדלן 


ס'האָבן זיך בײַם סטאָליער סעגל 
אױפֿגעזאַמלט אין אַ קאַמער: 
טשוועקעס, שטיפֿטן און נעגל 
עצות זוכן צו דעם האַמער, 
וועלכער ממיתט אָן רחמנות 

בײַ ר' סעגלען אין די דלאָניעס, 


נאָכן ריידן, טומלען, טאַדלען, 

ט'מען באַשלאָסן, גרויס און קליין : 
אויסקלײיבן דעם ברייטן אויסגעדרייטן קרוק. 
וועלכער זאָל צום סטאָליער גיין 

און זיך קלאָגן אױפֿן האַמער, 

אַו ניט שלאָגן זאָל אַזױ דער חמור, 


וועמען אָבער אָנטאָן שתּדלן-שליפֿעס ? 
האָט גענומען װאָכן און אַסיפֿות, 

ביז באַשלאָסן האָט מען נאָך אַ גוטן שלוק, 
אױיסקלײַבן אַ קלוגן שתּדלן, 


ערשטנס, איז ער איין משפּחה -- אײַזן 
וועט ער זײַנע ברידער, נעגל, טרײי זײַן; 

צווייטנס, האָט ער אַ געדרייטן קאָפּ, אַ פֿיסל שאַרף, 
וועט ער זיך שוין אַרײַנדרײען אַװוּ מען דאַרף, 

צום סטאָליער בעטן פֿאַרן כּלל 

אַװעק דער קרוקל איז כּדברא... 

איצט הענגט אויף אים אין סעגלס זאַל 

אַ ליכטיקע די קאַנדעליאַברע. 


און טשוועקעס, יעקעס, נאַרישע פֿאַרשװערער, 
שלאָגט מען איצט וי פֿריִער, און נאָך מערער... 

מעסער און צװײַג 


שניצט אַ מעסער האָלץ אַ שטעקן, 
שנײַדט אים, שינדט אים אָפּ די הויט, 
און דער שטעקן, 

װיפֿל כּוחות קלעקן, 

שרײַט אין מורא פֿאַרן טױט: 


--- שכנים גוטע, קומט און זעט, 
זעט נאָר, װאָס צו מיר געשעט, 
כּליזמן ס'איז נאָך ניט צו שפּעט, 
ראַטעװעט ! 


און דאָס מעסער 

שנײַדט און רעדט : 

-- אַזאַ ‏ שטעקן, אַ שורפּאַטער ג, 
כ'שינד אים אָפּ און מאַך אים גלאַטער, 
טעמפּ אויף אים מײַן שאַרף, 
דעם בלאַנקן, | 
אָבער ער, אַנשטאָט צו דאַנקען 
לויבן וי מען דאַרף, 

האַלט אין שרײיַען. 

בעסער 

שווייג ! 


קין! -- 

וויינט די צװײַג -- 

כ'קלאָג און שרײי, װײַל ס'טוט מיר ויי, 
אָבער מײַן געשריי איז גרעסער 


1 מיט ,קרעץ", 

אויף דעם הענטל פֿונעם מעסער, 
װאָס געווען א צװײַג איז נעכטן 
און אַ פֿרײַנד, | 

און װאָס העלפֿט אַ ברודער שעכטן 
הײַנט... 


כריין 


אַז מען ליגט אין דער אַדמה, 
ביטער איז אויף דער נשמה. 


אַ כריין, אַ ביטערער. 
װאָס מ'זאָגט אויף אים אַ ווערטל 
;ער מעג װאַקסן שיטערער", 

איז אױפֿגעגאַנגען אויף אַ בייט 
מיט גרינסן אַלערלײ פֿאַרזײט : 


קירבעסן און ריבעלעך, 
בוריקעס און ציבעלעך 
אַרבעסלעך און לאָקנס; 
קרויטן ברייט צעבלעטערטע 
הויך אַרױפֿגעקלעטערטע 
בעבעלעך אויף פֿלאָקנס ; 

װי די יצר'הרעלעך 

רויטע פּאָמידאָרעלעך, 
אייער-פֿרוכטן בלויע, 
שלאַנקע געלע מערעלעך, 
זונבלומען מיט קערעלעך -- 
אַלע יפֿת:תוארס, 

װאָרעמט זיי די זון מיט פֿלאַמען, 


214 


משלים בײיַ ייִדן 


זייגט די ערד זיי אָן מיט טעמען 
און מיט פֿרישע זאַפֿטן, 

גלעט דער ווינט די יפֿיפֿיהס, 
װואַשט אַ טוי זיי אין דער פֿרי אויס 
אױפֿן בייט פֿאַרגאַפֿטן, 

בלויז דער כריין בײַ זיך אין גריבל 
האָט אויף אַלעמען פֿאַראיבל 

און געפֿינט חסרונות : 

דער האָט ווערעם 

און געדערעם ; 

דער האָט שװאַרצן 


פֿױל אין האַרצן; 


די באַרעדט די שכנות *.. 


ביז אַ געלע מערעלע 

האָט געזאָגט אים: הערעלע! 
כ'האָב געקלערט אין ציטער 
אַז דערפֿאַר, װאָס ליגסט אין דר'ערד, 
ביסטו אַזױ ביטער, 

איצטער, ליבער שכן כריין, 
טראַכט איך פּונקט פֿאַרקערט, 
װײַל ביסט ביטער 

אָט אַזױ, 

פֿול מיט קריטער, 

-  ,ייוזןוא-רָא‎ 

ליגסטו 

טיף 

אין דר'ערד. 

ציין און צונג 


ניט תּמיד איז דער שװײַגער דער גערעכטער 
און דער װאָס שרײַט --- דער בייזער און דער שלעכטער. 


ויהיט; 
אַ בלויען אינדערפֿרי, 

ווען ס'איז דער טאָג נאָך יונג, 

און זון -- אַ פֿלאַקערדיקער סטויג איז, 
װאָס שטראַלט און שיינט, 

איז צווישן ציין און צונג, 

צוויי אַלטע פֿרײַנד, 

געװאָרן אַ געפֿערלעכער ברוגז. 


מען דאַרף אַ סך צו ווערן ביין? 
פֿון פֿרײַנד ביז פֿײַנט 

איז נאָר אַ פּאַרקנדל די ריש, 

שטייט זי אין מיטן איז מען אײַיאיַ-איי, 
אַנישט --- איז קריגערלי, 


די צונג, אַ פּשוטע פּאַרשױנטע 
צו שװײַגן און פֿאַרשװײַגן נישט קיין צוגעוווינטע, 
געקריגט זיך --- איז אַ שטורעם. 

אַרױסגעלײגט אַלץ אין אָפֿענע דיבורים, 

און אָן הינטער-מיינדעלעך, 

די ציינדעלעך, 

די שװײַגערלעך געלאַסענע, 

דרײַ מאָל אַ טאָג געבערשטלט און געואַשענע, 
מיט זילבער און מיט גאָלד פֿאַרפּראָשעטע -- 
זי פּאַסט גאָר ניט אַ קריגערײ, אַ פּשוטע, 

געוויס ! 
צו װאָס דאָס פּראָסטע לשון, אָן אַ זינען? 
אויב קריגן זיך, איז טאָן אַ ביס, 

אַז בלוט זאָל רינען! 


דעריבער היט זיך פֿאַר פּאַרשױנדעלעך 

מיט פּנימלעך -- נאָר חנדעלעך און קריינדעלעך, 
און אין די הערצעלעך 

פֿאַרשטעלט מיט גאָלדן בלעכעלעך -- 
פֿאַרפֿױלטע לעכעלעך. 


בלאָזזאַק און קוילן - 


בלאָזט דער בלאָזזאַק: ,פֿו און פֿו"! 
וועקט אַ פֿײַערל אויף װו. 

נעמען שװאַרצע קוילן גליִען. 

צינדט אַ קויל זיך אין אַ קויל, 
נעמען היצן זיך, אַ גרויל, 

און די פֿונקען שפּריצן, פֿליִען. 


בלאָזט דער בלאָזזאַק און ער שרײַט: 
זעט נאָר, די געמיינע לײַט, 

די שװואַרצקוױיליקע, די טריפֿע. 

זייער שׂינאה, זייער האַס 

אָנצינדן װעט באַלד די גאָס 

און די וועלטן אין אַ שׂריפֿה, 


ברענען קוילן רוט און בלוי 
און זיי ענטפֿערן אַזױ: 

קוקט נאָר אָן דעם צדיק ווילן, 
וי ער מאַכט זיך פֿאַר אַ תֹּם ! 

ער אַליין צעבלאָזט דעם פֿלאַם, 
און ער ליאַרעמט אויף די קוילן! 


אַ ברונעם 


אויף אַ ברונעם הענגט אַן עמער, 
וי אַ צעפּל אויף אַ קאָפּ. 
אַלע טאָג לאָזט ער אין דעמער 
זיך פֿון טיפֿעניש אַראָפּ 
שעפּט דאָרט אָן אַ ביסל װאַסער 
פֿאַר דער דאָרשטנדיקער גאַס, . 
און דער ברונעם, אַן אין-כּעסער, 
ברומט פֿון אונטן מיט אַ באַסג ‏ 
--- אַזאַ נעמער, אַ קאַסאָקער, 
שעפּט פֿאַר אַלע אַ געטראַנק! 
און דעם געבער, דעם בעל צדקה, 
! זאָגט ער קיין מאָל ניט קיין דאַנק... 
וויגט אַ ביימל זיך דערנעבן 
און עס ענטפֿערט פֿאַרֹן כּלל: 
-- כּבֿוד װויל ער פֿאַרן געבן 
אַ קליין ביסל פֿון א קװאַל. 
יעדער ווייס דעם אַלטן פּזמון -- 
געבן װייניק איז קיין שאַנד. 
אַ בעל-צדקה ווערט מען איז מעןף 
ווען מען גיט מיט פֿולער האַנט, 
ס'איז קיין קונץ ניט -- זאָג איך --- כ'לעבן, 
עפּעס געבן פֿונעם גרייטן, 
אָבער צדקה הייסט געגעבן 
ווען די קעשענע נעמט ויי טאָן. 

אַ טיש 


שטייט אַ טיש מיט װײַסקײט אַ פֿאַרשנײטער, 

מיט כּליטובֿ, דאָס שענסט און בעסט, אַ צוגעגרייטער. 
זאַמען זיך די געסט, װאַרטן ליידיקע די שטולן, 
שטייען אויף דעם טיש דעם פֿולן 

שיסלען,. טעצעלעך און טעלערלעך 

אָנגעפֿילט מיט יצר-הרעלעך, 


און דערביי, 
לעם דינעם פּאָרצעלײַ, 

אין פּאָרעלעך, 

אויסגעווירעט ליגן זיך 

לעפֿל, גאָפּל -- און זיי קריגן זיך, 
װאָס זשע איז די צאַנקערײײ? 
אַדרבה, הערט זיך אײַנעט! 


איז ניט גערעכט אַ לעפֿעלע, װאָס טענהט: 

-- װאָס עפּעס פֿאַר אונדז נאָר טיי און זופּ, 

אַ בריעכץ פֿאַר דער צונג, אַן אויסרייד פֿאַרן לופּ, 
און אַל די מאכלים, פֿון טעפּעלעך און יײַכעלעך, 

װאָס שמעקן בעסער, 

פֿאַר גאָפּלען און פֿאַר מעסערס, 

פֿאַר די פֿרעסערס ? 

הייבן מיר אָן שרײַען, פֿרעגן קשיאלעך, 

ווערט גלײַך אַ מחלוקה, 

מען פֿאַרשטאָפּט די מײַלער אונדז מיט קאַשעלעך 
און תּיקוֹ.. . 

קוקט נאָר דאָרטן, דאָס געשטופּ 

בײַ די גאָפּלימעסער: 

פֿלײשן, פֿישן 

און נאָך בעסער -- 

קוגעלעך און קנישן, 

הײַנט די הינדלעך די געבראָטענע, 

די אינדיקעס, 

אויף אַלעמען געזאָגט געװאָרן, גאָטעניו! 
ווער זינדיק איז! 


-- פֿאַר װאָס פֿאַר זיי נאָר דאָס גן-עדן-עפּעלע, 
די פּאָרציעס טאָפּעלע ? 


-- קליין קעפּעלע! -- 

רופֿט זיך אָן אַ גאָפּעלע 

און שטרעקט די פֿינגערלעך צום הימל -- 

װאָס עפּעס אויף אונדז דאָס שרײַען? 

שרײַ צום גרויסן גימל, 

ער, דער פּוסק איז און דיין! 

ער באַשאַפֿן האָט די פֿענדלעך און טעפּעלעך, 

און זופּ באַשטימט פֿאַר די װאָס האָבן קעפּעלעך. 
און פֿלײיש, און פֿיש און קריינדעלעך 

פֿאַר די װאָס האָבן פֿינגערלעך און ציינדעלעך. 


+ 


אויב ס'איז, גאָטעניו, דײַן רצון, 
אַז אַל דאָס בעסט פֿון ירדן ביז האָדסאָן, 
זאָל זײַן פֿאַר גאָפּלען נאָר און מעסערן. 
איז צײַט דײַן וועלטל, דאָס געראָטענע, 
שוין אויסצובעסערן ! 

די שטריס 


בערגער -- זאָגט מען -- קומען זיך ניט אויף, 
נאָר אין צרפֿת דער מדינה, 
אין אַ תּפֿיסה-הויף ניט לאַנג צוריק 
זיך געטראָפֿן האָט אַ גילאָטינע 
מיט אַ תּליה-שטריק, 
פֿאַרשטײט זיך, 
אַז די גילאָטינע האָט דערפֿרײט זיך : 
-- אֶך און אַך! -- 
עפּעס דאָך חבֿרים פֿון איין פֿאַך ! 
דינען טרײַ דער זעלבער זאַך 
און זיך קיין מאָל ניט געטראָפֿן... 
שײַנענדיק פֿון גליק, | 
רעדט זי צו דער שטריק: 
--- כ'שווער, דיר, 
איך פֿאַרער דיר. 


-- מערדער! -- 
צאַפּלט זיך די שטריק -- 

גזלן וויסטער ! 

האַקט-אָפּ קעפּ און בלוט פֿאַרגיסט ער, 
דער אַזױנער און אַזאַ ווער, 

האָט די חוצפּה מיך צו רופֿן חבֿר ! 
וװוּנדערט זיך די גילאָטינע: 

-- זאָג, עדינה, 

װאָס זשע טוסטו אויף דער תּליה-וויג, 
װאָס רוט ניט? 

זאָגט די שטריק: 

-- איך פֿאַרגיס קיין בלוט ניט. 
איך... דערשטיק... 


פּרץ מיראַנסקל 2211 


-- אָן שום ספֿקות -- זאָגט דער בעל-המשל -- 
אָן שום ספֿקות. 

ס'דריקט אַ רויטע שטריק 

און שטיקט, 

און זי רופֿט זיך נאָך צדיקת... 


פּען און בלײַער 


אש להבֿה אױפֿן מעקער איז דער בלײַער, 
פֿלאַם און פֿײַער... 
פֿאַר דעם טינטער, פֿאַר דער פען 
און פֿאַר וועמען נאָר ער קען, 
טענהט ער, אַן אױפֿגערעגטער : 


-- האַלב, װאָס איך שרײיַב-אָן, פֿאַרמעקט עֶר, 
מײַן גוט חבֿרל, מײַן טרײַער, 

אַלץ װאָס איז מיר ליב און טײַער, 

אַזאַ קאַרליקל, אַ שנעקל ! 


-- שקר! -- 

זאָגט דער מעקער -- 

הער שוין אויף צו איבערטרײַבן, 
ס'וועט שוין קלעקן! 


ס'דאַרף אַ שרײַבער קאָנען שרײַבן 

און נאָך מערער קאָנען מעקן. 

אויב נאָר שׂכל האָסט אין קאָפּ, 

דאַנק מיר, װאָס דײַן אַרבעט טו איך אָפּ, 

משלים בײיַ יידן 
אַן אַנטענע 


כ'טונק אין טינטער אײַן מײַן פּענע 
און איך טו מיט דעם אַ שטעכל, 


+י 


אויסגעװאַקסן אַן אַנטענע 
איז אויף עמעצנס אַ דעכל. 


אָפּגעניקלט הויך און נײַ װי 

אַ לבֿנה-שטראַל אין טײַכן -- 

איז אַ װװונדער, אַ בעל-גאווה 
מיינט, אַז קיינער איז זײַן גלײַכן? 


אונטן שטייט אַ ביימל קאַרשן 
קרעלן רויטע איינס אין איינע -- 
איז אַ װוּנדער, אַז דערפֿאַר שוין 
איז דעם ביימל זי אַ שׂונא ? 


אַ פֿאַרװאָרצלטע אין בוידעם, 
אַ פֿאַרבונדענע צום הויזעק, 
מאַכט זי, די אַנטענע, קודם 
פֿון דעם קאַרשן-ביימל חוזק: 


--- קוקט נאָר אָן די כֹּל הנערים, 

אין די שטויבן, אין די בלאָטעס ! 

פֿיס האַלט מען אין דר'ערד, בײַם װאָרעם, 
און די הענט שטרעקט מען צו גאָט אויס, 
צו דערגרייכן דאַרף מען שׂכל, 

האָט מען עס -- דערקריכט מען העכער, 
צו דער בלויער דיל פֿון היכל, 

אויף קאָלירטן בייג פֿון דעכער, 

און ניט ליגן אין אַדמה, 

וי דאָס ביימעלע פֿון קאַרשן... 
וויגט דער ווינט די צװײַגלעך לאָמע 
און זיי ענטפֿערן: -- ר' דרשן! 


װאָס איז גאווה ? נאָר אַ שוימל 
אויף אַ כװאַליע איבער תּהומען. 


װוינטן האַלטן דיך בײַם צוימל 


אויף אַ דעכל, אויף אַ לאָמען. 


אָן אַ שטאַם און אָן אַ תּוכן, 

אָן אַ װאָרצל, אָן אַ שורש... 

װאָס זשע טויגן מיר די הויכן, 
ווען זיי ברענגען ניט קיין פּירות ? 


װאָס זשע טויג עס זײַן געשליפֿן 
און נאָר זיך אַליין רק לויבן ?! 
8 


ווער עס קאָן זיך ניט פֿאַרטיפֿן, 
יענער קאָן זיך ניט דערהויבן, 


קרויט 


דאָס הײַפּטל קרויט איז זייער שטאָלץ: 
אַזאַ מין קאָפּ! אַ דאַנק דעם בורא. 
מען זאָגט, װאָס גרעסער ס'איז דער קאָפּ, 
אַלץ מער איז דאָרט פֿאַראַנען תּורה. 


דערפֿאַר ניצט זי אַ הויכע שפּראַך 
מיס גרויסע ווערטער און רמזים, 

און ס'ברעכן זיך די ציין אויף דעם 
די שכנים גרינסן, שכנים גראָזן. 


נאָר שװײַגן שװײַגט מען שטילערהייט, 
אַ װאָרט צו זאָגן האָט מען מורא: 
ווער וויל עס זאָגן בקול רם, 

אַז ער פֿאַרשטײט ניט סתרי-תּורה ? 


ביז האַרבסט געקומען איז צו גיין 
אַ ייִדענע און אָן אַ היתּר -- 
האָט זי גענומען פֿונעם קרויט 
אַראָפּרײַסן די גרויסע בלעטער. 


זי האָט געריסן בלאַט נאָך בלאַט, 
צעברעקלט זיי און זיי צענומען, 

און האָט אין קעפּל קרויט קיין פּשט, 
קיין גרויסע סודות ניט געפֿונען. 


קיין זאַך איז דאָרטן ניט פֿאַראַן. 
נאָר בלעטער, בלעטער, אַלטע שמות. 
און טיף אין האַרצן אַ קאַטשאַן;+י 
װאָס עס פֿאַרדײען נאָר בהמות. 


מײַן נמשל האָב איך צוגעגרייט 

פֿאַר די װאָס האָבן ניט פֿאַרשטאַנען: 
אין גרויסע בלעטערדיקע רייד 
באַהאַלטן אָפֿט זיך די קאַטשאַנען 


דער האַרטער װאָרצלטײל פון קרויט. 


משלים בי ייִדן 


מאיר זימל טקאַטש 


מאיריזימל טקאַטש, געבוירן אין 
4 אין דאָרף פּריבאָרסק, בײַ קיעוו, 
בײַ א פאָטער א מלמד, איז שפּעטער 
אליין געווען א דאָרף-מלמח און צו דער 
זעלביקער צײַט זיך פאַראינטערעסירט 
מיט װעלטלעכע לימודים. פון 1912 אין 
פ"ש, 
ערשט אין רוסיש, אין א נ"י צײַטונג, 
און שפּעטער אין יִדיש. זײַן ערשט 


אָנגעהױבן דרוקן לידער צו. 


בוך;. אויף גאָטס באַראָט, לידער און 


פאַבעלן, 160 זז', ג"י 1927. אויך זײַן 
צװײט בוך, דאָס טײַכל קאַטשעט זיך 
אויפן בײַכל, 64 זײַטן, נעמט-אַרײַן לי- 
דער און פאַבעלן, שיקאַגץ 1933, אין 
1 עולה געװען און אַרױסגעגעבן 
אין תל אָביב 2 בענד מײַן האָביאון- 
גוטס, 584 זזי, ת-אָ 1963:1962, 


חאיר-זימל טקאַטש 
די שפּין און די בין 


די שפּין 

האָט איידל, דין, אי אָפֿן, אי באַהאַלטן, 
סימעטריש אױסגעהאַלטן, 

געדולדיק און געשיקט 

איר שפּינוועבס אויסגעשטריקטי. 

און פֿון איר ווערק באַגײַסטערט, 

האָט צו דער בין 

געזאָגט די שפּין: 

-- אָט האָב איך אויך מײַן שפּינװועבס אױסגעמײַסטערט 
מיט קינסטלערישן חן, 

וי דו דײַן סטעלניק : מײַסטערסט-אױס, 
אי צוועקמעסיק, אי שיין. 


דײַן מײַסטערשאַפֿט איז גרויס, 

נאָר וויי איז צו דײַן בייזן צװעק! -- 
געענטפֿערט האָט די בין אין שרעק -- 

פֿאַר זיסן האָניק איז די שאַפֿונג מײַנע 

אַ שיינע כּלי, 

נאָר פֿאַר דײַן גזילה 

איז בלויז אַ נעץ דײַן װערק, דאָס פֿײַנע.יי 


* האָניק, 


מאיר-זימל טקאַטש געט 
דער מאַראַנץ און די לימענע 


-- װאָס מאַכסטו,. לימענע? זעסט-אויס מיר געל -- 
האָט הער מאַראַנץ באַגריסט די זויערע מאַמזעל. 

-- ניט רוף מיך לימענע, מײַן נאָמען איז ציטרין! -- 
איז פֿון פֿאַדראָס די געלבע 

געװאָרן גרין, 

-- פּאַרדאָן ! כ'באַדױער, 

נאָר ס'מיינט דאָס זעלבע. 

און הער מאַראַנץ האָט דאָס דערקלערט גענויער: 
דער שיינער נאָמען מאַכט ניט זיס פֿון זויער. 


די פלעדערמויז 


אַ מאָל איז צו דעם זאָאָלאָג 

די פֿלעדערמױז געקומען מיט אַ קלאָג: 

-- אוי, הער געלערנטער, ס'איז גװאַלד געשריען! 
איך פֿלי וי אַלע פֿייגל פֿליען - | 

פֿאַר װאָס זשע האָסטו װוי אויף בייון שפּאַס 

מיך נאָר אַרײַנגעשטעלט אין קלאַס 

ניט פֿון די פֿייגל, װעדליק עס קומט-אויס, 

נאָר פֿון די שרצים, װי אַ פּראָסטע מויז? 


מאַכסט, פֿלעדערמױז, אומזיסט אַ ויצעקו -- 
האָט איר דער זאָאָלאָג דערקלערט דעם תּירוץ: 
כאָטש וי אַ פֿױגל פֿליסטו טאַקע, 

נאָר לעבן לעבסטו וי אַ שרץ, 


8 | משלים. בײַ ייִדן 
דאָס שעפּטל און די מוטער 


דאָס שעפּסל, די מיזינקע, 

צום שערן אַ געבונדענע, 

דערזען די שער-מאַשינקע, 

די ערשט דערפֿונדענע, 

האָט צו דער מוטער אױסגערופֿן מיט אַ פֿרײד: 
-- אַ נײַער סדר גייט! 

מיר ווערן 

מאָדערן. 


-- איז װאָס, דו, נאַר? -- 

געענטפֿערט האָט מיט צער 

די שעפּס, די אַלטע, איר מיזינקע -- 
אַלטמאָדיש, צי מאָדערן, 

צי מיט אַ שער, צי מיט אַ שער-מאַשיגקע, 
מען װועט אַלץ איינס אונדז שערן 
באַרױבן אונדז פֿון אונדזער װאָל, 

אַזױ װי אַלע מאָל, 


די שוועל און דער קנאַפ? 


די שוועל, װאָס האַלב איז זי אין הויז און האַלב אין דרויסן 
האָט אונטער שווערע פֿיס געקרעכצט אַ קרעכץ אַ גרויסן; 
-- מען טרעט אויף מיר פֿון ביידע זײַטן 

עס טרעטן די װאָס קומען און די װאָס גייען. 


-- אַזױ איז שוין אין אַלע צײַטן 
די שטראָף פֿון די װאָס טיילן זיך אויף צווייען! -- 
האָט אין דער שװעל אַ קנאַפֿל אײַנגעקריצט דעם זין: 
אַז דו ביסט ניט אַהער און ניט אַהין. 

דער בוים און די װאָרצלען. 


דער הויכער בוים, 

אין טרוים, 

די הימלען צו דערגרייכן, 

האָט אויף די װאָרצלען זיך באַקלאָגט : 

-- איך צי זיך צו די הייכן -- | 

האָט ער געזאָגט -- 

נאָר איר װאָס ריעט זיך װוי בלינדע װוערעם, 
אַ קנויל געדערעם, 

איר בינדט מיך צו וי אַנקערס צו דער ערד. 

פֿאַר אײַך, װאָס האָבן פֿאַר אַ ווערט 

די הויכע זון, די װײַטע שטערן? 

כּל"זמן עס איז אײַער באָדן פֿעט, 

צופֿרידענע אין זעט, | 

איר ווילט שוין מער פֿון גאָרניט הערן. 


-- אומדאַנקבאַרער! -- האָט זיך דערהערט 
אַ קול פֿון אונטער דר'ערד -- 

ווען מיר דאָ, אונטן, װאָלטן זאַפֿטן ניט געזויגן, 
מיט וועמענס כּוח װאָלטסטו זיך אַרױף געצויגן! 


די באַװל און דאָס זײַד 


די באַװל, װײַס װי קרײַד 

פֿון קנאה צו דעם זײַד, 

האָט שװײַגן ניט געקאָנט 

און האָט איר יחוס אים דערמאָנט: 

-- איך בין באַשיידן, איז מײַן אויסזען אָרעם, 

משלים בל ייִדן 


נאָר כ'צי מײַן יחוס פֿון אַריסטאָקראַטן, 
איך שטאַם פֿון אַדעליקן דרום 

אין די פֿאַראײניקטע שטאַטן 

מיך האָבן קנעכט באַדינט, 

װוי ס'אויג אין קאָפּ געהיט. 

איך האָב געגרינט, איך האָב געבליט. 
עס איז מײַן װאָל אַפֿילו 

געווען אַ בלום אַ שטילע, 

וי ס'פּאַסט צום אַדעליקן רומל -- 

אָן טומל, 

דו זעסט, איך האָב נישט װאָס צו שעמען זיך, 
כ'האָב יאָ מיט װאָס צו איבערנעמען זיך. 


-- און איך, מיוחסטע, דו מײַנע, 

דו װײַסע, פֿײַנע -- 

געענטפֿערט האָט דאָס זײַד, 

װאָס דאַרף זיך אויך ניט שמירן מיט קיין קרײַד -- 
מײַן יחוס-בריוו איז אָרעמער פֿון אָרעם : 

ס'האָט אױיסגעשפּונען מיך אַ װאָרעם, 

נאָר איך אַליין בין זײַד. 


די קאַפּאָטע און דאָס העמד 


די זײַדענע קאַפּאָטע האָט פֿאַרשעמט 

דאָס לײַוונטענע אונטערהעמד: 

-- דו מעגסט דיר זײַן אַפֿילו נאָענטער צום לײַב, 
ביסטו אַ קעפּסװײַב, איך --- אַ װײַב. 

דו ביסט אַ שאַנד, ביסט טמא, טריף, 

װיפֿל דו זאָלסט ניט ואַשן זיך מיט זייף. 

עס וועט קיין מענטש, װאָס האַלט זײַן כּבֿוד טײַער, 
זיך אין איין העמד ניט װײַזן, סײַדן אין אַ פֿײַער, 
װײַל יעדער ווייס עס, חוץ דעם פּרא-אָדם : 
אַ מענטשן משפּט מען לויט זײַנע בגדים, 


דער משפּט איז פֿון מענטשן, ניט פֿון גאָט ! -- 
געענטפֿערט האָט דאָס העמד איר אױפֿן שפּאָט : 

אַ ראיה האָסטו: --- ווען די צײַט קומט,אָן 

צו גאָטס געריכט זיך שטעלן, 

ניט אין אַ זײַדענער קאַפּאָטע גייט דער בר"מינן, 
זײַן פֿאָטער וואָס אין הימל צו געפֿעלן, 

נאָר אין תכריכים, אין איין העמד געקליידט, 
אינטים און פּשוט, װוי ער שטייט און גייט. 


דער װאָלף און דער אייזל 


אַמאָל האָט צו דעם אייזל מיט די ברייטע ביינער 
געזאָגט דער װאָלף זיך שאַרפֿנדיק די צײַנער: 

-- לא-די עס פֿעלט דיר שׂבל, 

ביסטו נאָך אויך אַ כאַם 1 פֿון כאַמעס, 

וי נאָר איך קום אין דײַנע דלת-אַמות, 

באַלד דרייסטו אויס זיך מיטן ,זײַט זשע מוחל". 

--- איך ווייס ניט פֿון קיין חכמות ? --- יאָ, געוויס -- 
געענטפֿערט האָט דער אייזל און געבריקעט מיט די פֿיס : 
דעריבער וויל איך טאַקע מיטן פּנים 

ניט שטיין צו מײַנע שׂונאים, 


1 אַ גראָבער, פאַרשטאָפּטער קאָפ, 


משלים בײַ ייִדן 
היגהיפי * . 


איך האָב געהערט אַמאָל אין פֿעלד, 

וי װונדערלעך עס זינגען אין אַ כאָר 

די גרילן, אָן אַ דיריזשאָר, 

און זיי צו לויבן האָב איך ניט פֿאַרפֿעלט, 
דערמוטיקט פֿון מײַן הויכער מיינונג, . 
האָט זיך אַ גריל פֿאַרקליבן אין מײַן װוינונג 
און פֿון אַ שפּעלטל אין דער װאַנט 

גענומען װײַזן איר טאַלאַנט, 

זי האָט געזונגען --- וויי צו דעם געזאַנג! -- 
אַן איבערחזרונג פֿון איין-און-זעלבן קלאַנג, 
אָן װאַריאַציע -- 

זי האָט אַזױ אָן איבערגאַנג 

געווידמעט און דערווידערט לאַנג 

אַז דעם הומאָר פֿון מײַן טשיקאַװער סיטואַציץ 
האָב איך פֿאַרפֿעלט צו כאַפּן 

און אין דער װאַנט גענומען קלאַפּן : 

--- הער-אויף! זײַ שטיל! -- 

געשריגן האָב איך צו דער גריל: 

אַ שטומעניש נעם-אײַן! 


אויב אין אַ כאָר זיך פּאַסטו נאָך אַרײַן 
איז דאַרפֿסטו ניט דערפֿון שוין דרינגען 
אַז סאָלאָ קאָנסטו זינגען. 

דער שפּיגל אויף דער עלטער, 

אַ מוטנער, אַ פֿאַרגעלטער, 

וי אויסגעשמירט מיט יאָדע, 

ווען מיט די נײַע מעבל פֿון דער לעצטער מאָדע 
צום ערשטן מאָל צונױפֿגעפֿירט געװאָרן, 

האָט זיך אויף איין מאָמענט אַפֿילו ניט פֿאַרלאָרן, 
נאָר אָפּגעשפּיגלט האָט ער אױפֿן שטעל 

אין פּנים זײַנעם אָן אַ זעל 

די נײַע וועלט, וי קאָנען װאָלט ער זי פֿון יאָרן, 
דערביי די אַלטע אויסגעמעקט פֿון זײַן זכּרון. 
--- איך פּאַס זיך צוי 

וואָ'דען,. װי דו? -- 

געװוענדט זיך האָט ער צו דעם אַלטן מײַסטערבילך, 
װאָס האָט זיך אין דער סבֿיבֿה פֿרעמד געפֿילט, 
-- דאָס פּנים בײַטן 

צו אַלע צײַטן 

איז גרינג פֿאַר דעם, װאָס האָט קיין פּנִים ניט אַליין -- 
האָט אים דאָס בילד געזאָגט זײַן מיין: 

איך אָבער האָב אַ פּנים אַ באַשטימטן 

אַן אייגן איך, 

איך בין געטרײַ מײַן מײַסטער, דעם באַרימטן, 
איך ענדער ניט קיין שטריך. 

דער זיינער און דאָס האַרץ 


דער זייגער, 

װאָס אַ פּאָעט האָט אין קאַמזױל געטראָגן 

און וועלכער האָט, אי פֿרי, אי שפּעט, געשלאָגן 

אַלץ אױפֿן זעלבן שטייגער, 

האָט איין מאָל זיך געװוענדט צום האַרץ פֿון דיכטער : 
-- אַנטשולדיק, האַרץ, פֿאַר זײַן דײַן ריכטער, 

נאָר כ'מוז דיר זאָגן, 

אַז עפּעס איז מיט דיר ניט גלאַט, 

אָט שלאָגסטו פֿיבערהאַפֿט און גיך 

און אָט שוין שטיל און מאַט. 


- מען טאָר ניט, האַרץ, אַזױ זיך פֿירן, 


מען דאַרף זיך רעגולירן, 
וי אָט צום בײַשפּיל -- איך, 


-- אַ דאַנק דיר, ראָטגעבער און ריכטער! 
געענטפֿערט האָט דאָס האַרץ פֿון דיכטער : 
נאָר בלײַבן װעל איך שוין מיט דעם חסרון, 
איך בין פֿון אײַזן ניט געמאַכט געװאָרן. 


יצחק נאָלדקאָרן 


יצחק גאָלדקאָרן, געבוירן אין 1911 
אין שידלאָװצע, בײַ קעלץ, פּוילן, האָט 
נאָכן לערנען אין ישיבות בײַ פּריװאַטע 
לערערס זיך אָפּגעגעבן צו װעלטלעכע 
לימודים, אין לאָדזש, פון 1930, בא- 
שעפטיקט בײַ עלעקטראַטעכניק, װאַנ- 
דערנדיק איבער אײראָפּע אין דער 2טער 
וועלט-מלחמה, איז עֶר געװאָרן טיף 
פאראינטערעסירט אין אוניװערסאַלער 
ליטעראַטור, װאָס קומט צום אויסדרוק 
אין זײַן ליטעראַרישער קריטיק, אין 
1 פון מינכען אַריבער אין קאַנאַדע, 
שפּעטער אין ניוײיאָרק, ישראל, דעבו" 


טירט אין װײַסענבערגס זשורנאַל , אינ- 
דזער האָפענינג", אין װאַרשע. חוץ 
מיטאַרבעטן אין א סך זשורנאַלן און 
צײַטונגען געאַרבעט אויך אין רעדאַק- 
ציעס פון פארשיידענע בלעטער. נאָק- 
טורנס, לידער, 19238, איז זײַן ערשט 
בוך (לאָדזש-װאַרשע), 48 זז'; ליטעראַ- 
רישע סילועטן, 92 זזי, מינכען 1949; 
עטלעכע אין מאַנטרעאָל, איינס פון זי 
עפּיגראַמאַטיש, 72 זזי, מאַנטרעאָל 1954, 
אין 1975, אין ניויאָרק, אַ בוך משלים, 
4 זדי. 


יצחק גאָלדקאָרן 
די נאַדל, דער פאָדעם און די סחורה 


האָבן אַ נאָדל, פֿאָדעם און סחורה 

זיך געאַמפּערט, וועמען ס'קומט די בכורה: 
ווער ס'איז אױפֿן ערשטן אָרט, לױיטן סדר, 
בײַם אױספֿאַרטיקן פֿאַרשײדענע קליידער. 


זאָגט די נאָדל: ;איך בין דער פּיאָנער, 
איך אַרבעט זייער ביטער און שווער 
ביז דאָס מלבוש איז צוזאַמענגענײט 
און איז ענדלעך צום טראָגן גרייט". 


רופֿט זיך אַפּ דער אײַנגעשפּאַנטער פֿאָדעם : 

;דו, נאָדל, זײַ בעסער נישט קיין פּרא-אָדם 

און היט זיך פֿון אומזיניקע רייד. 

בלויז מיט פּוסטע שטעך מאַכט מען נישט קיין קלייד. 
דאָס וויכטיקסטע איז דער פֿאָדעם 

בײַם מאַכן אַלערלײ בגדים". 


ווערט שוין גאָר אױפֿגערעגט די נאָדל: 
ענו, נו, מאַך זיך נישט, פֿאָדעם, אַזאַ גדול! 
דו מוזסט זיך נאָך מיר נאָכשלעפּן -- 

סײַ בײַם האַנט-נײען, סײַ בײַם שטעפּף. 


אָטֿ דעם הייסן װיכּוח 
האָט געהערט אַ שטיק טוך 
פֿון פֿײַנסטן קאַמגאַרן-װאָל, 

װאָס האָט פּראָטעסטירט אױפֿן קול: 

;דאָס איז פּראָסט פּשוט צום לאַכן! 

װאָס װאָלט מען דען געקאָנט מאַכן 

מיט דער בלויזער נאָדל-או-פֿאָדעם? -- סײַדן 
קאָסטיומען פֿאַר אָדם-און חווה אין גן- עדן. 
אויב איר וװילט וויסן ריכטיק, 

איז יעדער פֿון אונדז וויכטיק, 

װײַל צזאַמען שאַפֿן מיר אין אונדזער פֿאַך -- 
און אַזױ איז מיט יעדער אַנדערער זאַך", 


שלאַנגען אין כעלעם 


ויהי היום -- אין אַ שיינעם, העלן טאָג 
איז אין כעלעם געװאָרן אַ גרויסע קלאָג : 
שלאַנגען באַפֿאַלן קליין און גרויס, 
און אַ קרבן כּמעט אין יעדן הויזי 


זײַנען געקומען צו אַן אסיפֿה 

די חכמי-העיר און געדאַנקען טיפֿע 
אויסגעטוישט וועגן דער צרה דער האַרבער, 
וי אַזױי פּטור צו ווערן פֿון די פֿאַרדאַרבער. / 


זאָגט איינער: ,ס'קאָן דאָך נישט זײַן סתּם 
אַז ברואים זאָלן אײַנשפּריצן עמעצן סם; 
שלאַנגען זײַנען אין דער טבֿע זייער מילד, 
אַ פּנים, ווען מען דערצערנט זיי, ווערן זיי ווילד?. 


זאָגט אַ צווייטער : /מען דאַרף דעם תּוך פֿון דער צרה 
דערגיין : אַלץ הייבט זיך אָן פֿון דער נאָרע : 
מן הסתּם זײַנען זיי געווען היימלאָזע קינדער 
און פֿון דעם זייער גיפֿט, זייער האַס דער בלינדער". 

טענהט אַ דריטער: ;שולדיק איז נישט די נאָרצ 
זיי האָבן פּשוט געכאַפּט אַן עין-הרע 

אָדער גאָר די ציינדלעך שווער געגאַנגען -- 
דערפֿאַר בײַסן די שלאַנגען" 


אַ ייִדל, װאָס האָט געהערט די קלוגע רייד 
פֿון די חכמים און געלערנטע לײַט, 

האָט געזאָגט: ;זייער שאַרפֿע סבֿרות 

נאָר בלויז זיי טויגן אויף כּפּרות, 


פֿאַר װאָס ? וי אַזױ ? דער פּיפּערנאָטער 

בײַסט דערװײַל און הערט אײַך װי דעם קאָטער. 
דער וועג פּטור צו ווערן פֿון שלאַנגען 

איז -- זיי צו טויטן אָדער צו פֿאַנגען 


דער אַנטיקױפאַבריקאַנט - 


איינער אַ מײַסטער אין בלאָפֿן 

האָט, נעבעך, נישט געטראָפֿן 

מיט זײַנע פֿאַרשײדענע טריקן -- 

איז ער געװאָרן אַ פֿאַרבריקאַנט פֿון אַנטיקן. 


האָט ער אָנגעהויבן, מיט גרויס עזות, 

צו פֿאַבריצירן עטרוסקישע װאַזעס 

און אַנדערע היסטאָרישע אַנטיקן 

(די קונסט מוז דאָך האָבן אַ תּיקון!): 

דעם בראָנדזענעם העלם פֿון קעניג כּדרלעומר, 
די קופּער-פּאַנצערס פֿון די אַלטע רוימער : 
אורנעס פֿון קרעטע, שפּיזן פֿון בבֿל, 
סטאַטועס פֿון פֿאַרצײַטישן כינע . 

און ענלעכע ווערק פֿון דעם קונסטבאָוול, 

אַלץ באַדעקט מיט אַ הױט, אַ בלויגרינע -- 

אַן איידעלן מעטאַלענעם שימל, 

מיט דעם קאָליר פֿון אַן עקזאָטישן הימל, 
כּמו-גריגשפּאָן 

װאָס זאָגט-אָך : 

;מיר זײַנען שוין איין מאָל אַנטיקלעך : 

ווער ס'וועט אונדז קריגן, װעט זײַן גליקלעך !" 
אַ מבֿין, װאָס האָט געזען די אַלטערטימער, 

האָט גלײַך געטראָפֿן: ,זיי האָבן אַ פֿאַלשן שימער 
פֿון אַנטיקװיטעט, נישט קיין אָריגינעל עכטן; 
די דאָזיקע רעליקוויעס זײַנען --- פֿון נעכטן, 
דער גרינשפּאָן איז געמאַכט מיט עסיק זויערן -- 
די אַלטקײט-שמינקע איז נישט פֿון דויערן". 


טייל פֿאַבריצירן אויך פֿאַלשן גרינשפּאָן 
פֿון דעם אויטענטישן מװעטאָן, 

און סװוייסט בלויז אַ געניט אויער: 

די פּסעװדאָקונסט האָט נישט קיין דויער. 


דער טרומייט און די פלייט 


אַ טרומייט האָט געשײַנט פֿון נחת 

נאָך דעם בלאָזן און צו-להכעיס 

פֿאַרטשעפּעט די שטילע פֿלײט, 

װאָס איז געשטאַנען אין אַ זײַט : 

--- איך זע נישט, בשום אופֿן, קיין סיבה, 

פֿאַר װאָס דו זאָלסט זײַן אין אונדזער מסיבה, 
מישטייטנס געזאָגט, אויך מיר אַן אינסטרומענט! 

באמת, נישט כּדאַי צו נעמען אין די הענט ! 

דו פּישטשעסט דאָך װי אַ טויט קראַנקער פֿױגל, 
װאָס האַלט שוין בײַ פאַרמאַכן אַן אויגל -- 

און מיט אַזעלכע גסיסה-קלאַנגען 

ווילסטו דאָס פּובליקום פֿאַנגען? 


די פֿלײט האָט אָבער שטיל, אַנטשלאָסן, 

מיט אַ קאַלטן ענטפֿער אָפּגעגאָסן 

דעם טרומייט, דעם צעהיצטן, 

מיטן שטערן, דעם פֿאַרשװיצטן : 

--- דער פֿרעמדער... דאָס ביסטו, נישט איך. 
דו קענסט נאָר בלאָזן (אויך פֿון זיך) 

און מיט אַ חוצפּהדיקן ליאַרעם 

און טומל מאַכן אַן אַלאַרעם, 

אױפֿצופֿלאַקערן װוי שוועבל 

די אינסטינקטן פֿון דעם פּעבל 

און אים צו פֿאַרנאַרן, 

מיט פּאַטאָס װוּלגאַרן 

צו בלוטיקע קריגן, 

צװײפֿלהאַפֿטע זיגן. 

ס!מאַכן חרובֿ פֿעלקער און לענדער 

פֿון דיר באַרוישטע מערדער און שענדער. 
האָסט דעריבער נישט מיט װאָס זיך צו באַנעמען 
און איך האָב זיך נישט פֿאַר װאָס צו שעמען 
איך מאַך נישט אָן קיין גרויטן טומל, 

אָבער כ'דערהייב די ערד צום הימל 

מיט מײיַנע טענער, די שטילע, 

וואָס הויכן-אָן אַן אידיליע 

און גיבן דאָס העכסטע פֿאַרגעניגן, 

װאָס ס'קען געבן נאָר אַן איידעלער ניגון. 


ח. י. פארנער 


חייםייצחק פאַרבער, געבוירן אין 
9 אין בראַגישע, בעסאראביע, אין 
4 עמיגרירט קיין ארגענטינע, צו 
ערשט געװױינט אין קאַרלאָס קאַסאַרעס, 
אַ שטעטל װאָס אַרום אים האָבן זיך 
געפונען ייִדישע קאָלאָניסטן, דערפאַר, 
אַז ער האָט אָנגעהויבן שרײַבן לידער, 
זײַנען פעלד-מאָטיוון און בילדער פון 
ייִדישן קאָלאָניסטישן לעבן געװען זי 
נע באַליבטסטע טעמעס, כאָטש א לעבן 
האָט ער געמאַכט פריער בײַ מאָלערײַ 
און שפּעטער, נאָך 1912, װען ראיז 
אַריבער אין בוענאָס-אײַרעס, געװאָרן א 
יחהישער לערער. חוץ א זעקס הונדערט 
קינדער-לידער, א סך פון זיי װעגן ילדי- 


שן קאָלאָניסטישן לעבן, פאַרעפנטלעכט - 


בײַ די אַכט הונדערט משלים, ציאַ, אין 
בוכפאָרעם, פּאַבלען, 123 זזי, בוענאָס- 
אײַרעס 19236, 


י. ח. ואַדאָשיצקי 


י ח. ראַדאָשיצקי, געבוירן אין ראַ- 
דאָשיץ, בײַ ראָדעם, פּוילן, אין 1883, 
אין אַ ‏ פרומער פאַמיליע, איז צו די 12 
יאָר אַריבער פון בית-מדרש צו מלאכה, 
פון 1904 געאַרבעט אין בערלין, גע- 
לערנט דײַטשישע ליטעראַטור, צוריק 
אין פּוילן אין 1906, האָט עֶר אונטערן 
אײַנפלוס פון פאָלקסדיכטער הערשץ- 
לע אָנגעהויבן שרײַבן לידער, געדרוקט 
אין צײַטונגען, זשורנאַלן אין ניויאָרק, 
װוּ ער האָט זיך באַזעצט אין 1920, 
פאַרעפנטלעכט אַ ריי ביכער, אין װצל- 
כע. היימוויי און בענקשאַפט נאָך פּוילן 
פאַרנעמט א. גרויס אָרט. געדרוקט אויך 
משלים, 


ח י פאַרבער 
דער פּאָפּוגײַ און דער פויגל 


שטייט אין הויף אַ פּאָפּוגײַ 

און רופֿט: -- ברידער, קומט, לאָמיר ווערן פֿרײַ! 
הערט אַ פֿױגל אין דער לופֿט, 

וי עס רופֿט 

דער פּאָפּוגײ, 

טראַכט ער זיך: ס'איז כּדאַי 

צו וויסן, צי בײַם שרײַער 

איז די פֿרײַהײט טאַקע טײַער, 

און ער רופֿט זיך צו אים אָן 

מיט אַ מילדן טאָן : 

-- ביסט גערעכט, ו 
נישט גוט צו לעבן װי אַ קנעכט, 

הייב זיך צו מיר אויף 

און צו דײַן שקלאַפֿערײַ װעט זײַן אַ סוף. 
ענטפֿערט יענער אים 

מיט אַ גרילצנדיקער שטים : 

--- ווער וויל זיך דען באַפֿרײַען? 

דאָס האָב איך ליב אַזױ צו שרײַען!יי. 


ח. י. פאַרבער 


די הון און דער פוינל 


אַ הון 

איז איין מאָל געווען פֿאַרטון 

אין זוכן קערנער צװוישן מיסט. 

--- נאַרישע װאָס דו ביסט! -- 

זאָגט צו איר אַ פֿױגל פֿון דער נעסט אַרױס -- 

ווייסט דאָך פֿאָרױס, 

אַז מ'וועט דיר עסן געבן: 

דו ביסט נייטיק אינעם מענטשנס לעבן, 

וועסטו דערפֿאַר אָן קערנער קיין מאָל נישט פֿאַרבלײַבן ! 
װאָס זשע דאַרפֿסטו זיי זוכן און קלײַבן 

פֿונעם מיסט ? 

-- איך טו עס נישט אָן זין און נישט אומזיסט: 

קריגן גרייטע קערנער איז טאַקע גוט און שיין 

נאָר געשמאַקער זײַנען די װאָס מ'קריגט מיט מי אַלײן!.., 


דער אַרבעטלאָזער און דער אייזל 
מיט אַ לאַנגזאַמען שפּאַן 

האָט אַן אַרבעטלאָזער מאַן 
געשפּאַנט 

איבער די פֿעלדער פֿונעם לאַנד, 
פֿרעגנדיק דאָ און דאָרט 

אויף אַן אָרט 

װוּ אַרבעט צו געפֿינען 

און זיך זײַן ברויט פֿאַרדינען. 
ווערנדיק מיד פֿון גיין, 

איז ער געבליבן שטיין 

און זאָגנדיק צו זיך אַליין 

;נישטאָ שוין מער קיין כּוח צו גיין", 

האָט ער זיך געלייגט אױפֿן גראָז, 
זיפֿצנדיק: -- נישט גוט צו זײַן אַרבעטלאָז! 


אין דעם איז אַן אייזל צוגעקומען 

און אים מיט די אויגן דורכגענומען: 

--- זאָג מיר נאָר, חכם איינער! 

שלעפּסט שוין קוים אַרום דײַן בינטל ביינער -- 
ביסט אויכעט אַרבעטלאָז? 

צי, ס'שמעקט דיר ניט דאָס גרינע גראָז? 

װאָס נעמסטו, אייזלקאָפּ, 

פֿון מיר די אויגן נישט אַראָפּ? 

אַך, דו, אייזל, אייזל איינער, 

אַזאַ קלוגן קאָפּ װי דײַנעם האָט נישט קינער! 


-- איך קוק אויף דיר 

און טראַכט, װי איר, 

מענטשן, שטאָלצירט מיט אײַער פֿאַרשטאַנד... 
נאָ װױיפֿל זײַנען פֿאַראַן אין לאַנד 
אַזעלכע וי דו, װאָס קענען נישט באַװײַזן 
זיך צוֹ שפּײַזן?! 

דער מענטש שטאָלצירט 

וי דער װאָס רעגירט 

איבער דער וועלט -- 

און סיפֿעלט אים ברויט אין זײַן געצעלט, 
דער אייזל -- װאָס איז עֶר? 

אַ נהמה װאָס אַרבעט שווער 

און כאַפּט נאָך קלעפּ דערצו... 

נאָר אין דער צײַט פֿון רו 

האָט ער צו עסן גענוג. 

דאָס איז בעסער וי צו זײַן קלוג 
און זאָגן חכמות הונגעריקערהייט, 
לײַדנדיק פֿון אַרבעטלאָזיקײט,. . 


-- אַ סך אמת ליגט אין דײַנע רייד: 

נישט גוט צו זאָגן חכמות הונגעריקערהייט... 
דאָך בעסער איז צו לײַדן הונגערפּײַן 

איידער אַ זאַטער אייזל זײַן ו... 


4 


;אַלצדינג אין איינעם 
איז נישטאָ בײי קיינעם" 


רער צינל און די בלאָטע 


אַ מוליער האָט געהאַלטן אין בויען אַ װאַנט, 
איז אים פֿון דער האַנט 

אַ ציגל אַרױסגעפֿאַלן 

און אין בלאָטע אַרײַנגעפֿאַלן, 

װאָס האָט אים פֿאַרשמירט גאָר פֿײַן... 


-- אין דר'ערד אַרײַן 

מיט אַזאַ שמוץ! 

װאָלטסטו כאָטש געבראַכט עפּעס אַ נוץ, 

װאָלט מען דיר געקענט מוחל זײַן, 

װאָס דו פֿירסט זיך מיט איינעם אויף נישט פֿײַן, 
אָבער דו קענסט נאָר יענעם פֿאַרשמירן 

און פֿאַרשטײסט נישט צו רעספּעקטירן 

אַפֿילו אַזאַ איינעם װוי איך!... 

-- בײַ זיך איז יעדער איינער גרויס... 

פֿון װאַנען קומסטו עס אַרױס, 

מײַן ליבער, 

װאָס דו נעמסט זיך איבער? 

מיט אַ צײַט צוריק 

ביסטו אַ שטיק 

בלאָטע געווען, 

וי איך אַלײן, 

נאָר אַ דאַנק די הענט, 

װאָס האָבן דיך געפֿורעמט און געברענט, 

האָסטו דײַן בלוטיקע צורה פֿאַרלאָרן 

און אַ ציגל געװאָרן -- 

נעמסטו זיך איבער דערמיט? 

דערפֿאַר װועט אָבער קיין מאָל ניט 

װואַקסן אויף דיר קיין גראָז... 

אָט װאָס! 

און -- + 2 52 :א 

זאָל אויף מיר נאָר אַ שײַן טאָן די זון, 

קען איך זיך מיט גראָז און בלומען באַפּוצן!... 

ווער קען עס אויסרעכענען די נוצן. 

אָפּשאַצן די ווערט 

פֿון דער ערד?... 
(אין דעם הייבט דער מוליער דעם ציגל אויף 
און דער שטרײַט בלײַבט אָן אַ סוף.. 


:1 


יענעם איז ווויל, 
װאָס היט זײַן מויל. 


י. ח. ראַדאָשיצקי 
קאַץ און מויז 


אַ שװאַרצע קאַץ 

מיט נעגלדיקע פֿיסלעך קליינע. 

אַ כאַפּערין 

גאָר איינע, 

איז בײַ נאַכט 

אין שטוב אַרומגעלאָפֿן עפּעס צו דערשנאַפּן, 
און קריכנדיק, 

און זוכנדיק 

אַרום פֿון אַלע זײַטן -- 

האָט אַ מײַזל זיך באַװיזן איר פֿון װײַטן, 
און -- צאַפּ! 

אַ שפּרונג, אַ כאַפּ! 

און אײַנגעפּרעסט אין אירע קאַצן = ליגט די מויז 
און בעט : 

--- אוי, זאָג מײַן חטא 

און הער מיך אויף צו שטיקן. 


-- הער! -- 

זאָגט די קאַץ און לייגט דאָס מײַזל אױפֿן רוקו -- 
דײַן חטא איז גרויס : 

דו האָסט דעם באַלעבאָס' הויז 

באַגנבֿעט הײַנט : 

זײַן פֿלײיש, זײַן ברויט אים אױפֿגעפֿרעסן 

און פֿאַרגעסן 

האָסטו, גנבֿ איינער דו, אַז איך, 

זײַן טרײַער קנעכט, 
װעל אין זײַן הויז קיין עוולה נישט פֿאַרטראָגן ! 
און דערפֿאַר 

וועט זײַן דײַן שׂכר 

צו שטאַרבן ! 


-- שטאַרבן ? -- זשיפּעט קוים די מוין -- 
אָט פֿאַר די קרישלעך ברויט, 

װאָס איך האָב צונױפֿגעקליבן אין דעם הויז, 
ניט דײיַנע, 

צו ראַטעװען פֿון הונגערטויט 

די פּיצעלעך מײַנע, | 

װאָס קאָנען זיך אַליין נאָך ניט דערנערן?! 
דערבאַרעם זיך 

און לאָז מיר זיי צום לעצטן מאָל פֿאַרזאָרגן, 
צום לעצטן מאָל זיי דריקן צו מײַן מוטערהאַרץ, 
און מאָרגן 

בין איך דײַן, איך שווער, אַז מאָרגן -- -- -- 


--- האָסט אפֿשר רעכט! -- 
געענטפֿערט האָט די קאַץ -- נאָר שלעכט, 
איך קאָן נישט לעבן מיט דײַן װאָרט... 
און אױפֿן אָרט 
די מויז דערװאָרגן. 

6 
גראָבנדיק די נעגל טיף אין איר פֿעל, 
געשוווירן האָט די קאַץ: 
--- מויז ! 
איך שווער דיר צוי 
איך װועל 
די קינדער דײַנע אויך פֿאַרזאָרגן. 


4 איבערזעצונגען און איכערדיכטוננען 
ון 3 קרילאווס משלים 


מרדכי ריװעסמאַן איז דער פּסעװדאַי 
נים פון מאַקס סעמיאַנאַװיטש (1868: 
4), געבוירן און דערצויגן אין ויל- 
נע, װוּ ער האָט נאָכן חדר געענדיקט 
גימנאַזיע און געװאָרן לערער, פון 1896 
אין פּעטערבורגער אחברה מפיצי השכ" 
לה". הגם אין דער סביבה האָט מען 
אים אָפּנערעדט פון שרײַבן ייַדיש און 
ער האָט געדרוקט אין װאָגיקן חודשניק 
;װאָסכאָר" קינדער-מעשהלעך, װאָס זײַי 
נען אין 1907 דערשינען אין בוכפאָרעם 
אויף רוסיש, האָט ער מערסטנס זיך אָפַּי 
געגעבן צו ייִדיש, געדרוקט דערציילונ" 
גען פון אָרעמען ייִדישן לעבן, װי פון 
קעשעניעװער פּאָגראָם, פעליעטאָנען, הו" 
מאָרעסקעס און מיט א באַזונדערער ליב" 
שאפט באאַרבעט אויף ייִדיש קרילאָװס 
משלים, ארויסגעבנדיק זיי אין בוכפאָ- 
רעם אין 1908 א"ט דעם זיידנס משלים, 
2 זזי, און אין 1919, דורכן קאָמיסאַ- 
ריאַט פאַר ייִדישע ענינים, דער זידע 
און די אייניקלעך, 40 זזי, ביידע אין 
פּעטערבורג, און שולקינדער האָבן זי 
דעקלאַמירט מִיט גרוֹיס הנָאה, 


פסח קאפלאן (1942:1870), געבוירן 
בײַ אַ טאַטן א חזן, אין א לומדישער 
משפּחה אין סטאויסק, בײַ לאָמזשע, 
האָט געלערנט אין א ריי ישיבות, אָבער 
וי אַן אױטאָדידאַקט זיך צוגעלערנט 
פרעמדע שפּואַכן און, זיך באקענענדיק 
מיט זייערע ליטעראַטורן, דערפילט אַ 
באַזונדערן אינטערעס צו פאָלקלאָר, צו 
פאָלקסגעזאנג, און דאָס האָט אים גע 
פירט צו איבערזעצן לידער פון װוערט" 
פולסטן אײיראָפּעישן געזאַנגירעפּערטו- 
אַר, װאָס האָט מוזיק פון די גרעסטע 
קאָמפּאַזיטאָרן, און זי אַרײַנגעפירט אין 
ילְדיש און באװויגן ייִדישע כאָרן זיי צו 
זינגען. מיט אַזאַ ליבשאַפט האָט ער 
זיך אויך אָפּגעגעבן צו פאַרייִדישן קריי 
לאָװוס משלים, פון װעלכע ער האָט אַ- 
רויסגעגעבן 2 בענדלעך אין בוכפאָרעם, 
אין דער זעלביקער צײַט װאָס ער האָט 
רעדאַקטירט ,,ביאליסטאָקער טאָגבלאַט" 
און געווען באַליבט פאַר זײַן פּאָפּולאַרי- 
זירן ייִדישן פאָלקלאָר און אוניווער" 
סאַל געזאַנג אין ייִדישער איבערזעצונג. 


רי' מרדכילע 
כלייזמר.- |* 


האָניק-קוועטשער, בערל בינשטאָק, 
אייזל כניאָק 

און צאַפּ און באָק 

מיט מאַלפּע חוזק מאַרשאַלאָק 
פֿלעגן זיך צונױפֿקומען און פֿירן 
טיף אין װאַלד אונטער אַ שאָטן 
שמועסן און חקירן 

וועגן כּלל-ענינים : 

שוחטים מיט רבנים, 

כּלי-זמר מיט חזנים, 


אַלע -- פֿרום, וי גאָט-ברוך-הוא האָט געבאָטן, 
| און, װוי בעסטיעס פֿאַרעסענע, 
װאַלד געבוירן, אַלט געזעסענע, 
עכט פֿירפֿיסיק -- הייסע פּאַטריאָטן -- 
האָט מען שוועבל פּעך געשאָטן 
אויף דער לוסטיקער חבֿריא, 
פֿײיגל לופֿטיק --- פֿרײַע, 
מיט די לידעלעך די נײַע, 
װידערשפּעניק אויסגעלאַסענע, 
װאָס זיי פּרעפּלען-אויס אויף נאָטן 
װוּ אין װאַלד אַ חתונה. 


* נאָך קרילאָװום משל קװאָרטעט, 

-- אַ רציחה און אַ שאַנדע -- 
מאַכט דער צאָפּ -- | 
אָנקומען צו זייער כּלי-זמר-באַנדע, 
פּונקט וי קנאַפּ 

גאָר מוזיקאַנטן, 

אייגענע אין היגע קאַנטן, 

דוכט זיך, וועמען איר גיט דאָ אַ כאַפּ, 
לויטער קינסטלערישע טאַלאַנטן : 
טאַנצן אויף אַ וועטשער : -- 

זאָל געזונט זײַן האָניק-קוועטשער, 
מאַלפּע איז אַ מעטער 2 

אויף אַ שפּרונג, אַ קלעטער. 

וי אַ קלוין אַ נעטער: 

הײַנט דער אַלטער פֿעטער 

חמור האָט אַזױ אַ פֿײַנעם גוסט 

צו שיינע קונצן, באַלעבאַטיש יוסט, 
און אַ קול --- װי פֿון אַ פֿאַס אַ פּוסט. - 
קורץ, רבותי, הײַנט װערּט אױפֿגעטאָן נײַעס: 
כּלי-זמר ווערן מיר בײַ חיות -- 

און אַ סוף מיט די הולטײַעס! 

אומר ועושׂה ! | 

- פּאַטריאָטיש שאַרפֿע כּוסע 

און דערצו אין גאָטס נאָמען, 

אויף די אַלטע פּלעצער 

נעבן בבֿלס שטראָמען, 

און געפֿינט דאָרט גאַנצע שעצער 
פֿידלען, פֿלײטן, 

פּויקן מיט טרומייטן, 


{ הוליאַנקע, יום-טוב. -- ? הויפּטקעלנער אין רעסטאָראַן. 

הענגען אויף די ווערבע-קלעצער 
נאָך פֿון גלות נבֿוכדנצר -- 

און עס פּילדערט די קאַפּעליע, 
ריפּעט, סקריפּעט, האָצמאַך-האָץ, 
בוידעם, קלאָץ, 

דער אין דעליע, 

דער אין סטעליע -- 

און פֿאַרקריכט קיין האָצעפּלאָץ 3, 


-- ווייסט איר, ברידער --- הייבט דער חמור אָן -- 
פֿאַר װאָס דער עסק ליגט אין קװאַס ? 
װוײַל מיר זיצן קידער-ווידער ! 

גיט אַהער דעם קאַמערטאָן 

און זעצט זיך נאָר אַנידער 

אַלע אין איין פֿאַס ! 

דו, בר-דעת 

(מאַכט ער צום צאַפּ), 

זעץ זיך, קלאַפּ 

אױפֿן פּײַַקל 

נעבן בערל באַס, 

און דו, חוזק-חײַקל,. -- 

טו אַ קײַקל 

אױפֿן בײיַיקול : 

לאַם פּאַם 

פֿידל פּאַם, 

אַלע ענטעפֿרן: בים באָם! -- 

וועט דער װאַלד גיין כאָדאָראָם ! 
אויסגעזעצט זיך אויף די פּלעץ, 


? ערגעץ פאַרװאָרפן, פון װאַנען ס'איז שװער אַרױסצוקריכן, 


רי מרדכילע 23 


און חבֿרה גיט אַ זעץ 
אַ נײַעם פּרק שירה -- 
יאָמערדיק, וי קעץ 
אין ספֿירה : 

שור-בור, טאַראַראַם, 
אָן אַ ריח, אָן אַ טעם ! 


מאַלפּע לץ 

פֿאַלט-אַרײַן גאָר אין בדחנות : 
אַ מאַנקאָליע בנאמנות 

פֿון אַ חמור-קאָפּ! 
גראַם:שטראַם, האַמערקלאָפּ, 
אַלע אין איין שורה, 

אונדזער בדחן 

טוט דערװײַל אַ לטחן* 

גאָר אַ שטיקל קאַניפּאַליע 5 
פֿון ר' בערס באַנדורע. 


איך ווייס גואָד 
דעם סוד : 

זיצן דאַרף מען אין אַ ראָד! 
גיכער-גיך, 

צאָפּ בן ציגעלע, 

קריך זשע, קריך 

גלײלך אין עגולה, 

זינגען מיר דיר אָפּ אַ ניגולע: 
;ציגעלע מיגעלע 

רויטע פּאָמעראַנצן" -- 


(הענטשקע-לשון) גנבע. -- "א שטיקל מוזיק פון דער קאָמפּאָזיציע (?). 

וועט דער װאַלד אין גאַנצן 
בײַ אונדז טאַנצן קאַראַהאָד. 


אויסגעזעצט זיך ווידער 
לויטן מאַרשאַליקס געשלידער, 
נאָך אַ גרעסערער האַרמידער, 
אַ מהומה, וי אין באָד! 


און פֿײיגל, אַלערלײ געפֿלידער, 

קיל די נשמה : 

סטײַטש, דערלעבט אַזאַ נקמה! -- 
צעלייגן זיי זיך פֿרײלעך, מונטער 

און העלפֿן כּלומרשט אונטער: 
חסידות-שטאָרכן, 

אויער-הענער, שפּעכטער, 

אַלע טערעלייקען, שנאָרכן -- 

אַ קאָנצערט אַ רעכטער! 
לעבעדיקערהייט זיך נאָר באַגראָבן ! 
אַפֿילו שװואַרצע ראָבן 

קײַכן פֿאַר געלעכטער... 

און דאָ, מעשׂה שׂטן, 

קומט דער עלטסטער פֿון די נאַכטיגאַלן 
און איז גאָר אַ בעלן 

אױפֿנעמען די ליבלעכע מוזיק 

אויף נאָטן, 

פֿאַרפֿאַלן ! 

אַז מען דאַרף דעם גנבֿ האָבן, 

נעמט מען אים אַראָפּ פֿון שטריק -- 
פֿאַרגעסט מען אויף אַ װײַלע,  |‏ 
אַז מע איז די גרויסע פּאַטריאָטן 

און מ'גייט פֿרעגן שפּילפֿױגל אַ שאלה+ 

-- קוקסטיאָן אונדזער רומל? 
כּלייזמר שטיק אין שטיק, 

קעסל-כּלים --- גאָר אַנטיק -- 
מיטן זיצן נאָר אַ שטיקל טומל. 


-- זאָג זשע אונדז, געערטער, 
פֿױגלדיקער געלערטער, 

וי קומט-אויס בײַ דיר דער שׂכל. 
צו מסדר זײַן די ערטער? 


-- צו דער שפּיל -- 

מאַכט יענער מיט אַ שמייכל -- 
דאַרף מען האָבן זייער פֿיל: 

קודם -- אַ געפֿיל, 

הײַנט אַן אוער גאָר אַן איידעלן; 
אָבער איר, פֿירפֿיסער, 
פֿלאָקנשיסער, 

מוזט זײַן נעצֵך 5 

װוי די קלעצער -- : 
בײַט אײַך פֿיל איר ווילט די פּלעצער ; 
װײַל דאָס האָבן מיר אַ קיימא-לן, 
אַז פֿון חזיר-וויידלען 

מאַכט מען ניט קיין שטרײַמלען, 
און פֿון בעזעמער -- 

קיין כּלי-זמר, 


* פאַרהאַלטן, װי אַרעסטירט, 

מ. ריוועסמאַן 


דער קװאַרטעט 4* 


אַ שטיפֿערקע, אַ מאַלפּע, 

ס'װוײַזט-אויס נאָך ניט קיין אַלטע, 

אַ חמור, אַ פֿאַרשײַטן בור, אַ באָק 

און אַ געזונטן בער האָט אין אַ שיינעם טאָג 
פֿאַרגלוסט זיך געבן אַ קאָנצערט... 

זיי האָבן אויסגעזוכט פֿון אונטער ד'רערד 
כּלי-זמר, נאָטן, 

וי גאָט האָט געבאָטן, 

אַ באַס, אַן אַלט. דערצו צוויי פֿידלעך 

און טאַקע באַלד גענומען שפּילן לידלעך... 


זיי זײַנען מרעיש עולם 

זיי אַרבעטן אויף אַלע כּלים, 

נאָר ס'איז איין צרה : 

ס'טויג דער קאָנצערט אויף אַ כּפרה... 


-- האַלט, חבֿרה. האַלט! -- 

שרײַט אונדזער מאַלפּע מיט אַ גװאַלד -- 
איך הער, אַז אונדזער שפּילן, ברידער, 
גייט קידער:ווידער. 


שטייט ! איך געפֿין, 

אַז אונדזער זיצן איז ניט על-פּי דין -- 
ר' בערל ! הייבט זיך אויף, זײַט מוחל, 
װײַל על-פּי שׂבל, 

איז קלאָר פּונקט וי דער טאָג, 

אַז איר דאַרפֿט זעצן זיך אַנקעגן באָק. 

אויך איך װעל אָן אַן איבעריקן װאָרט 
מיט מזל בײַטן גלײַך מײַן אָרט.., 

און דענסטמאָל, מיר שוין אַזאַ יאָר, 

װאָס ס'וועט בײַ אונדז זײַן פֿאַר אַ כאָר... 
עס װעלן אַלע קװועלן 

און נאָז און אויער אָנשטעלן 


מען זעצט זיך איבער און מען פּויקט מיט כּוח, 
נאָר ס'האָט אַלץ ניט קיין טעם און קיין ריח, 
--- װואַרט, חבֿרה! -- גיט צו זיי 

דער חמור אַ געשריי! 

נו, דאַנקען גאָט, 

איך ווייס שוין איצט דעם גאַנצן סוד, 

ס'וועט גיין אונדזער קאָנצערט כּשורה, 

אויב מיר װעלן זיך זעצן אין איין שורה, 


אַ סוף, אַן עקי.. 
מען זעצט מיט דרך-ארץ זיך אַװעק.. 

נאָר ס'װזאָט דאָס שפּילן אַלץ ניט קיין ממשות -- 
ס'פֿאַלט פּשוט צו חלשות ... | 
מ'חייבט זיך ווידער אָן צו קליגן, 

מכּוח ערטער זיך צו קריגן: 

מען זעצט זיך באַלד אַהין און באַלד אַהער, 

נאָר דער קאָנצערט גייט אַלץ צו שווער, 

אוֹן מיט אַ מאָל דערזעען זי 

אַ סאָלאָװײ... 


-- זע, גוטער-ברודער, זאָג, 
װאָס איז מיט אונדז דאָ פֿאַר א קלאָג? 
כּלי-זמר האָבן מיר און נאָטן, 

נאָר מעשׂה שׂטן... 

איז דער קאָנצערט פֿאָרט ניט געראָטן 

מיר סטאַרען זיך, מיר שװויצן. 
גיב, ברודער, אונדו אַן עצה, 
וי זאָלן מיר דאָ זיצן! 


דער סאָלאָװיי קוועטשט מיט דער פּלייצע 

און מאַכט אַזױ: 

--- צו זײַן אַ מוזיקאַנט 

באַדאַרף מען קודם- כּל, רבותי, האָבן 

אַן אמתן טאַלאַנט 

און אויך אַן אויער ניט קיין גראָבן... 

איר אָבער, זעצט זיך װוּ איר ווילט, 

פֿון הײַנט ביז מאָרגן שפּילט, 

זאָג איך אײַך שוין פֿאָרױס, 

אַז ס'וועט קיין רעכטס פֿון אײַער שפּילן ניט אַרױס... 


פּסח קאַפּלאַן 


דער קװאַרטעט |* 


אַן אייזל מיט א באָק, 

אַ מאַלפּע מיט אַ בער 

פֿאַרגלוסט זיך אין איין שיינעם טאָג 

צוזאַמען שפּילן אַ קװאַרטעט. 

זיי האָבן זיך צונױפֿגערעדט, 

זיך נאָטנבלאַט געקראָגן, 

צוויי פֿידעלעך, אַ באַס, אַ פֿלײט, 
אַוועקגעזעצט זיך אויף דער לאָנקע נעבן פֿלײט 
און נעמען זיך צום ניגון. 

נאָר ס'ווערט אַ דריפּעניש אַהין-אַהער 
און װאָס צו הערן איז ניטאָ. 


-- װאַרט, קינדער ! -- זאָגט די מאַלפּע -- דאָס איז אַ קאָנצערט ? 
איר זיצט דאָך אַלע גאָר פֿאַרקערט! / 

דו, בערל מיטן באַס, זעץ זיך דאָ, 

איך מיט מײַן פידל-פּרימע 

אַנטקעגן באָק דער צוייטער שטימע, 

וועט אונדזער שפּיל אַװעקגײן מיטן גלאַנץ 

אַז בערג און טאָלן װעלן גיין אַ טאַנץ! 


צעזעצט מען זיך שוין אויף אַ נײַעם קאָן 
נאָר דער קװאַרטעט הייבט זיך ניט אָן, 


-- שאַ, שטילער, איך ווייס דעם סעקרעט! -- 
שרײַט-אויס דער אייזל -- ווילט איר האָבן אַ קװאַרטעט, 
טאָ זעצט זיך אויס פֿון פֿידל ביז באַנדורע 

נאָר אין אִי גלײַכער שורה! 


מפֿאָלגט דעם אייזל און מען זיצט שוין אַלע גלײַך, 
פֿון זייער שפּילעכץ לאָזט זיך אויס אַ טײַך, 

עס ווערט אַ שפּאַרעניש, אַ היצעניש 

מכּוח הילכות זיצעניש. | 

אויף זייער טומל און געשריי 
קומט-אָן אַ סאָלאַװײ, 

די מוזיקאַנטן פֿאַלן-צו צו אים ; 


-- אוֹי, ראַטעװעט, מיר האָבן כּלים, נאָטנבלאַט, 

זעץ אונדז נאָר אײַן, װעט אַלץ אַװעקגײן גלאַט ! 

דער סאָלאָװײי טוט זיך אַ קרים 

און זאָגט: די שפּיל, רבותי, איז פֿאַר אײַך צו שווער, 
אַ מוזיקאַנט 

מוז קודם האָבן אַ געהער 

און טאַקע אויך אַ שטיקעלע טאַלאַנט; 
און איר מעגט זיצן וי די שׂררות -- 
צום שפּילן טויגט איר אויף כּפּרות ! 


לייךב אֲלִיצִקִי 
רער קװאַרטעט 8* 


די מאַלפּע, איבערשפּעטער, 

דאָס אייזל, שׂבל-קנאָפּ, 

דער בערדלדיקער צאָפּ 

און בערל לאַפּע-טרעטער 

אַנומלט אַ קװאַרטעט צו שפּילן האָבן זיך באַשטעלט. 

געקראָגן פֿידלען צוויי, אַ באַס, אַן אַלט און נאָטן, 

און אונטער לינדן-ביימלעך זיך געזעצט אין שאָטן 

באַצױבערן מיט זייער קונסט די וועלט, 

מע טראַסקעט מיט די סמיטשקעס און מע רײַסט -- אַ טאָלק בלויז 
פֿעלט, 


--- בלײַבט שטיין ! -- צעשרײַט די מאַלפּע זיך אויף העכסטער סטרונע: 
-- װוי קען אַ רייד זײַן פֿון מוזיק ? איר זיצט דאָך גאָר משונה, 

דעם אַלט אַנטקעגן זעץ זיך, בערל מיטן באַס ; 

און איך, די פּרימאַ !, װעל זיך זעצן קעגן צווייטן ?, 

װעט דאַן אַװעק אַ מוזיקע שוין גאָר נישט אויף קיין שפּאַס, 

און װאַלד און באַרג מיט טענץ װעלן באַגלײטן. 


1די ערשטע פידל אין אָרקעסטער. -- ? די צווייטע פידל. 

זיך אויסגעזעצט און אָנגעהויבן דעם קװאַרטעט; 

נאָר צו דער זאַך די מוזיקע נאָך אַלץ ניט רעדט. 

-- װואַרט-צו ! -- דאָס אייזל שרײַט -- איך האָב געפֿונען דעם סעקרעט. 
עס װעט די זאַך באַקומען אויף געוויס אַ צורה, 

ווען זעצן װעלן מיר זיך אין איין שורה, 

מע פֿאָלגט. מע זעצט זיך אין אַ שורה לײַטיש אויס, 

נאָר ס'קומט אויך איצט נישט לײַטיש דער קװאַרטעט אַרױס. 
און שטאַרקער נאָך מ'לאָזט אין חקירות זיך אַרײַנעט, 

מע שפּאַרט זיך און מע טענהט, 

אויף וועלכן אופֿן, װוּ דאַרף זיצן ווער. 

אויף זייער טומל פֿליט גראָד אָן דער סאָלאָװײי אַהער. 

צו אים -- אַ לאָז זיך אַלע -- ער דעם ענין זאָל אַנטשײדן: 
--- נעם-אָן זיך מיט געדולד! --- מיט אַ געבעט זיי ריידן -- 
און שטעל אונדזער קװאַרטעט געהעריק אויס; 

מיר האָבן נאָטן, אינסטרומענטן, אַלץ איז גוט דורכויס, 

זאָג בלויז אונדז, װי מע זעצט זיך אויס, 


-- אַ מוזיקער מוז האָבן קענטשאַפֿט און, אויב זײַן באַשידן, 
אויך אויערן פֿון אײַערע אַ ביסל אייד'לער, צאַרט -- 
דער סאָלאָװײי זיי ענטפֿערט האַרט : 
-- און איר, אַזױ צי אַנדערש זעצט זיך, ליבע, קלאָר איז -- 
איר טויגט אַלס מוזיקאַנטן אויף כּפּרות. : 
אופאַ 1942 -- לאָדזש 1947 

רי מרדכילע 
הינטישע אַחדות. כ=; 


ראַבקע און צוציק, 
שכנים װאַנט בי װאַנט 

בײַ צוויי שכנים בעלי-גופֿן 

ליגן ביידינקע זיך האַנט בײַ האַנט; 
איין מאָל שבת נאָך שבֿועות, 
סאַמע טשאָלנטצײַט בגילופֿין, 
דריידלען 

מיט די וויידלען 

און פֿירן אַ געשפּרעך אַן איידעלן 
וועגן בילן, 

וועגן שפּילן, 

און מ'קומט-אַרױף אין שמועס 
גאָר אויף העכערע געפֿילן, 


--מה טובֿ ומה נעים -- 

שטעלט זיך ראַבקע אויף אַ פּסוק -- 
לעבן ברידערלעך צוזאַמען -- 

לערנט אונדז דער כּלבֿ שבכּלבֿים פּשט 
מיט אַ הסברל גאַנץ דאָסיק, 

אַז מע מיינט ניט ,ברידער" 

זאָלן דווקא שטאַמען 

פֿון איין טאַטן מיט איין מאַמען, 

מעג זײַן קרובֿים, שכנים 


*נאָך קרילאָװס משל סאָבאַטשאַיאַ דרוזשבש (הינטישע פרײַנדשאַפט) 

אַלע דאַרפֿן זיי אין איינעם, 

האַלטן בלאַט 1, 

-- הײַנט וי איז עס ניט פֿאַרדראָסיק, 
אַז מיר, הינט, אין דעם פּרט, 

זײַנען שיר צו מענטשן נישט געגליכן: 
יענעם אין גרגרת אַרײַנקריכן 

און דעם לעצטן ביסן 

אים פֿון מויל אַרױסגעריסן! 


-- אמת ! -- ענטפֿערט צוציק מיט אַ קרעכץ -- 
איך אַליין בטבֿע לעכץ 

נאָכן נחת 

פֿון יד-אַחת. 

נאָר גיי מאַך עס 

אָפּ, אַ שטייגער, מיט אַ זשוק... 


-- װאָס טויג מיר זשוק ? 
נעם אין פֿלוג 

אונדז ביידן גופֿא : 

פּרנסה --- בשופֿי! 

אַ קלייניקייט קצבֿים-צעך ? 
חלבֿ, שמאַלץ, 

גאַנצע פֿעסער, בעך, 

שנײַד מײַן האַלדז, 

אויב בײַם פֿלעקהונט איז בעסער 
און אַלץ 

אויף מעסערשטעך ! 


--- מילא, װאָס געמיטן 
ווערט געביטן ! 


! ידיאַחת (װוי צװישן גנבים), ‏ 

הײַנט ווערט צװישן אונדז פֿאַרשניטן 
אַ זיכערקייט פֿון זאַלץ 

אויף אַן אײיביק דויערדיקן שלום, 
אַז די וועלט אין גאַנצן זאָל אים 
אָנקוקן פֿאַרחידושט, וי אַ חלום 
פֿון אַ צויבער-פֿאַבל, 

און הויך אָכפּערן די ראַסע, 

װאָס איז אויף אַזעלכן קאַפּאַבל: 
אויס ראַבקע, אויס צוץ! 

שותּפֿות -- האָב-און-גוטס ! 

איין טיש, איין קאַסע -- 

איין סדרה: מטות-ומסעי ! 


-- אָמן! -- ענטפֿערט ראַבל, 
אַז קיין שׂטן, קיין מחבל 
זאָל אונדז ביידן ניט צעשיידן, 
פּונקט ווי אָדם מיט זײַן חווה 
אין גן-עדן, 

אָדער יענע העלדן בראַװע. 
אַבעלאַר און העלויסע 
לעבעדיקערהייט, 

בײַ דער מיתה 

אויך זיך נישט צעשיידט. 
גיב זשע, ראַבקעלע, 

מיר דײַן לאַפּקעלע 
תּקיעת-כּף ! 


-- ביידע פֿאַר, מײַן צוצעניו! 


פּלוצלינג --- פּאַף ! 
סאַמע אין מיטן קוצעניו-מוצענין, 


ר' מודכילץ 

דאַרף אַ שכן | 

טאָן אַ װאָרף אַ ביינדל אַ טשיקאַװע 
פֿון די עכטע טשאָלנט-קנאָכן... 
אַז מײַן ראַבקע -- בוץ 

נאָך דער פּאָטראַװץ 2, 

נאָך אים צוץ 

אַחוץ --- 

און די מלחמה פֿלאַמט ! 
אונדזערע ;גענאָסן", 

ביידע בלוט באַדמט 

צופּן זיך באַטעמט -- 

קוים מיט אַ קרעפּ זיי צעגאָסן 


פסח קאַפּלאַן 





צוויי הינט 


אַ שטוביקער געטרײַער הונט, באַרבאָס, 
װאָס דינט שוין לאַנג זײַן באַלעבאָס, 
דערזעט זײַן חבֿרטע זשוזשו, 

אַ שיין געלאָקטע קליינינקע פֿראַנצױזין, 

ווי זי געניסט פֿון לופֿטיקײט און רו 

אין גערטל צװישן שמעקנדיקע רויזן, 

ער לאַשטשעט זיך צו איר און בורטשעט, 
באַלד אויסגעצויגן, באַלד צונויפֿגעקורטשעט, 
און שפּרינגט קאָזיאָלקעס, 


? געשמאַק עסן, אַ מאכל. 


26 משלים בל יידן 


הויך הייבנדיק די פּאָלקעס, 
אַנטקעגן דער גרויסאַרטיקער מאַטראָנע, 
פּונקט װוי צו קידוש-לבֿנה, 


-- זשוזשוטקעלע, מײַן טײַערינקע, װאָס זשע מאַכסטו פֿאָרט, 
זינט דו ביסט אָנגעקומען דאָרט 

בײַם נײַעם באַלעבאָס אין הויכן אָרט ? 

געדענקסטו נאָך דעם גרויסן הויף, די בודקע? 

מיר ביידע זיצן, גריזשען ביינדלעך 

און מאַכן חנדלעך, 

ניט אָפּגעשײדט אויף איין מינוטקע : 

געהיט דעם הויף, נו, זאָג מײַן פֿרײַנד : 

וי גייט דיר הײַנט? 


-- ניט צו פֿאַרזינדיקן! -- זאָגט אים זשוזשוטקע -- 
מײַן באַלעבאָס האַלט מיך גאַנץ טײַער, 
זײַן ליבשאַפֿט גאָר פֿלאַמפֿײַער. 
מײַן שפּײַז -- די בעסטע מאַרציפּאַנעס, 
מײַן רו --- אויף ווייכינקע דיװאַנעס, 
מײַן באַלעבאָס זוכט נאָר פֿאַר מיר תּענונים, 
פֿאַר מיר איז קיין זאַך ניט גענוג אים, 
און דו, מײַן פֿרײַנד ? --- איך --- ענטפֿערט איר באַרבאָס 
און לאָזט-אַראָפּ דעם וויידל מיטן נאָז -- 
אַלץ וי געווען. אָט ליג איך פֿאַר דער גאַס, 
צי הייס, צי קאַלט, צי נאַס ; 
מײַן הונגער רק פֿון אָפּגוס שטילן 
און מיט מײַן וויידל רק זיך שפּילן. 
דער עיקר -- שטענדיק היטן, בילן; 
און אויב איך ביל אַ מאָל צו שטאַרק, 
איז מיט אַ שטעקן גלײַך אין קאַרק, 
| דערויף איז מײַנער גאָר ניט קאַרג. 

נאָר זאָג, זשוזשוטקעלע, מיט װאָס 

ביסטו אַזױ באַליבט בײַם באַלעבאָס 

און לעבסט אין נחת אָן אַ מאָס, 

בשעת 

איך אַרבעט דיר געטרײַ און האָב חולאת ? 


-- מיט װאָס ? אַ שאלה גאָר אַ ביסל: 
איך גיי אים הינטערפֿיסל. 


לייב אֲלִיצֵקִי 
חינטישע פרײַנדשאַפט 2=; 


פּאָלקאַן און בייזמאַן זײַנען זאַלבעצװײט 

לעם קיכפֿענצטער, צו װאַרעמען זיך אויף דער זון געזעסן. 

הגם ס'װואָלט פּאַסיקער געווען, װי יעדער דאָס פֿאַרשטײט, 

זי זאָלן פֿאַרן טויער שטיין, דאָס הויז צו היטן גרייט; 

היות אָבער זיי האָבן זיך שוין אָנגעפֿרעסן 

און הינט, װאָס זײַנען העפֿלעך, זיצן טאָגצײַט שטיל 

און טוען נישט אויף קיינעמען קיין ביל, 

איז האָבן זיי אַרײַנגעלאָזט זיך אין אַ חקירה מיט געפֿיל 

מכּוח דאָס און יענץ: דער דינסט דער הינטישער: װאָס שענדלעך, 
װאָס פֿײַן, װאָס שלעכט און גוט איז: וועגן פֿרײַנדשאַפֿט ענדלעך. 


-- צי קאָן נאָך עפּעס -- זאָגט פּאָלקאַן --- מער אײַנגענומען זײַן 
וי האַרציקן אַ חבֿר און געהאַרציקט פֿון אים זײַן ; 

זיך קעגנזײַטיק העלפֿן, אונטערשטעלן זיך דעם רוקן; 

נישט טרינקען און נישט עסן אָן דעם חבֿר איין אַלײן, 

און פֿאַרן חבֿרס שקורע + פֿעסט וי אײַזן שטיין 

און, ענדלעך, אין די אויגן זיך איין אַנדער קוקן, 

כּדי צו פּאַקן די געבענטשטע רגע מיטן מיין -- 

דעם חבֿר נחת צו פֿאַרשאַפֿן, אים מיט װאָס דערקוויקן, 

און מיט שותּפֿותדיקן גליק זיך גליקזעליק אַנטציקן! 

ווען צווישן אונדז, למשל, טוט זיך אַ פֿאַרבינד 

אַזאַ מין חבֿרשאַפֿט אַצינד, 

איז קאָן איך זאָגן דרייסט און זיכער, 

מיר װאָלטן נישט געזען, װי ס'לוױפֿט די צײַט, װי גיך און גיכער, 
-- נו, װאָס זשע ? ס'איז אַן ענין, זיכער! -- 

אים ענטפֿערט בייזמאַן באַנג -- 

ס'איז מיר אַליין, פּאָלקאַנושקע, פֿאַרדריסלעך שוין פֿון לאַנג, 
װאָס כאָטש מיר זײַנען הינט פֿון זעלבן הױפֿישן פֿאַרמעגן, 

מיר לעבן נישט אַדורך קיין טאָג אַפֿילו אָן געשלעגן. 

און זאָג, פֿאַר װאָס ? 

ס'האָט אונדז פֿאַרזאָרגט מיט זעט און רחבֿות אונדזער באַלעבאָס ! 
דערצו נאָך איז עס אַ בזיון, כ'לעבן: 

די הינטישע גוטפֿרײַנדשאַפֿט צווישן הינט, וי צוישן לײַט, 

כּמעט לחלוטין נישט צו זען איז אינעם לעבן 


--- טאָ זאָלן מיר אַ בײַשפּיל פֿון איר װײַזן הײַנט! -- 

שרײַט-אויס פּאָלקאַן --- דערלאַנג די לאַפּע! נאַ זי דיר, מײַן פֿרײַנד! -- 
און ס'טוען זיך אַ לאָז אַרומהאַלדזן די פֿרײַנד, די גײַע, 

אַ לאָז זיך קושן; ס'איז אַ פֿרײד אַ גרויסע, אַ מחיה ; 

זי ווייסן נישט צו וועמען זיך פֿאַרגלײַכן, די געטרײַע: 


-- אָרעסט ! -- פֿילאַד 2 ! 
אויס קריגערײַען,. קנאה, קריץ פֿון ציין ! 


1 פעל, --- * פרײַנד, ניט צו צעשיידן זיי, העלדן פון אַלטע גריכישע לע 
גענדעס, 

צום אומגליק טוט דער קוכער פֿון דער קיך אַ װאָרף אַ ביין. 
די נײַע פֿרײַנד, זיך איבעריאָגנדיק, נאָך אים זיך טראָגן ; 
װוּ האָט דער שלום-בית זיך אַהינגעטאָן אַצינד ? 
אָרעסט מײַנער און מײַן פֿילאַד זיך גריזשען און זיך שלאָגן. 
עס פֿליִען שטיקער פֿעל, װאָס איינער פֿון דעם צווייטן שינדט, 
מ'האָט בגװאַלד מיט װאַסער, ענדלעך, זיי צעריסן, 
ג. 
פֿון דעם מין פֿרײַנדשאַפֿט קען מען אויף דער ועלט אַ סך געניסן 
עט קען געזאָגט ווערן מכּוח די פֿרײַנד פֿון אונדזער צײַט: 
זיי זײַנען אַלע איינער אינעם צווייטן שטאַרק געראָטן : 
זיו הערסט זיי ריידן, דאַכט זיך, איין נשמה בײַ די לײַט, 
נאָר װאַרף פֿאַר זי אַ ביין --- פֿון דײַנע הינט דערזעסטו באַלד דעם 
שאָטן, 
אופאַ 1942 -- װאַרשע 1950 


ר מרדכילע | 
נאָטקע קאַפּאַמקע.. 2 


נאָטקע | 

האָט נאָר איין קאַפּאָטקע, 

אַ לאַנגע, מיט אַ שפּאַלט, 

מיט אַ קורצן סטאָן; 

ער טראָגט זי פֿון דער חופּה אָן 
שבת, יום-טובֿ, אום דער װאָכן, 


* נאָך קרילאָווס משל טרישקין קאַפּטאן. 

און זי איז שוין, נעבעך, אַלט, 
טאַקע שטאַרק צעקראָכן : 

פֿון די עלנבויגן-לאָכן 

בולטן די דאַרע קנאָכן, 

און אַ רחבֿות 

אין די פּאַכװעס. 


אונטן הענגען פֿון קאַפּאָטע 

לאַפּן, אײַנגעזאַפּט אין בלאָטע, 
שלעפּן זיך, וי ציצית נאָך אַ טלית, 
און עס שלומפּערט 1 " 
אומגעלומפּערט, 


אונדזער נאָטל 

ווערט ניט בטל! 

דאָס איז א פֿאַרשײַטער דלות 

און אַ בריה --- טויג צו אַלעס : 

דאַרפֿט איר --- באַקט ער שבת חלות, 
נייט ער חופה-קליידער כּלות -- 

גיט אים נאָר אַהער 

אַ נאָדל, פֿאָדעם, אײַזן,. שער -- 

מאַכט ער לאַנד און לײַט פֿון זײַנע בגדים, 
און גיי לאָד אים!,.. 


און אונדזער פֿיפֿיקער בן-אָדם 
נעמט זיך שטאַרק צו די מלבושים, 
אַרבעט הייס מיט אַלע חושים, 
שטשאָבעט שבת-שטעך, מגושם, 
נייט און טרענט, 


? ברודיקט, שמוצטאָן. 


משלים בײי ייִדן 


רי מרדכילע 


אונטער זײַנע הענט, 
וי אַן עכטער חייט, 
זיצט ער זיך און ברײַעט 2 
מיט אַ ניגולע פֿון פּייט + 


בײַ? אַ בריה 
פֿעלט ניט קיין מאַטעריע, 

תּמיד סטײַעט 

און עס בלײַבט נאָך יתּור*, 

נאָטקע מאַכט עס אויך מיט אַלע פֿליטער, 
וי אַ שנײַדער אַ געגיטער: 

--- צו וועלכע שלים-מזלות 

דאַרף איך האָבן פּאָלעס, 

לאַנגע װי דער גלות ? 

אַ שנײַד אַראָפּ די שמאַטעס, 

האָב איך שוין אויף לאַטעס; 

אַ בייג-אַריבער אַ פֿאַלבאָניצ 5 --- 
ווערט אַ קאַפֿטן, מעשׂה פֿאָניע, 
קומט מיר אויס אַ ביסל שמײַדיק 5 


אין דעם עלנבויגן... 


אַ העוזה פֿון אַ לאָך אַ לײדאַק! 
פֿעדעמװײַז צעצויגן 

זיך דער לץ, 

וי אַ געץ, 

ביז דער סאַמע פּלייצע -- 

און גיב אים דאָ אַן עצה, 
שׂונאי-ציון זעץ 

* ,קלאַפּט=, רעדט גלאַט אין דער װעלט אַרײַן, -- * פּיוט. --- * איבערבלײַב, 
1 


* פאַלד, --- * ווייך, 


22 משלים בלי ידן 


אַ פּאָר שפּאַקולן אויף צוויי בלינדע אויגן -- 
אַז ביידע אַרבל טויגן 

נאָר אויף פֿלײטוך צו אַ מכּה -- 
דאַרף איך טאַקע ביידע אויף כּפּרות : 
איך זינג זיי אֶפּ דאָס שיין וכּרת ', 

און פֿון פֿאָרנט -- בראָק 8 

אַרױס דעם קראָק -- 

האָב איך אַ פּאָר אַרבל שׂררות, 

און עס שנײַדט זיך אויס אַ ראָק, 

אַ וויזיטקע אַן אַנטיקל! 

נאָך אַ כאַפּיאַרױס אַ שטיקל 

און אַ זעץ-אַרײַן אַ צוויקל, 

אין די פּאַכװעס זאָל ניט קראַצן -- 
וועט שוין דאָרט ניט פּלאַצן 


פֿעלט מיר נאָך סך-הכּל 

אויף אַ קאָלנער לאַצן -- 

איז עס אויך ווערט אַ פּיטאַקל פ:; 
ווידער מיט דער שער א קנאַק -- 
שנײיַדט זיך אויס א פֿראַק 

מיטן גאַנצן טשאַק 10, 

כאָטש הולך, נאָטקע, מיט די טאַצן 
גלײַך אויף אַ ספּעקטאַקל! 


אוּן עס טוט זיך, װוי עס רעדט זיך : 

ער מעסט-אָן דעם פֿראַק און גלעט זיך 
אין אַנטפּלעקטן בײַכל 

און קוועלטאָן : 

אַ פֿאַסאָן -- 


' אָפּגעשניטן. -- *װאַרף. -- ?א גאָרגישט (אַ קלײניקגקע מטבע. -- 
6 פּאַראַד. 

אַ מאכל! 

עס ליגט וי אױסגעגאָסן 

איטלעכס פּיצעלע באַזונדער, 

ממש וי אַ פֿראַנט, אַ חתן, 
אױיסגעפּוצט זיך מכּות רצח, 

נאָר עס בעט זיך 

אויפן קאָפּ נאָך אַ צילינדער 

און צום טיש -- אַ גילדערן יײַבל, 
אַצונד 

ווילט איר הערן נאָך אַ בת-קול, 
איך זאָל אַרױטזאָגן אײַך רונד 

דעם נמשל מיט אַ מוסר-השכּל, 
און מיינט דאָך, אַז דאָ ליגט אין גרונט 
סתרייתורה, פֿײַער פֿלאַם, 

אַ מין פּאַרטײ-פּראָגראַם, 
געשטוקעוועט גראָם שטראַם, 

װאָס איז זיך אָפֿט מאָל סותר -- 
חס ושלום! 

כ'בין קיין טעאָרעטיקער קיין גרויסער, 
שרײַב מיר פּשוטע משלים 

און ווייס ניט פֿון קיין פּותר, 

פֿון קיין חלום, 


דאָס מאָל מיין איך גראָד אַ קראָם -- אַן פאָבאָראָטקן? נג 
אַ סוחר פֿון בראָד, מיט אַלע אשיקן"12, 

װאָס דרייט די גרויטע ראָד : סחורה ,כאָדקע"13 --- 

אַ מויל -- אַ קאַלאַקאָטקע, לויטער אַנטיקן, 

הענט -- כאָטש פּערל פּיקן ! קרעדיט -- אפּאָ גלאַטק* 14 


1 לייןט אַ סך, אַרבעט מעשים (דורך טיר און טויער). -- ?1 לוקסוסן, -- 
** גייט פון דער האַנט, פאַרקויפט זיך לײַכט. -- 14 פלייצט, 


274 משלים בײיַ ייִדן 


קאָמיסיאָנערן שיקף לסוף, נאָך אַלע גליקן -- 
געלט -- כאָטש שווענק איז עס נאָטקע 
זיך אין אַלע בענק, מיט זײַן קאַפּאָטקע. 


און קאַפּיטאַל -- אַ קרענק ! 


מ. ריוועסמאַן 





יעקל און זײַן רעקל 


החכם יעקל 

האָט שבת אָנגעטאָן זײַן רעקל 

און ס'איז אים געװאָרן פֿינצטער אין די אויגן : 
צעלעכערט ביידע עלנבויגן! | 
שבת-צוינאַכטס 

נעמט ווידער יעקל 

אַראָפּ זײַן רעקל 

און קוקט און טראַכט, 

און שלאָגט זיך מיט דער דעה: 

צום שנײַדער גיין ? װעט קאָסטן זייער טײַער -- 
מקחים --- פֿײַער ! 

אַ גײַעם בגד קױפֿן ? 

אוממעגלעך, בשום אופֿן ! 

געװאַנט 

איז פֿײַערבראַנד! 

נאָר ס'גיט אַ ייַד זיך פֿאָרט אַן עצה: 
פֿאַרלאַטעט אַלץ אַלײן, און יוצא... 

עט, שנײַדערײַ איז אויך אַ תּורה? 

אײַ; װאָס? עס פֿעלט אויף לאַטעס סחורה ? 

זײַט מוחל, 

מײַן יעקל האָט נישקשה שׂבל... 

(עס לערנט-אויס דער דלות און דער גלות), 
אַ ביסל אָפּגעקירצט די פּאָלעס ! 

(ער האָט אַ שער און שערט: 

די פּאָלעס איז אַזױ באַשערט !) 

נאָר ס'מאַכט ניט אויס. . מײַן יעקל 

איז מונטער 

און קירצט די אַרבל אונטער, 

כּדי די פּאָלעס מאַכן לענגער, 

געטאָן -- און ס'ווערט אין מוח ענגער... 
די אַרבל קורץ, די פּאָלעס אויך ניט לאַנג, 
דער גאַנצער רעקל, נעבעך, שרעקלעך קראַנק... 
נו, יעקל! 

געפֿעלט דיר כאָטש דײַן רעקל?... 


+ 


אַזױנע סוחרים-יעקלס זײַנען דאָ אַ פֿולע: 
זי לײַען דאָרט און צאָלן דאָרטן, 

זיי שרײיבן וועקסלען כּל-הסאָרטן, 

און װאָס איז פֿאַר אַ פּעולה ? 

זיי לייגן לאַטעס נאָך און נאָך, 

און ס'בלײַבט בײַ זיי אין קעשענע אַ לאָך. 

משלים בײַ יידן 


פ9סח קאַפּלאַן 


בערלס קאַפּאָטע (=4 


בײַ בערלען אױפֿן עלנבויגן 

האָט די קאַפּאָטע זיך צעפֿלױגן, 

מײַן בערל 

נעמט באַלד אַ שערל, 

שנײַדט-אָפּ פֿון איטלעכס אַרבל זיך אַ שטיק, 
פֿאַרנײט די לאָך --- איז די קאַפּאָטע גאַנץ מיט גליק. 
נישט מע -- די הענט געבליבן הויל; 

טאָ װאָס איז דאָרטן פֿאַר אַ גרויל? 

דער עולם אָבער שמייכלט-אונטער, 

און בערל טענהט מונטער: 

-- װאָס מיינט איר זיך, איך בין אַ שוטה? 
איך האָב אַן עצה שוין אַ גרייטע! 


אָ, אָ, מײַן בערל איז אַ לײַט! 

ער כאַפּט די שער, פֿאַרשנײַדט 

די פּאָלעס ביזן סטאָן, 

פֿאַרריכט די אַרבל און קװעלטאָן, 
כאָטש זײַן קאַפּאָטע זעט שוין אויס, 
וי אַ קאַמזעלקע גרויס. 

לייב אֶליצקי 
לעמלס קאַפטן (=4 


צעריסן האָט זיך לעמלס קאַפֿטן אין די עלנבויגן. 

אַ זאָרג ! געכאַפּט אַ פֿאָדעם, דורך אַ נאָדל דורכגעצויגן, 

צו פֿערטל פֿון די אַרבל אָפּגעשניטן און גענייט, 

פֿאַרלאַטעט --- ס'איז דער קאַפֿטן ווידער גאַנץ און גרייט, 
נישט מער, די הענט דאָרט אויף אַ פֿערטל נאַקעט שטאַרצן. 
נו, לוינט צו נעמען זיך דערפֿון צום האַרצן? 

אַיעדער לאַכט אָבער פֿון לעמלען אָפּ, 

זאָגט לעמל : -- כ'טראָג, נישקשה, אויף די פּלײיצעס נאָך אַ קאָפּ, 
אויך די צרה פֿאַרריכטן קען איך: 

איך װעל די אַרבל מאַכן לענגער וי געווען נאָך. 

אָ, לעמל איז אַ יונג אַ כװאַט ! 

ער שנײַדט די פּאָלעס אונטער (װאָס זשע לעמל פֿױל איז?) 
און שטוקעוועט די אַרבל צו, און פֿרײט זיך : נאַט, 

ס'איז לעמלס קאַפֿטן איצט שוין אַקוראַט ! 

כאָטש לענגער פֿון אים אַ קאַמזױל איז, 


+ 
דאָס נעמלעכע האָב איך געזען -- עס טרעפֿט, 
בײַ איינעם איז אַ פּלאָנטער אין געשעפֿט, 


און ער פֿאַרבעסערט עס און װײַטער פֿירט עס ; 
נאָר טוסט אַ קוק -- אין קאַפֿטן זײַנעם לעמל פּאַראַדירט עס. 


אופאַ 1942 -- לאָדזש 1947 


צו דעד כאראקטעדישטיק 


צו ,משלים ביי יידן" 





ב. י. ביאַלאַסטאָצקי 
דער דובנער * 


דער דובנער מגיד, ר' יעקבֿ קראַנץ, איז -- היסטאָריש גענומען 
-- געווען דער גײַסטיקער פֿאָטער פֿון אַלע מגידים, וועלכע האָבן 
געשפּילט אַזאַ גרויסע ראָלע אין דעם אַכצנטן, נײַנצנטן און ערשטן 
פֿערטל פֿון דער צװאַנציקסטן יאָרהונדערט. דער מגיד האָט אין יענע 
יאָרן געהאַט א גרויסע השפּעה אױפֿן עולם, דער עיקר אין דער דט- 
מאָלט פֿאַרברײטערטער ליטע, װוּ דאָס חסידות האָט זיך ניט געהאַט 
אַזױ שטאַרק אָנגענומען. אָבער זײַן משל און זײַן ניגתדל האָט זיך 
אויך געלאָזט הערן אין דײַטשלאַנד, רומעניע, אונגאַרן, אוקראַינע, 
גאַליציע, פּױלן -- בכל תּפֿוצות ישׂראל. דער מגיד האָט מיט זיך 
פֿאָרגעשטעלט אַ גאַנץ אייגנאַרטיקע געשטאַלט. ער האָט מיט זײַן משל- 
מעשׂהלע, מיט זײַנע חזיונות, װי אויך מיט זײַנע רעאַליסטישע שיל- 
דערונגען, מיט זײַן זינג-געזאַנגיק ניגונדיק זאָגן, מיט זײַן לירישקייט, 
השתּפּכות הנפֿש, וי אויך מיט זײַן װאָרטשפּיל, מיט זײַן מוסר און 
גאַנג צו מידות טובֿות, מיט זײַן אָננעמען זיך פֿאַרן געדריקטן און 
געפּלאָגטן -- אויך געהאַט, דירעקט וי אויך אומדירעקט, אַ השפּעה 
אויף דעם אױפֿקום פֿון דער נײַער ייִדישער ליטעראַטור. דער מגיד 
האָט מיט זײַן פֿלאַמיק-פֿײַערדיקײט און פּסוקים-אָפּטײַטשן געהויבן 
די חשיבֿות פֿון ייִדיש, פֿון עבֿרי-טײַטש. זײַן װאָרט-שעפֿערישקײט 
איז ניט פֿאַרלױרן געגאַנגען, אַזױ װוי עס זײַנען ניט פֿאַרלױרן גש- 
גאַנגען די מעשׂיות און װאָרט-שעפֿערישקײטן פֿון חסידישן רבין, 
ייִדישע שריפֿטשטעלערס האָבן עס אױפֿגעכאַפּט און איבערגענומען, 
אױפֿסנײַ איבערגעלעבט און אָנגעטאָן אין אַ נײַעם לבֿוש אָנגעקלײידט 
אויף נײַ:געשאַפֿענע געשטאַלטן, 


* פון בוך די משלים פון רובנער מגיד / פּאָלק און פאָלקלאָר, שפּריכװאָרט, 
פון פאַלקסליך צום קונסטליד, 376 זײַטן, ניריאָרק 1962, 

און געפֿלאָסן איז דאָס אַלץ פֿון דעם נײַעם קװאַל, פֿון דעם 
דובנער מגיד. ער איז געװאָרן דער קלאַסיקער פֿון דער מדרש. 
באַנײַטער, פֿאָלקסטימלעכער, האַרציקער מגידות. זײַנע משלים זײַנען 
אױפֿגענומען געװאָרן פֿון פֿאָלק און זײַנען איבערדערציילט געװאָרן 
אין פֿאַרשײדענע נוסחאות. 

דער דוכנער מגיד, כאָטש אַלין אַ טיף-רעליגיעזער און זייער 
ערנסטיר ייִד, מיט מוסר און מיט לומדות, האָט אָבער אויך פֿאַרמאָגט 
אין זיך אַ סך מילדקייט און אַפֿילו הומאָר. פֿאַראַן קלוגע מעשׂהלעך, 
װאָס גייען-אום אין פֿאַרשײדענע װאַריאַנטן און מען ווייסט שוין ניט, 
צי זיי שטאַמען פֿון דובנער, אַזױ אַרום זײַנען דעם דובנערס משלים 
און מעשׂהלעך פֿאַרװאַנדלט געװאָרן אין פֿאָלקלאָר. יאָ, מען דאַרף 
עס צורעכענען צום ייִדישן פֿאָלקלאָר, פּונקט וי מען דאַרף צורע" 
כענען צו אונדזער פֿאָלקלאָר די חסידישע מעשׂיות און אויך די 
קלוגע רייד, ווערטלעך און אַפֿאָריזמען פֿון די מוסרניקעס און די 
מעשׂיות אַרום ר' ישׂראל סאַלאַנטער. 

אַז מען זאָגט ;ייִדישער פֿאָלקלאָר", האָט מען בלויז אין זי" 
נען די וועלטלעכע שאַפֿונגען פֿון פֿאָלק, די נײַסטע. די ווערטלעך, 
אַנעקדאָטן און מעשׂהלעך, װאָס שטאַמען ניט פֿון רעליגיעזע קװאַלן. 
אָבער דאָס איז אַ טעות. דער ייִדישער פֿאָלקלאָר איז א סך ברייטער ‏ 
וי מען מיינט, אַ סך ברייטער און אַ סך עלטער, 

פֿאַראַן משלים און שפּאַסיקע מעשׂהלעך, װאָס װערן צוגעשריבן 
צום דובנער מגיד, כאָטש זיכער אין דעם איז מען ניט. יעדער 
מגיד האָט אַלץ צוגעשריבן צום דובנער: ,,ברענגט דער דובנער אויף 
דעם אַ משל" און ;דער דובנער זאָגט*. אַזױ איז דער דובנער מגיד 
| אַליין פֿאַרװאַנדלט געװאָרן אין אַ פֿאָלקסגעעטאַלט. אַפֿילו די משלים 
פֿון זײַנע ספֿרים זײַנען געװאָרן פֿאָלקלאָר. און אַװודאי געהערן צום 
פֿאָלקסקװאַל די מעשׂהלעך, װאָס ווערן דערציילט וועגן באַגעגענישן 
פֿון דעם דובנער מגיד מיט דעם וילנער גאון, רבי אליהו, אָדער 
די מעשׂהלעך וועגן דעם דובנערס גלות-אָפּריכטן 

...דער דובנער האָט אין אַ געוויסן זין געשפּילט בײַם גאון דעם 
שטרענגן פּרוש, די זעלביקע ראָלע װאָס דער פֿאָלקסװיצלער פֿון 
אוקראַיִנע, הערשעלע אָסטראָפּאָליער, האָט געשפּילט בײַם אומעטיקן 
רבין ר' ברוכל אין מעזשיבוזש. 

דער דובנער איז אָבער ניט געװען קיין וויצלינג. ער איז 
געווען אַ גרויסער למדן, אויך אַ ראש-ישיבֿה, אַ חרד, אַ גװאַלדיק 
פֿרומער ייִָד. ער פֿלעגט טראָגן טלית-און-תּפֿילין דעם גאַנצן טאָג, 

און יעדע נאַכט, צו חצות, פֿלעגט ער ביטער וויינען אױפֿן גלות און 
אויף ייִדישע צרות. דאָך האָט די ייִדישע פֿרומקײט נישט פֿאַרשטיקט 
אין אים דעם שיינעם משל, דעם שאַרפֿזין און די מילדע באַצלונג 
צום פּראָסטן עולם, צום המון-עם. ער האָט אַפֿילו געװאַגט מוסרדיק 
צו דערמאָנען דעם גרויסן גאון, אַז ליב האָבן ייִדן, דאָס פֿאָלק, איז 
אַזױ וי ליב האָבן די תּורה, 

-- תּורה, די תּורה הקדושה! אָבער מען מוז אויך אַ מאָל אַרױס- 
גיין צו ייִדן אין מאַרק אַרײַן! 

דער דובנער האָט זיך אַנטפּלעקט אין דער זעלביקער צײַט, ווען 
עס האָט זיך צעװאַקסן דאָס חסידות. אָבער דער דובנער איז ניט 
געװאָרן קיין חסיד, נאָר ער איז געבליבן בײַ זײַן דרך: קלאָרקײט, 
אָפֿנקײט, ניט קיין מופֿתים און ניט קיין אויסגעהוילטע פֿאַנטאַסטיק, 
נאָר נאָענטע פּאַסירונגען --- דער מענטש אין זײַן נויט און אין זײַן 
געראַנגל מיט דעם יצר-הרע אין זיך. דער דובנער איז אַלע מאָל 
געווען פּשוט און נאָענט. אין דער צײַט פֿון דעם קולט פֿון מופֿתים 
איז ער געבליבן דער רעאַליסט. 

אין דער זעלביקער צײַט איז ער, אויף אַזױ ויַט װוי מען ווייס, 
ניט געװאָרן קיין פֿלאַם-פֿײַערדיקער באַקעמפֿער פֿון חסידיום וי 
צוויי אַנדערע מגידים װאָס האָבן געלעכט אין יענער צײַט, דער 
סלוצקער מגיד (ישׂראל לייבל) און דער מאַקאָװער מגיד (דוד מאַקאָ- 
ווער). עפּעס האָט אים, דעם דובנער, אָפּגעהאַלטן פֿון , ציֶען שווערדן" 
קעגן אייגענע ברידער, קעגן ייִדן, כאָטש ער איז געווען זייער טרײַ 
דעם ווילנער גאון, וועלכער איז אַ שטיק צײַט געשטאַנען בראש פֿון 
די מנהיגים אין דעם קריג קעגן דעם דרך פֿון בעל-שם. 

דעם דובנערס ליבשאַפֿט צו מענטשן װײַזט זיך אַרױס אין אַלע 
זײַנע משלים. ער האָט מיט אַהבֿת ישׂראל פֿאַרנומען בײַ די מתנגדים 
אַן ערך אַזא אָרט װי אַ שטייגער דער מילדער, גוטער (און דאָך 
שטאָלצער!) ר' לוי-יצחק באַרדיטשעװוער בײַ די חסידים. 

דויאל לייב? 
אליעזר שטיינבאַרג דער משלים-שרײַבעך * 


...משל וי אַ זעלבשטענדיקע הויכקינסטלערישסע שאַפֿונג האָבן 
מיר ביז צו אליעזר שטיינבאַרגן ניט געהאַט. װוי װײַט דאָס האָט 
געפֿעלט אינעם בילד פֿון דער ליטעראַטור, קאָן וויסן נאָר דער װאָס 
האָט בשעתּו מיטגעפֿילט די גרויסטע שמחה, ווען עס האָבן זיך גע- 
נומען באַװײַון אין דער פּרעסע -- נאָך אַ לאַנגער הספֿקה זינט 
עטינגערן --- און דערנאָך אין כוך די משלים פֿון ר' מרדכילע (טשע- 
מערינסקי). דאָס איז געווען אַ היפּשער טריט פֿאָרױס -- אַזױ וי 
אױפֿגעבונדן די צונג צו דערציילן אַ משל אויף אַ מער לעבעדיקן 
עמכדיקן אופֿן,. ס'האָט אָבער, אַפֿילו אין די אָריגינעלע, ניט-איבער- 
געאַרבעטע משלים אַרױסגעקוקט דער ניט-ייִדישער פֿאַבלעזידיכטער, 
צי דער רוס קרילאָו, צי דער פֿראַנצױז לאַפֿאַנטען אָדער אַפֿילן 
דער גריך עזאָפּ. װאָס זשע האָט דאָ געפֿעלט? דאַכט זיך אַלץ איז 
שוין גרייט געווען: סײַ די קאַנװע, סײַ דער פֿאָדעם, סייַ דאָס פּאַסיקע 
לשון, סײַ דער געהעריקער שטאָף. אָבער געפֿעלט האָט דער דריטער 
צום בינטל: די פערזענלעכקייט פֿון דעם משלים-דיכטער. משל איז 
נאָך אַלץ געווען אַ ליטעראַרישער פֿאַרגאָב, װאָס דער שרײַבער האָט 
זיך פֿאַרגעבן אױיסצופֿירן, אָבער ניט קיין אויסדרוק פֿון אַ פּערזעו- 
לעכקייט, וועלכע קען נאָר אָדער קודם-כּל אויף דעם אפפֿן, דורך 
דעם משל, דערגיין צו אייגענער קלאָרקייט, צו אויסלייזונג פֿון איי- 
גענער שפֿע. 

די פּערזענלעכקייט פֿון אַ משלים-דיכטער האָבן מיר באַקומען 
ערשט דורך שטינבאַרגן. זײַן משל איזן די קווינטעסענץ פֿון אַן 
אויסערגעוויינטלעך רײַך און טיף מענטשן-לעבן און װעלטבאַנעם, 
און דערבײיַ איז ער אַזױ ייַדיש אין לשון, אין שפּיל, אין קנייטש 
און קוועטש, אַז ס'איז זיך שווער אױיסצומאָלן, ער זאָל ווען עס איז 
איבערגעזעצט אָדער כאָטש איבערגעאַרבעט וערן אין אַ באַגריף 
וועגן אַ ייִדישן לאַפֿאַנטען, אַ מאָדערנערן אַ טיפֿערן א ניט צו 
גלײַכן מער דיכטערישן איידער דער פֿראַנצײיזישער. 

װאָס איז עס אַזױנס אַ משל! אַ פֿאַרגלײַך? נייף כאָטש לױטן 
באַטײַט פֿונעם װאָרט איז עס דאָס אייגענע. אַ פֿאַרגלײַך נעמט צו 
הילף דאָס באַקאַנטע, כדי דורך דעם גרינגער אויסצודריקן דאָס 

נאָך ניט באַקאַנטע. אָבער דער משל גייט אויף אַ פֿאַרקערטן װעג: 
ער נעמט דאָס אומבאַקאַנטע, עפּעס װינציקער באַקאַנטס, עפּעס אין 
גאַנצן צוגעטראַכטס, פֿירט עס צו אַ באַקאַנטן שפּיץ, כּדי אים, דעם 
שפּיץ, אַזױ אָרום קלאָרער אַרױסצוברענגען, אַרױסצוהײבן, צוצוגעבן 
װוירקונגסקראַפֿט. דער נמשל, דער אױספֿיר, איז אַלע מאָל באַקאַנט; 
אומכאַקאַנט איז נאָר דער משל., דערפֿאַר שעפּט דער משל אַזױי 
גערן פֿון דער ועלט פֿון חיות און עופֿות (משלי שועלים) כּדי 
אַרוסצוברענגען דאָס מער באַקאַנטע -- דעם מענטש. און דערין 
שטעקט דער קינסטלערישער מאָמענט פֿונעם משל. כּדי עס זאָל 
אַרויסקומען אַ משל, ניט אַ פֿאַרגלײַך, כּדי עס זאָל אַרויסקומען אַ 
, פּאָענטע? (אַ שפּיץ, אויף פּראָסט ייִדיש), פֿאָדערט זיך פֿאַנטאַזיע. 
פֿאַרשטײט זיך, װוי יעדע קינסטלערישע פֿאַנטאַזיע, מוז זי מיט זיך 
אויך אין משל פֿאָרשטעלן אַן אייגענע רעאַליטעט, מיט אַן אייגענער 
אינערער געזעצמעסיקייט, בקיצור, מיט כאַראַקטער. די כאַראַקטע- 
ריזירונג אינעם משל איז דער הױפּטאױפֿטו פֿונעם משלים-דיכטער, 
דאָס הייסט: זײַן פֿאַנטאַזיע מוז אין דער אייגענער צײַט זײַן רעאַליס- 
טיש. און דערצו קומט די קאָנפֿראָנטירונג, די קעגן-איבערעזטעלוג, 
מיט אַ צווייטער, נענטערער רעאַליטעט -- די רעאַליטעט פֿונעם 
מענטש, דער משל קאָן אין תּוך ניט עקסיסטירן אָן דעם מענטש- 
לעכן, דעם מאָראַלישן, צװועק: דאָס איז די קינסטלערישע נאָרמי- 
רונג פֿון דער פֿאַנטאַזיע, זי זאָל זיך ניט פֿאַרלירן אין דעם פֿאַר- 
געניגן פֿון צװועקלאָזן אויסמאָלן. משל פֿאָדערט אַ נמשל. אַ נמשל 
אבער איז תּכלית און תּכלית, ווייס מען דאָך, איז אַ גאָר-גאָר ייִדי- 
שער ענין. ניט אומזיסט האָט אַ באַרימטער חסידישער רבי אויס- 
גערעכנט צווישן די סימנים פֿון ימות-המשיח, װאָס דעמאָלט, ערשט 
דעמאָלט, װעט דער משל ניט דאַרפֿן זײַן גלײַך צום נמשל.. 

און דאָך װעט גאָר ניט זײַן קיין גוזמא צו זאָגן, אַז די משלים 
פֿון אָט דעם ייִדישייִדישלעכן שטיננאַרג זײַנען פֿון דעסט וועגן 
מער וי די שאַפֿונגען פֿון וועלכן ס'איז אַנדערן פֿאַבלען-שרײיבער 
אין דער וועלט, 

..פֿאַראַן אַ מחלוקת, צי שטײנבאַרגס משל, װאָס איז מיט זײַן 
בילדערישער, דיכטערישער שפֿע, מיט זײַנע דרך-אַגבֿדיקע געדאַנ- 
קען ניט גאַנץ לויטן קלאַסישן מוסטער, באַרעכטיקט אונדז אַװעק- 
צושטעלן אים אין איין ריי מיט די קלאַסיקערס פֿון דעם דאָזיקן 
ליטעראַרישן זשאַנער אין װעלטמאָסשטאַב. און איך דרינג פּונקט 
פֿאַרקערט: שטיינבאַרג איז, דאַכט זיך מיר, איבערגעשטיגן יענע 

קלאַסיקערס, און טאַקע דערפֿאַר. װאָס ער איז ניט געבליבן בײַ 
זייער מוסטער, נאָר געדיכטעט משלים סוּווערען, אויסן גײַסט פֿון 
זיין פֿאָלק, פֿון זײַן פֿאָלק, 


א י גראָדזענסקי 
אַ ביסל זכרונות ווענן רי מרדכילע * 


חיים טשעמערינסקי (ר' מרדכילע) איז איינער פֿון די אויס" 
געצייכנטע ייִדישע פּערזענלעכקייטן, װאָס װוערן געבוירן אָן אַ שיר 
חמעלות, לעבן אָן אַ דירה און טראָגן-אַװועק מיט זיך פֿון דער זינדי- 
קער ערד א רײַכן, ניט-אויסגענוצטן אוצר, 

ס'איז שווער אָפּצושאַצן די ווונדער-גרויסע פֿעיקײיטן, װאָס ר' 
מרדכילע האָט פֿאַרמאָגט, | | 

.וי אַ פֿיש אין װאַסער האָט ער זיך געפֿילט אויף דער בימה, 
סײַ אין בית-המדרש, סײַ אויף די אסיפֿות פֿון דער ייִדישער אַרבע- 
טערשאַפֿט. אין אים האָבן זיך פֿאַראײניקט די קונסט פֿון אַ פּאָפֹּן- 
לאַריזאַטאָר מיט דעם פֿײַערל פֿון אַ רעדנער -- אַ וועקער און מיט 
דער לוסטיקייט פֿון אַ שאַרפֿזיניקן משל-זאָגער. בעת ער האָט גע- 
רעדט איז ער געוװוען צוגעקאָכט צום פּובליקום, צום אינהאַלט פֿון 
זײַן רעדע און צו דעם פֿליסן פֿון זײַנע אייגענע געדאַנקען און גע- 
פֿילן, אַלע -- דער רעדנער, די רעדע און די צוהערערס -- זײַנען 
געווען אַסאָצליִרט, צונױפֿגעװעבט אין איין גאַנצן קאָמפּלעקס, אַלץ 
צוזאַמען האָט זיך באַװעגט, און די באַװעגונגען זײַנען געווען אַזױ 
צונױפֿגעפֿלאָכטן, אַז ס'איז שווער געווען צו באַשטימען, ער איז 
די סיבה און ווער איז דער פּועל-יוצא, װוער איז דער סוביעקט און 
ווער איז דער אָביעקט. די אָפֿטע איבערגאַנגען פֿון טיפֿע װיסנשאַפֿט- 
לעכע געדאַנקען -- צוֹ בילדער, צו שאַרפֿזיניקע /מלתא ד'דיחותא", 
און צוריק -- אָט די אַלע, מעטאַמאָרפֿאָזעס פֿון מעלאַנכאָליע -- צו 
לוסטיקייט, פֿון וויינען צו לאַכן, פֿון כּעס און האַס -- צו ליבע און 
צאַרטקײט פֿלעגן פֿאָרקומען אַזױ פּשוט און שנעל, אַז ס'איז געווען 
אַבסאָלוט אוממעגלעך צו זאָגן: װוּ איז דאָ דער אָנהייב און װווּ דער 
סוף. 


* פון פאָרװאָרט אין משלים פון חיים טְשעַמעֶרינסקי (ר' מרדכּילע), 62 
זײַטן, קאַטערינאָסלאַו 1919, 


נאָכ באַ מע ר קונגען 


40 דער דאָזיקער באַנד, דער 72סטער פון דעם ציקל מוטערװערק, אַרױסגעגעבן 
פון דער ליטעראטור'געזעלשאַפט בײַם יִװאָ אֹין בוענאָס-אײַרעס דורכן יוסף 
ליפשיץ"פאַנז, איז א רעזולטאַט פון לאַנגן נאָכטראַכטן און זוכענישן אויפן 
פעלד פון משלים בײַ ייִדן. אַ װיכטיקער ליטעראַרישער צװײַג, װאָס איז לעצטנס 
פאַרטונקלט געװאָרן, אָבער ער פאַרדינט, אַז מ'זאָל אים אויך איצט אָפּגעבן 
מערער אויפמערקזאַמקײט. דאָס בוך װיל דאָס באַװטזן 


= 
40 טרײַ צו דער אָריענטאַציען אין די מוסטערװערק, איז אָט דאָס בוך מער 
װי אַנדערע נאַװאַטאָריש. דאָ װערט אַרױסגעהױבן דער מגיך און פּרשן זײַט בײ 
זײַט מיט װעלטלעכע פּאָצטן, רבנים זײַט בײ זײַט מיט קינסטלערס, הגם זײיערע 
בײַטראָגן פאַר דער ליטעראַטור און איר שפּראַך זײַנען גאַנץ פארשיידן. דאָס 
איז די פונדאַמענטאַלע אײַנשטעלונג אין זי מוסטערװערק: די װענדונג צום 

סינטעז, 


אב די מגיזים און פרשנים װערן דאָ פאָרגעשטעלט בלויז דורך איני 
ציקע אָדער געצײילטע משלים, איז דאָס בעיקר נישט װײַל זײער ליטעראַרישקײט 
איז פון אַ נידעריקערן ניװאָ, נאָר װײַל זי זײַנען ס'רוב פאַרשפּרײט געװאָרן 
זוֹרך זײערע שאַפּערס נאָר בעל-פּה -- אויף ייִדישׁ: בכתב זײַנען זײ בלויז אין 
לשון-קודשדיקע מקורות, אַפילו דער פּאָפּולערסטער מגיז, דער דובנער, װעלכער 
האָט זיך באַרימט און באַליבט געמאַכט מיט זײַנע משלים אויף יידיש, האָט זי 
אַרײַנגעפירט אין זײַנע ספרים -- אויף לשון-קודש. און נאָר זײערע תלמידים 
אָדעֹר יורשים האָבן באַאַרבעט די משלים אױיף יַדיש, אין פירושים צו סידורים, 
הגדה, מגילות אָדער צו ,צאינה וראינה". אײין אַלפס אָדער אַנדערע װײניקער 
װיכטיקע זײַנען אויטענטיש ידיש. די אַנדערע יידישע װערסיעס זײַנען נישט 
קין אויטענטישע. זי אױיסלאָזן װאָלט אָבער געװען אַן עבירה. 


40 צװישן די פּאַרשײדענע נײַסן, װאָס זײַנען אין דעם בוך אַרײַנגעבראַכט 
געװאָרן, ליטערארישע װערטן, װעלכע גרײכן נישט צום לײענער און לערנער, 
װי ר' מרדכילעס משלים, אַן אױסגאַבע פון רוסלאַנד פון 1919, פון װאַנען עס 
װערן דאָ געבראַכט מוסטערן (א דאַנק די פאַטאַסטאַטן, װאָס מיר האָבן באַקומען 
צוגעשיקט פון ניריאָרקער יַװאָ דורך דער ביבליאַטעקאַרין דינה אבראַמאַװיטש), 
איז בֵַלֵי שום ספק אינטערעסאַנט דער פאַרגלײַך צװישן ,4 איבערזעצונגען און 
איבערדיכטונגען פון 5 קרילאַװס משלים", װוּ מ'זעט דעם גרוסין חילוק צװישן 
שפערישקייט און קאָפּיעיי. 

40 בדרך כלל װילן און צילן די מוסטערװערק פון דער ייַדישער ליטעראַטור 
צֶןְ זײַן אַ לאַבאָראַטאָריע פון װאָרט און װערט. דאָס דאָזיקע בוך איז אֵן עדות. 


שי ר 

ביז איצט דערשינען פֿאַר דער ביבֿליאָטעט ‏ 
מוסטערװוערק פון דער יידישער ליטעראַטוֹל 
אונטער דער רעדאַקציע פֿון שמואל ראַזשאַנסקי 


שלמה עטינגער -- אויסג' שריפֿטן, 2טע אױפלאַגע (212 זײַטן) 
מאַרק וואַרשאַווסקי --- ייִד' פֿאָלקסלידער, נטע אױפלאַגע (216 זײַטן) 
ה. ד. נאָמבערג -- אויסג' שריפֿטן, 2טע אױפלאָגץ (256 זײַטן) 
מענדעלע -- מסעות בנימין השלישׂי, 3טע אױפלאַגע (256 זײַטן 
לייב נײַדוס -- אויסגעקליבענע שריפֿטן. 2טע אױפלאַנע (208 זײַטן) 
יעקב דינעזאָן -- יאָסעלע, קריזיס, 3טע אויפלאַגע (256 זײַטן) 
משה בראָדערזאָן -- אויסגעקליבענע. שריפֿטן, 2טע אויפל' (272 זוי 
אליהו בחור -- בבֿא-בוך, סטע אױפלאַגע (256 זײַטן) 

דוד פינסקי -- אויסגעקליבענע שריפֿטן, 3טע אױפלאַגע (352 זײַטן 
שמעון פֿרוג -- אויסגעקליבענע שריפֿטן, 2טע אויפלאַגע (216 זײַטן) 


1 2 פרץ -- אין 19טן יאָרהונדערס, 3טע אױפלאַגע (272 זײַטן) 
2) י 2. פרץ -- אין 20סטן יאָרהונדערם, 2טע אױפלאַגץ (272 זײַטן) 


)21 
)22 


מאָריס ראָזענפֿעלד -- אויסג' שריפֿטן, 22ע אױפלאָג, (240 זײַטן) 

האָפֿשטײן -- כאַריק -- 9ע1959, 2טע אױפּלאַגץ (212 זלַטן) 

מרדכי ספּעקטאָר -- דער ייִד' מוזשיק. 922 אױפלאַגע (272 זײַטן) 

ה. ליחויק -- אויסגעקליבענט שרױיפֿטן (352 זײַטן) 

שלום עליכם -- מנחם-מענדל, 3טע אױפלאַגע (272 זײַטן) 

אַבֿרהם גאָלדפֿאַדען -- אויסג' שריפֿטן, 2טע אױפלאַגע (256 זײַטן) 

י. י. שוואַרץ -- קענטאָקי, א. ראַבאָי -- הער גאָלדענבאַרג 
(פּיאַנערן אין אַמעריקע), 2טע אױפלאַגע (312 זײַטן) 

חיים-נחמן ביאַליק -- אויסגעקליבענע שריפֿטן (384 זײַטן) 

ש. אַנדיסקי -- אויסגעקליבענע שריפטן (296 זײַטן) 

מענדעלע מוכר-ספֿרים --- פֿישקע דער קרומער (256 זײַטן) 


5 יוסף אָפּאַטאַשן -- אין פּוילישע װעלדער (46 זײַטן 


)24 
)25 
)6 


זלמן רייזען -- אויסגעקליבענע שריפֿטן (304 זײַטן 
יהואָט -- אויסגעקליבענע שריפֿטן (3200 זײַטן) 
גליקל האַמי? -- זכרונות 352 זײַטן) 


7) שלום עליכם -- טבֿיה דער מילכיקער, 3טע אוֹיפלאַנץ (288 הלט 
8) אַבֿרהם רייזען -- אויסג' שריפֿטן, 2טע אױפלאַגע 320 זײַטן) 
9 די פֿרױ אין דער ייִדישער פּאָעזיע -- אַנטאָלאָגיע 460 זײַטן) 
0) רי נחמן בראַצלעווער --- סיפּורי'מעשׂיות, 2טע אױפּלאַגע (224 זד) 
1) מרדכי אַלפּערסאָן -- אין אַרגענטינע (320 זײַטן) 

2) פרץ הירשביין -- אויסגעקליבענע שריפֿטן (336 זײַטן) 

3 ייִדיש אין ליד -- אַנטאָלאָגיע (264 זײַטן) 

4) מנחם באָריישאָ -- דער פֿרעמדער, זאַװל רימער (220 זײטן 
5 וען אַ פֿאָלק דערוואַכט --- אַנטאָלאָגיע (464 זײַטן) 

6) נוסח השכּלה -- אַנטאָלאָגיע (272 זײַטן) 

7) ז. סעגאַלאָוויטשש --- לידער, דערציילונגען, זכרונות (252 זײַטן) 
8) מעעה-בוך, פֿון 1602 368 זײַטן) 

39) אונטער אַקופּאַציע: עוזר װאַרשאַװסקי --- שמוגלערס. (328 זײַטן) 
0 ערבֿ חורבן: מ. בורשטין/מאַזאָוויע און 14 פּאָעטן (256 זײַטן) 
1) חורבן: פּאָעזיע, פּראָזע, דראַמע -- אַנטאָלאָגיע (432 זײַטן) 

2) ווידערשטאַנד און אױפֿשטאַנד /פּאָעזיע, פּראָזע, דראַמע (336 זײַטן 
3) איציק מאַנגער -- לידער, פּראָזע, עסייען 384 זײַטן) 

4) דוד בערגעלסאַן -- אויסגעקליבענע שריפֿטן (320 זײַטן) 

5) משסה נאַדיר --- הומאָר, קריטיק, ליריק (288 זײַטן) 

6 דאָס קינד אין ייַד' פּאָעזיע און פּראָזע -- אַנטאָלאָגיע (320 זײַטן) 
7 י. אַקסנפֿעלד -- שטערן-טיכל, ערשטער ייד' רעקרוט (288 זײַטן) 
8) פּליטים צוישן פֿײַערן, אַנטאָלאָגיע (304 זײַטן) | 
9 אױסגעװאָרצלטע און אײַנגעװאָרצלטע, אַנטאָלאָגיע (272 זײַטן) 
0) דרום-אַפֿריקאַניש, אַנטאַלאָגיע (360 זײַטן) 

1) שלום אַש -- פֿון שטעטל צו דער גרויסער װעלט 400 זײַטן) 
2 דער אַרבעטער-דור אין אַמעריקע 224 זײַטן) 

3) עבֿרי-טײַטש / צאינה וראינה (368 זײַטן) 

4) טעזילעניע --- אַנטאָלאָגיע (272 זײַטן) 

5) אין דעם אייגענעם לאַנד, 25 יאָר ישׂראל (568 זײַטן) 

6 שלום אַש -- אָנקל מאָזעס, ראָמאַן (264 זײַטן) 

7) יעקבֿ גאָרדין -- 3 דראַמעס, (352 זײַטן) / 

8 בראַזיליאַניש -- אַנטאָלאָגיע (352 זײַטן) 


9 פֿון דור צו דור: א. װײַטער, ד. אײנהאָרן ז. י, אָנכי (268 זײַטן) 
0 מאַקס װװײַנרײַך -- אויסגעקליבענע שריפֿטן (416 זײַטן) 

1 אין סאַוועטיעזן פֿרילינג --- אַנטאָלאָגיע (248 זײַטן) 

2) קאַנאַדיע --- אַנטאָלאָגיע (448 זײַטן) 

3 דוד איגנאַטאָוו -- אויסגעקליבענע שריפֿטן (326 זײַטן 

4 פֿון רעוואָלוציע צו תּעזובֿה: לייב פֿײַנבערג (280 זײַטן) 

5 י י. זינגער -- אויסגעקליבענע שריפֿטן (312 זײַטן 

6 אַרגענטיניש: דער חלום פֿון פֿעלד / אַנטאָלאָגיע (320 זײַטן) 
7 משזה קולבאַק -- אויסגעקליבענע שריפֿטן (320 זײַטן) 

8) אין פּאָגראָם -- אַנטאָלאָגיע (304 זײַטן 

9) אונדזערע קריטיקערס -- אויסגעקליבענע שריפֿטן (320 זײַטן) 
0 צווישן שטאָטישע ווענט / 2טער באַנד אַרגענטיניש (496 זײַטן) 
1 עלטערן און קינדער -- אַנטאָלאָגיע (260 זײַטן) 

2 משלים בײַ יִַדן / אַנטאָלאָגיע (288 זײַטן) 


איט"יש 


אל" אט ןש 


אין 1977 װעלן נאָך דערשײַנען אָט די 2 בענד מופטערװוערק 


3 געאַנגען פֿאַר עמך / אַנטאָלאָגיע 
4 נאָרד-אַמעריקאַניש / אַנטאָלאָגיע 


אין 1978 װעלן דערשיינען די דאָזיקע 4 בענד 


5 גײט אַ ײַד קיין ארץ-יע?ראל 

6 דער פֿרילינג פֿון ,די יונגע" אין אײיראָפּע, אַמעריקע און ישׂראל 
7 געלעכטער איף אַן אמת 

8 מערבֿ-אײראָפּעיש 


0614 1ס ד אהא 


יז 

